


چشمیں ایک

صالح اللہ علیہ وآلہ وسلم

محترم نبی کریم ﷺ کی موضوع پر جذب و عشق میں ڈوبی ہوئی
ایمان پرور منتخب شایکار تشریحیں



ترتیب و تحقیق
محمّد حسین خالد

” شہر مکہ مکرمہ کی گلیوں سے ایک انقلاب آفرین صدا
 اٹھی جس نے ظلم و ستم کی فضاؤں میں تہلکہ عظیم مچا دیا۔ اسی
 بے برگ و گیاہ صحرا کے تیرہ و تار افق سے منکالت و جمالت کی
 شبِ دیکور میں صداقت و حقانیت کا وہ ماہتاب درخشش طوع ہوا،
 جس نے جمالت و باطل کی تاریکیوں کو دور کر کے ذرہ ذرہ کو اپنی
 ایمان پاش روشنی سے جگمگا کر رشک تجلے زار صد طور بنا دیا۔

جب اس عالم آب و گل کا نام و نشان بھی نہ تھا، اُس وقت
 بھی خاتمِ التسنین، رحمۃ للعالمین حضرت محمد صلی اللہ علیہ وسلم کا
 نورِ مبارک موجود تھا، جو پیدائشِ عالم کے وقت انسانِ اول حضرت
 آدم علیہ السلام میں جلوہ گر ہوا۔ پھر حضرت شعیب، حضرت نوح،
 حضرت ابراہیم، وغیرہم میں ایک دوسرے سے منتقل ہوتا ہوا
 حضرت عبداللہ کی پیشانی میں ایک تابندہ ستارے کی طرح اچکا
 وہاں سے محترمہ حضرت آمنہؓ میں منتقل ہو کر نبی
 آخر الزماں ﷺ کی صورت میں منصفہ شہود پر جلوہ گر ہو گیا
 اور اس ظلمت کدوۂ جہل کو اپنی تابشوں سے رشکِ صد مرد ماہ بنا
 دیا۔“

ماخوذ از ”عرب کا چاند“

جب حضور آئے

حضور نبی کریم ﷺ کی ولادت باسعادت کے موضوع پر
جذب و عشق میں ڈوبی ہوئی ایمان پرور منتخب شاہکار تحریریں



ترتیب و تحقیق

محمد رفیع خاں

مکتبہ تعمیر انسانیت، ازاد بازار لاہور

marfat.com

جملہ حقوق محفوظ

محمد سعید اللہ صدیق	:	مطبع
مکتبہ تعمیر انسانیت، لاہور	:	کپورنگ
اے این اے پرنٹرز، لاہور	:	اشاعت اول
فراز کپورنگ سنٹر	:	تعداد
مئی 1996ء	:	قیمت
ایک ہزار	:	
150 روپے	:	

فہرست

7	انتساب	□
9	حیات نور (جناب جنس میاں محبوب احمد)	□
13	حدیث دل (محمد ستین خالد)	□
17	مولانا احمد رضا خاں بریلویؒ	□
18	مولانا ابوالکلام آزادؒ	□
22	چوہدری افضل حقؒ	□
25	مولانا ابوالحسن ندوی	□
26	محمد احسان الحق سلیمانی	□
29	بدر القادری	□
30	توفیق الحکیم	□
32	پروفیسر جی ایم دارا	□
40	خواجہ حسن نظامی	□
41	مولانا حفظ الرحمن سوہارویؒ	□
42	محمد حسین آسی	□
44	محمد حنیف یزدانی	□

45	صاحبزادہ خورشید احمد گیلانی	<input type="checkbox"/>
49	درد کاکوروی	<input type="checkbox"/>
50	علامہ راشد الخیری	<input type="checkbox"/>
51	مولانا محمد رضا الدین صدیقی	<input type="checkbox"/>
52	ریاض حسین چوہدری	<input type="checkbox"/>
55	ابو نعیم محمد رحمت اللہ نوری	<input type="checkbox"/>
57	غشی رگوناتھ راؤ درد	<input type="checkbox"/>
64	سید زاہد حسین رضوی	<input type="checkbox"/>
65	سید سلیمان ندوی	<input type="checkbox"/>
66	علامہ قاضی محمد سلیمان منصور پوری	<input type="checkbox"/>
67	سوامی لکشمی پرشاد	<input type="checkbox"/>
68	مولانا شبلی نعمانی	<input type="checkbox"/>
70	آغا شورش کاشمیری	<input type="checkbox"/>
71	مولانا محمد شفیع اوکاڑوی	<input type="checkbox"/>
76	مولانا محمد صادق حسن صدیقی	<input type="checkbox"/>
89	صاحبزادہ طارق محمود	<input type="checkbox"/>
90	پروفیسر طاہر القادری	<input type="checkbox"/>
92	مولانا ظفر علی خاں	<input type="checkbox"/>
95	سید عطا اللہ شاہ بخاری	<input type="checkbox"/>
96	عبدالکریم ثمر	<input type="checkbox"/>
98	عبدالداائم دائم	<input type="checkbox"/>
100	صاحبزادہ عابد حسین	<input type="checkbox"/>

101	علی اصغر چوہدری	□
106	عبدالغنی سکندر شیخ	□
107	مولانا عبدالماجد دریا آبادی	□
113	عبدالمتقدر خاں حیدر آبادی	□
114	پروفیسر عبدالرشید قمر	□
121	عطاء الرحمن جعفری	□
123	چوہدری غلام جیلانی بی۔ اے	□
155	غلام احمد پرویز	□
163	پروفیسر غلام ربانی عزیز	□
165	حاجی فضل احمد	□
167	قمریزدانی	□
168	پیر محمد کرم شاہ الازہری	□
171	کے۔ ایل۔ گابا	□
174	کوثر نیازی	□
176	ڈاکٹر لیاقت علی خاں نیازی	□
177	قائد اعظم محمد علی جناح	□
178	سید مناظر احسن گیلانی	□
179	مولانا محمد متین ہاشمی	□
180	پروفیسر ڈاکٹر محمد مسعود	□
182	مولانا محمد میاں صدیقی	□
183	ماہر القادری	□
188	مولانا سید محمد میاں	□

189

شاہ مصباح الدین کلکلی



191

مولانا نعیم الدین مراد آبادی



194

ڈاکٹر نصیر احمد ناصر



196

نعیم صدیقی



201

نصیر الدین ہاشمی



203

نادر جاہوی



204

نسیم حجازی



206

مولانا محمد ولی رازی



207

سید واجد رضوی



209

نور کا سورج اس گھر میں طلوع ہوا (سید محمد جعفر رضا)



213

نبی کریم صلی اللہ علیہ وسلم کے القاب و اعلام



کلمائے عقیدت بخشور خاتم النبیین صلی اللہ علیہ وسلم (محمد متین خالد)

221

کتابیات



انتساب

عدالت کے ایوانوں میں ناموس رسالت کا دفاع کرنے والے عاشقان رسولؐ

جناب جسٹس میاں محبوب احمد ※

جناب جسٹس میاں نذیر اختر ※

اور

جناب نذیر احمد غازی ایڈووکیٹ ※

کے نام۔

بِسْمِ اللّٰهِ الرَّحْمٰنِ الرَّحِیْمِ

وَالصَّلٰوةَ وَالسَّلَامَ عَلٰی رَسُوْلِهِ الْكَرِیْمِ

حیاتِ نور

اس کائنات رنگ و بو میں بہت سی بہاریں مہکیں اور خزاں کا شکار ہو گئیں، بہت سے سورج ابھرنے اور فنا کے گھاٹ اتر گئے، بہت سے چاند چمکے اور پھر گمنا گئے، بہت سے پھول کھلے پھر مرجھا گئے۔ ہاں! ایک بہار ایسی کہ جسے جانِ بہاراں کہئے۔۔۔ خزاں اس کے قریب نہ آسکی، ایک سراج منیر ایسا کہ غروب کی سیاہیاں اس سے آنکھیں نہ ملا سکیں۔۔ ہاں ہاں! طلعت و زیبائی کا ایک ایسا پیکر کہ کوئی دھند کا سایہ اس کے جلوؤں کو گمنا نہ سکا۔ ایک ایسا رشک گلستاں کہ جس کے ٹکوؤں کو چوم لینے کا شرف رکھنے والی پتیاں بھی مرجھانے سے محفوظ رہیں۔ وہ جانِ بہاراں، سراجِ منیر، بدرِ فلکِ رسالت، فخرِ گلزارِ نبوت، ہمارے آقا، ہمارے مولا، ہمارے ہادی، ہمارے رہبر، حضرت محمد ﷺ ہیں، جو ہر مومن کی نظر کا نور، روح کا قرار اور دل کا سرور ہیں۔ قرآن جنہیں "الَّتِیْ اُولٰٓئِیْ بِالسَّمٰوٰتِ مِیْنِہُمْ" کہہ کر اہل ایمان کے قریب جاں بتاتا ہے۔

سیرت نبوی ﷺ ایک ایسا موضوع ہے جس کی وسعت لامحدود اور جس کی لطافت بے نظیر ہے۔ جس طرح پرندے آسمان پر اڑتے ہیں مگر اوجِ ثریا کو نہیں پاسکتے، اسی طرح سیرت نبوی ﷺ پر گفتگو کرنے والا اپنی محبت، عقیدت اور

ہمت کے مطابق پرواز تخیل کی تیزی کے باوجود سیرت کے کسی ایک گوشہ پر بھی سیر حاصل روشنی نہیں ڈال سکتا۔ حیات طیبہ کی پاکیزگی اور جامعیت ایک ایسی بات تھی کہ قرآن کریم نے حضور علیہ الصلوٰۃ والسلام کی سچائی کی تائید میں خود حضور ﷺ کی زندگی کو مشرکین کے سامنے پیش کیا۔ یہی وجہ ہے کہ ہر دور میں اہل ایمان نے ان کی حیاتِ نوریہ کا ذکرِ جمال، محبت و عقیدت میں ذوق کرکچھ اس ادا سے کیا کہ تحریروں میں جان پڑ گئی اور لفظ بولنے لگے۔ ان کی سیرت کے لیے لکھنے والے قلم کو رب نے وہ نڈرتیں اور قدرتیں بخشیں کہ ہر عہد کا ادب عالیہ اس نوری ادب سے شرمانے لگ گیا۔ یوں تو ان کی کتاب حیات کا ورق و ورق ادب خیز، ادب پرور اور ادب نواز ہے مگر اس ساعت سعید اور ان لمحات لطیف کا ذکر جب کائنات کا ذرہ ذرہ "سراج منیر" کے ظہور قدسی سے مکہ مکہ اٹھا تھا۔ میلاد رسول ﷺ، مولد النبی ﷺ اور مولودِ مصطفیٰ ﷺ کے لقب سے اسلامی ادب کا ایک مستقل حصہ بن گیا۔ نظم اور نثر دونوں اصناف میں 'اہل محبت نے خوب خوب گل فشانیاں کیں۔ ہر سیرت نگار نے ممدوح کائنات ﷺ کی اس جہاں میں جلوہ گری کے بیان میں اپنے فن کا کمال دکھایا ہے۔ لفظوں کے جیسے جیسے تھینے اور ترکیبوں کے جیسے جیسے گلدستے، تشبیہ و استعارہ کی جیسی جیسی مکہ اور معنی و ادراک کی جیسی جیسی چمک کسی اہل فن کے دامن میں تھی، اس نے سب کچھ شاہ حسن کے قدموں میں ڈھیر کر کے اپنے عجز کا اظہار کیا ہے۔ شاید نہیں۔۔۔ یقیناً غالب نے تمام لکھنے والوں کے دلوں کی ترجمانی کی تھی۔

غالب ثنائے خواجہ بہ بڑاں گزاشیم

کہ آں ذات پاک مرتبہ دان محمد است

جناب محمد متین خالد قابل صد مبارک باد ہیں کہ اللہ تعالیٰ نے انہیں ایک

عظیم سعادت سے مشرف فرمایا اور یہ توفیق ایزدی انہوں نے اردو کے ذخیرہ سیرت سے ذکر میلاد مصطفیٰ ﷺ کے پھول چن کر ایک خوبصورت گلہ ستہ ترتیب دے دیا۔ اس گلستان عقیدت کا نام بھی انہوں نے بڑا خوبصورت، سادہ، اور دل میں اترنے والا رکھا ہے۔

”جب حضور ﷺ آئے“

اس مجموعہ میں قائد اعظم محمد علی جناحؒ اور مولانا احمد رضا خاںؒ سے لے کر جنس پیر محمد کرم شاہ صاحب مدظلہ تک اور شبلی نعمانی سے لے کر جناب ولی رازی اور ماہر القادری تک، اپنے عمد کی نکشائوں کے سبھی رنگ انہوں نے اکٹھے کرنے کی کوشش کی ہے۔

اللہ تعالیٰ ان کی یہ تحقیقی کاوش قبول فرمائے اور اپنے حبیب ﷺ کے ذکر میلاد کی برکت سے مزید سعادتیں اور مزید برکتیں بھی جناب محمد متین خالد کے حصے میں رکھ دے تاکہ وہ اسلامی ادب کی اور بھی خدمت کر سکیں۔ میرے نزدیک ذکر میلاد نہ تو محض لذت بیان و سماعت کے لیے ہونا چاہیے اور نہ ہی تزئین تحریر کے لیے بلکہ ذکر میلاد ہمارے عمد کی ٹوٹی پھوٹی انسانی قدروں کے لیے نئی زندگی اور تعمیر کا پیغام ہے۔

آج جبکہ ہر طرف نفرتوں کی آگ دہک رہی ہے، تعصبات کے بت پوجے جا رہے ہیں، مظلوموں اور مجبوروں کی عزت و آبرو اور جان و مال پامال کر کے ظلم کے محلات بلند کیے جا رہے ہیں۔ ضروری ہے کہ ان زندہ ساعتوں کو یاد کیا جائے:

جب آتش کدہ فارس بجھ گیا تھا....

دربائے سادہ خشک ہو گیا تھا....

سرسی کے محلات کے کنکرے گر گئے تھے....

میری تمنا بھی ہے اور دعا بھی کہ ہم ذکر میلاد کے اس مہکتے گلستاں کی خوشبو سے اپنی
 انسانوں کو معطر بھی کریں اور ان سے اپنے معاشرے، اپنے ماحول، اپنی قوم اور
 اپنے وطن کو سنوارنے کے لیے اپنے ہادی اور اپنے محسن ^{مصلح} کی حیات نور سے
 رہنمائی بھی حاصل کریں۔

آمین!

جنس میاں محبوب احمد

سابق چیف جنس لاہور ہائی کورٹ

لاہور



حدیثِ دل

وانائے سبل، مولائے کل، ختم الرسل حضرت محمد مصطفیٰ صلی اللہ علیہ وآلہ وسلم کی ولادت باسعادت ایک ایسا پرائز اور عظیم البرکت انقلاب ہے جس نے نہ صرف عرب و عجم بلکہ پورے عالم انسانی کی کایا پلٹ کر رکھ دی اور انسانی زندگی کا ہر ایک گوشہ اس نور مبین کی آمد سے جگمگانے لگا۔ خزاں رسیدہ زندگی میں پر کیف بہار آئی اور ایمان و ایقان کے ایسے پھول کھلے جن کی خوشبو سے راہ گم کردہ بندے کو نہ صرف منزل ملی بلکہ اپنے رب کا وہ قرب نصیب ہوا جس کا وہ تصور بھی نہیں کر سکتا تھا۔

یوں تو ہر سیرت نگار نے حضور نبی کریمؐ کی سیرت طیبہ کے مختلف روشن پہلوؤں پر قلم اٹھانے کا اپنی حد تک حق ادا کر دیا ہے لیکن خصوصیت کے ساتھ آپؐ کی ولادت باسعادت کے عظیم الشان موضوع پر لکھتے وقت ان سیرت نگاروں نے اپنے علم اور قلم کی جو جولانیاں دکھائی ہیں، وہ قابل رشک اور دناواز ہیں۔ عام مسلمان جب ایسی محبت افروز تحریروں کو پڑھتا ہے تو اس پر وجد و کیف کی ایک ایسی حالت طاری ہو جاتی ہے جس کی سرشاری میں اپنے نبی مکرمؐ سے اس کا ایمانی اور وجدانی تعلق مزید مضبوط ہو جاتا ہے۔

میرے دیرینہ خواہش تھی کہ ان خوبصورت تحریروں کو اکٹھا کیا جائے تاکہ ہر صاحب عشق ان کے مطالعہ سے ایمانی لذت حاصل کر سکے۔ اللہ تعالیٰ کے فضل و کرم اور حضور نبی کریمؐ کی نگاہ کرم سے یہ جلائنگسل کام دو سال کے عرصہ میں مکمل ہوا۔ مجھے امید ہے کہ ولادت باسعادت کے موضوع پر جذب و عشق میں ڈوبی ہوئی ایمان افروز تحریروں کا یہ مجموعہ، سیرت کی کتابوں میں اچھا اضافہ ثابت ہوگا بلکہ ادبی دنیا میں بھی اسے سراہا جائے گا۔

مجھے بچپن ہی سے سیرت مبارکہ اور نعت شریف کی کتابوں سے حضور نبی کریمؐ کے مختلف القابات اکٹھے کرنے اور یاد کرنے کا بہت شوق تھا اور میں انہیں اپنی ڈائری میں لکھتا رہا۔ بعض اوقات اس موضوع کے متعلق ضخیم کتاب پڑھنے کے باوجود صرف دو تین القابات ملتے جنہیں میں محفوظ کر لیتا۔ وقت کے ساتھ ساتھ یہ القابات اکٹھے ہوتے چلے گئے۔ احباب کی خواہش کا احترام کرتے ہوئے انہیں اس کتاب کے آخر میں گلمائے عقیدت کے نام سے درج کیا جا رہا ہے۔ امید ہے انہیں بھی شرف قبولیت نصیب ہوگا۔ حضور نبی کریمؐ کی جائے ولادت کے بارے میں ایک تحقیقی مضمون کتاب کے آخر میں دیا جا رہا ہے جو یقیناً پڑھنے والوں کے لیے دلچسپی کا باعث ہوگا۔

آخر میں میں اپنے تمام عزیزوں اور دوستوں کا شکر گزار ہوں جنہوں نے اس کتاب کی تیاری کے سلسلہ میں میرے ساتھ تعاون فرمایا۔ بالخصوص برادر مثنوی شہزاد طاہر نذیر چوہدری، سمیل جاوید، نوید شاہین، محمد صدیق شاہ، محمد طاہر رزاق، اردو ڈائجسٹ کے جناب محسن فارانی اور جناب عنایت اللہ رشیدی نے اپنے قیمتی مشوروں سے نوازا۔

ملک عزیز کے نامور پبلشر جناب محمد سعید اللہ صدیق نے جس محبت و خلوص سے اس کتاب کو شائع کیا ہے، وہ قابل صد ستائش ہے۔ ان کے کئی ایک مفید مشوروں نے کتاب کے حسن کو دو بالا کیا ہے، سیرت کی کتابوں کو شفاعت نبویؐ میسر آنے کی امید سے شائع کرنا ان کی زندگی کا مشن ہے۔ آج کے اس مادی دور میں بلاشبہ یہ ایک بہت بڑی خوبی ہے۔ اللہ تعالیٰ ان سب کو جزائے خیر عطا فرمائے۔

محمد متین خالد

لاہور کینٹ



بلوغ العالیٰ بجمالہ
 کشف اللہ فی جمالیہ
 حسنات مع خصالہ
 صلوا علیہ وآلہ

منظوم ترجمہ

پہنچے بلند یوں میں وہ اوج کمال پہ
 غائب اندھیرے کہ ان کی نمود جمال پہ
 ہے حسن عکس ریز شب ان کے خصال پہ
 ان پر درود بھیجیے اور ان کی آل پہ

خالد بزگی

بِسْمِ اللّٰهِ الرَّحْمٰنِ الرَّحِیْمِ

مَعْدُوهُ وَتَصَلِّ عَلَى رَسُوْلِهِ الْكَرِیْمِ

وَأَحْسَنَ مِنْكَ لَمْ تَرْقُطْ عَيْنِيْ
وَأَجْمَلًا مِنْكَ لَمْ تَلِدِ النِّسَاءِ
خُلِقْتَ بِرَأْفَةٍ كَأَعْيَبِ
كَأَنَّا قَدْ خُلِقْنَا كَمَا تَشَاءُ

(اسلام، حسدوں کا موت)

○ ○ ○ ○ ○

تجھ سے حسین آنکھ نے دیکھا نہیں کبھی
تجھ جیسے میل ماؤں نے اب تک نہیں جنبا
ہر عیب سے بری تجھے پیدا کیا گیا ،
گویا تو بھیسے چاہتا تھا ویسے ہی بنا

خالد ذہبی

مولانا احمد رضا خان بریلوی رحمۃ اللہ علیہ

”جب زمانہ ولادت شریف کا قریب آیا، تمام ملک و ملکوت میں محفل میلاد تھی۔ عرش پر محفل میلاد، فرش پر محفل میلاد، ملائکہ میں مجلس میلاد ہو رہی تھی۔ خوشیاں مناتے حاضر آئے ہیں، دولہا کا انتظار ہو رہا ہے، جس کے صدقے میں یہ ساری رات بنائی گئی ہے۔ سبع سماوات میں عرش و فرش پر دھوم ہے۔

ذرا انصاف کرو، تھوڑی سی مجازی قدرت والا اپنی مراد کے حاصل ہونے پر، جس کا مدت سے اسے انتظار ہو، کیا کچھ خوشی کا سامان نہ کرے گا؟

وہ عظیم مقتدر، جو چھ ہزار برس بیشتر بلکہ لاکھوں برس سے ولادت محبوب کے پیش خمیے تیار فرما رہا ہے، اب وقت آیا ہے کہ وہ مراد المرادیں ظہور فرمانے والے ہیں۔ یہ قادر علی کل شیء، کیا کچھ خوشی کے سامان میاں نہ فرمائے گا۔

شیاطین اب بھی جلتے ہیں اور ہمیشہ جلیں گے۔ غلام تو خوش ہو رہے ہیں، ان کے ہاتھ تو ایسا دامن آیا کہ یہ گر رہے تھے، اس نے بچا لیا، ایسا سنبھالنے والا ملا کہ اس کی نظیر نہیں۔

ایک آدمی ایک کو بچا سکتا ہے، دو کو بچا سکتا ہے، کوئی قوی ہوگا، زیادہ سے زیادہ میں کو بچا لے گا، یہاں کروڑوں، اربوں، پھسلنے والے اور بچانے والے وہی ایک، انا اخذ بحجذ کم عن النار ہلم الی (میں تمہارا کربند پکڑے کھینچ رہا ہوں ارے میری طرف آؤ) صلی اللہ تعالیٰ علیہ وآلہ و اسحابہ اتقین و بارک و سلم۔ درود و سلام اسے خدا بھیج بے حد بروح محمد و آل محمد۔“



مولانا ابوالکلام آزاد

”رات یلتہ القدر بنی ہوئی نکلی اور خیر من الف شہر کی بانسری بجاتی ہوئی ساری دنیا میں پھیل گئی۔ مولکان شب قدر نے من کل امر سلام کی سمیں بچھا دیں۔ ملائکان ماء الاعلیٰ نے تنزل الملئکتہ والروح فیہا کی شہنائیاں شام سے بجانی شروع کر دیں۔ حوریں باذن ربہم کے پروانے ہاتھوں میں لے کر فردوس سے چل کھڑی ہوئیں اور ہی حتی مطلع الفجر کی میعادی اجازت نے فرشگان مغرب کو دنیا میں آنے کی رخصت دے دی۔ تارے نکلے اور طلوع ماہتاب سے پہلے عروس کائنات کی مانگ میں موتی بھر کر غائب ہو گئے۔ چاند نکلا اور اس نے فضائے عالم کو اپنی نورانی چادر سمیں سے ڈھک دیا۔ آسمان کی گھومنے والی قوسین آپ اپنے مرکز پر ٹھہر گئیں۔ بروج نے سیاروں کے پاؤں میں کیلیں ٹھونک دیں۔ ہوا جنبش سے، افلاک گردش سے، زمین چکر سے، دریا بننے سے، رک گئے اور کارخانہ قدرت کسی مقدس مہمان کا خیر مقدم کرنے کے لیے رات کے بعد اور صبح سے پہلے بالکل خاموش ہو گیا۔ انتظام و اہتمام کی تکان نے چاند کی آنکھوں کو جھپکا دیا، نسیم سحری کی آنکھیں جوش خواب سے بند ہونے لگیں۔ پھولوں میں نکلتے، کلیوں میں خوشبو، کونپلوں میں بو محو خواب ہو گئی۔ درختوں کے مشام خوشبوئے قدس سے ایسے مہکے کہ پتا پتا مخمور ہو کر سر، سجد ہو گیا۔ ناقوس نے مندروں میں بتوں کے سامنے، سر جھکانے کے بہانے آنکھ جھپکائی۔ براہمن سجدے کے حیلے سر پہ زمین ہو گیا۔ غرضیکہ کائنات کا ذرہ ذرہ اور قطرہ قطرہ ایک منٹ کے لیے غیر متحرک ہو گیا۔ اس کے بعد وہ منٹ آ گیا، جس کے لیے یہ سب انتظامات تھے۔ فرشتوں کے پرے خوشیوں سے بھرے آسمانوں سے زمین پر اترنے لگے اور دنیا کے جہود میں ایک بیدار انقلاب پوشیدہ طوط پر کام کرتا ہوا نظر آنے لگا۔ ملہم غیب نے منادی کی کہ افضل البشر، خاتم الانبیاء، سرا

پردہ لاہوت سے عالم ناسوت میں تشریف لانے والے ہیں۔ رات نے کہا: میں نے شام سے اک سا انتظار کیا ہے، اس گوہر رسالت کو میرے دامن میں ڈال دیا جائے۔ دن نے کہا: میرا رتبہ رات سے بلند ہے، مجھے کیوں محروم رکھا جائے۔ دونوں کی حسرتیں قابل نوازش نظر آئیں۔ کچھ حصہ دن کا لیا، کچھ رات کا۔ نور کے تڑکے نور علی نور کی نورانی آوازوں کے ساتھ دست قدرت نے دامن کائنات پر وہ لعل باہار رکھ دیا، جس کے ایک سرسری جلوے سے دنیا بھر کے ظلمت کدے منور اور روشن ہو گئے۔ سرزمین جواز جلوہ حقیقت سے لبریز ہو گئی۔ دنیا جو سرور وجود و کیفیت میں تھی، اک دم متحرک نظر آنے لگی۔ پھولوں نے پہلو کھول دیے، کلیوں نے آنکھیں وا کیں، دریا بننے لگے، ہوائیں چلنے لگیں، آتش کدوں کی آگ سرد ہو گئی، صنم خانوں میں خاک اڑنے لگی، لات و منات، جبل و عزات کی توقیر پامال ہو گئی، قیصر و کسریٰ کے فلک بوس بروج گر کر پاش پاش ہو گئے، درختوں نے سجدہ شکر سے سراٹھایا، رات کچھ روٹھی ہوئی سی، چاند کچھ شرمایا ہوا سا، تارے نادم و محبوب سے رخصت ہوئے اور آفتاب شان و فخر کے ساتھ مسرت و مباہات کے اجالے لیے ہوئے کرنوں کے ہار ہاتھ میں، قرس نور تھال میں، ہزاروں ناز و ادا کے ساتھ افق مشرق سے نمایاں ہوا، حضرت عبداللہ کے گھر میں، آمنہ کی گود میں، عبدالمطلب کے گھرانے، ہاشم کے خاندان میں اور مکہ کے ایک مقدس مکان میں خلاصہ کائنات، فخر موجودات، محبوب خدا، امام الانبیاء، خاتم النبیین، رحمۃ اللعالمین یعنی حضرت محمد مصطفیٰ احمد مجتبیٰ صلی اللہ علیہ وسلم تشریف فرما کے عز و جلال ہوئے۔ سبحان اللہ ربیع الاول کی بارہویں تاریخ کتنی مقدس تھی، جس نے ایسی سعادت پائی اور پیر کا روز کتنا مبارک تھا جس میں حضور نے نزول و اجلال فرمایا۔

فتبارک اللہ احسن الخالقین



”جس طرح جسم کی غذا اور زمین کی مادی حیات و نمو کے لیے آسمانوں پر بدلیاں پھیلتیں، چمکتیں اور موسلا دھار پانی برستا ہے، ٹھیک اسی طرح روح و قلب کی فضا میں بھی تغیرات ہوتے ہیں۔ یہاں اگر زمین کی مٹی پانی کے لیے ترستی ہے تو وہاں بھی انسانیت کی محرومی ہدایت کے لیے تڑپنے لگتی ہے۔ یہاں پتے جھڑتے ہیں، شمنیاں سوکھنے لگتی ہیں اور پھولوں کے رنگین ورق بکھر جاتے ہیں تو تم کہتے ہو کہ آسمان کو رحم کرنا چاہیے۔ وہاں بھی جب سچائی کا درخت مرجھا جاتا ہے، نیکی کی کھیتیاں سوکھ جاتی ہیں، عدالت کا باغ ویران ہو جاتا ہے اور خدا کے کلمہ حق و صدق کا شجرہ طیبہ، دنیا کے ہر گوشہ اور ہر حصہ میں بے برگ و بار نظر آنے لگتا ہے تو اس وقت روح انسانیت چیختی ہے کہ خدا کو رحم کرنا چاہیے۔ یہاں زمین پر موت طاری ہوتی ہے تو خدا کی بارش اسے زندگی بخشتی ہے، وہاں انسانیت ہلاک ہو جاتی ہے تو خدا کی ہدایت پھر اسے اٹھا کر بٹھا دیتی ہے۔

عالم انسانیت کی فضاء روحانی کا ایک ایسا ہی انقلاب عظیم تھا جو چھٹی صدی عیسوی کے وسط میں ظاہر ہوا۔ وہ رحمت الہی کی بدلیوں کی ایک عالم گیر نمود تھی، جس کے فیضان عام نے تمام کائنات ہستی کو سرسبزی و شادابی کی بشارت سنائی اور زمین کی خشک سالیوں اور محرومیوں کی بد حالی کا دور ہمیشہ کے لیے ختم ہو گیا۔ وہ خداوند قدوس جس نے سینا کی چوٹیوں پر کما تھا کہ میں اپنی قدرت کی بدلیوں کے اندر آتشیں بجلیوں کے ساتھ آؤں گا اور دس ہزار قدوسیوں کے ساتھ میرے جاہ و جلال الہی کی نمود ہوگی۔ سو بالاخر وہ آگیا اور سعیر اور فاران کی چوٹیوں پر اس کے ابر کرم کی بوندیں پڑنے لگیں۔

یہ ہدایت الہی کی تکمیل تھی، یہ شریعت ربانی کے ارتقاء کا مرتبہ آخری تھا، یہ سلسلہ ترسیل رسل و نزول صحف کا اختتام تھا، یہ سعادت بشری کا آخری پیام

تھا، یہ وراثت ارضی کی آخری بخشش تھی، یہ امت مسلمہ کے ظہور کا پہلا دن تھا اور اس لیے یہ حضرت ختم المرسلین و رحمۃ للعالمین محمد بن عبداللہ کی ولادت باسعادت تھی۔ صلی اللہ علیہ وآلہ حجب و سلم۔

یہی واقعہ ولادت نبوی ہے، جو دعوت اسلامی کے ظہور کا پہلا دن تھا اور یہی ماہ ربیع الاول ہے جس میں اس امت مسلمہ کی بنیاد پڑی، جس کو تمام عالم کی ہدایت و سیادت کا منصب عطا ہونے والا تھا۔ یہ ریگستان حجاز کی بادشاہت کا پہلا دن نہ تھا، یہ عرب کی ترقی و عروج کے بانی کی پیدائش نہ تھی، یہ محض قوموں کی طاقتوں کا اعلان نہ تھا، اس میں صرف نسلوں اور ملکوں کی دعوت نہ تھی۔ جیسا کہ ہمیشہ ہوا ہے اور جیسا کہ دنیا کی تمام تاریخ کا انتہائی سرمایہ ہے، بلکہ یہ تمام عالم کی ربانی بادشاہت کا یوم میلاد تھا۔ یہ تمام دنیا کی ترقی و عروج کے بانی کی پیدائش تھی۔ یہ تمام کرۂ ارضی کی سعادت کا ظہور تھا۔ یہ تمام نوع انسانی کے شرف و احرام کا قیام عام تھا۔ یہ انسانوں کی بادشاہتوں، قوموں کی بڑائیوں اور ملکوں کی فتوحات کا نہیں، بلکہ خدا کی ایک ہی اور عالم گیر بادشاہت کے عرش جلال و جبروت کی آخری اور دائمی نمود تھی۔

پس یہی دن سب سے بڑا ہے کیونکہ اسی دن کے اندر دنیا کی سب سے بڑی بڑائی ظاہر ہوئی۔ اس کی یاد نہ تو قوموں سے وابستہ ہے اور نہ نسلوں سے، بلکہ وہ تمام کرۂ ارضی کی ایک عام اور مشترکہ عظمت ہے، جس کو وہ اس وقت تک نہیں بھلا سکتی جب تک کہ اس کو سچائی اور نیکی کی ضرورت ہے اور جب تک کہ اس کی زمین اپنی زندگی اور بقاء کے لیے عدالت اور صداقت کی محتاج ہے۔“



چودھری افضل حق

”وجدان نے چودہ سو سال کی الٹی زقند لگا کر پہلے زمانہ کے واقعات کو تخیل کی نظر سے دیکھا۔ دنیا بد اعمالیوں سے ظلمت کدہ بنی ہوئی تھی۔ کفر کی کالی گھٹا ہر طرف تلی کھڑی تھی۔ عصیاں کی بجلیاں آسمان پر کوندتی تھیں۔ نیکی، نفس کی طغیانوں میں گھری ہوئی تھر تھر کانپ رہی تھی۔ راہ راست سے بھٹکی ہوئی آس اور یاس کی حالت میں ادھر ادھر دیکھ رہی تھی کہ کہیں روشنی کی کرن پھوٹے اور اسے سلامتی کی راہ مل جائے۔ وہ کفر کے اندھیرے میں ڈرتے ڈرتے قدم اٹھا رہی تھی۔ دیکھو وہ چند قدم چل کر رک گئی۔ سر راہ دو زانو ہو کر عالم یاس میں سینے پر ہاتھ باندھے، گردن جھکائے، مصروف دعا ہو گئی اور نہایت عجز اور الخاح سے بولی، اے نور و ظلمت کے پروردگار! میں غریب اس پرہول اندھیرے میں کب تک بھٹکتی پھروں۔ اے آقا! اپنے کرم سے اس نور کا ظہور کر، جو ظلمت کدہ دہر کو منور کر دے۔ وہ نور پیدا کر جو بے بھر کو طاقت دید بخشنے۔ اس نے آئین آئین کہہ کر سر جھکایا۔ یک بیک اس کے دل میں خوشی کی لہرائی اور اس کے رخسار نوشگفتہ گلاب کی ہنکھڑیوں کی طرح شاداب نظر آنے لگے کیونکہ اسے قبولیت دعا کا القاء ہو رہا تھا۔ پھر اس نے آہستہ آہستہ ستاروں سے زیادہ روشن آنکھیں اٹھائیں، کفر کی گھٹائیں چھٹ رہی تھیں۔ افق مشرق پر محبت کی کہانی سے زیادہ دلکش پو پھٹ رہی تھی۔ آفتاب ہدایت کے طلوع کی تیاریاں ہو رہی تھیں!

20 اپریل 571ھ بمطابق 9 ربیع الاول دو شنبہ کی مبارک صبح کو قدسی

آسمان پر جگہ جگہ سرگوشیوں میں مصروف تھے کہ آج دعائے خلیل اور نوید مسیحا مجسم بن کر دنیا میں ظاہر ہوگی۔ حوریں جنت میں تزئین حسن کیے بیٹھی تھیں کہ آج صبح کائنات کا غازہ نمودار ہوگا، جس کے عالم وجود میں آتے ہی شرک اور کفر

کی ظلمت کافور ہو جائے گی۔ لوگ اپنے پروردگار کو جاننے لگیں گے، نسل اور خون کے امتیاز کی لعنت مٹ جائے گی۔ غلام اور آقا ایک ہو جائیں گے، شبہم نے عالم ملکوت کی ان باتوں کو سنا اور یہ پیام مسرت کرۂ ارض کے کانوں تک پہنچا دیا۔ وہ خوشی سے کھل گئے، کلیاں مسکرانے لگیں۔ دن کے دس بجے بی بی آمنہ کے بطن سے وہ لعل جہاں تاب پیدا ہوا، جس کے لیے قعرذلت میں گری ہوئی انسانیت کو اٹھانا، غریب اور غلام کو بڑھانا عورت کو مرد کے برابر کر دکھانا، ازل سے مقدر ہو چکا تھا۔

وہ نومولود زچہ خانہ میں مسکرایا۔ اس کائنات ارضی کا ذکر کیا، فضائے ملکوت میں بھی مسرت کی لہر دوڑ گئی کیونکہ دنیا کو سچی خوشی کا سبق اس سے ملنے والا تھا۔ کفر سجدہ میں گر گیا، اویان باطلہ کی نبضیں چھوٹ گئیں۔ عبد اللہ کا بیٹا، آمنہ کا جایا، دنیا میں کیا آیا، دنیا پر مستقل ترقی کے دروازے کھل گئے۔ کائنات کی خوابیدہ قوتیں بیدار ہو کر مصروف عمل ہو گئیں۔ انسانیت کی تعمیر اخوت و مساوات کی خوشگوار بنیادوں پر شروع ہوئی۔ متلاشیان حق کو ایسا عرفان الہی عطا ہوا کہ ماسوائے اللہ کا خوف خود بخود دل سے جاتا رہا۔

عبدالمطلب کو جب معلوم ہوا کہ عمل و اخلاق کی حد کمال نے انسانی پیکر اختیار کر لیا ہے تو دل نے دعاؤں کی پرورش کی۔ اس خیال سے کہ یہ مولود انسان کا ممدوح ہے، اس کا نام محمد رکھا۔ انسانیت کے اس کمال کا عالم وجود میں آنا انسانوں کے لیے کس قدر باعث برکت ہوا، اس کا حال دنیا میں پھیلی ہوئی روشنی علم اور ترقی تہذیب سے پوچھو۔ مسلمان اس دن کو یاد کر کے جتنا مسرور ہو کم ہے کیونکہ حضرت محمد صلی اللہ علیہ وسلم کی تعلیم نے دنیا کو مسرتوں سے بھر دیا لیکن مسلمانوں نے اس خوشگوار یاد کو دل میں تازہ رکھنے کے لیے کیا کیا؟ مولود پڑھا، نعتیں سن کر رات آنکھوں میں کافی لیکن جب عین نماز فجر کا وقت ہوا تو سو گئے۔ ہمارے ملک میں میلاد کی محفلوں پر اربوں روپے صرف ہوئے، مگر مسلمانوں کے

پاس اپنی اور انسانیت کی تعمیر کے لیے پائی تک نہیں۔ کاش! مسلمان اس دن اپنے چندوں سے تربیت اطفال کے لیے مرکز قائم کریں تاکہ اولوالعزم بچے پیدا ہوں جو تعلیم اسلام کو عام کریں اور دنیا سے اپنا لوہا منوائیں۔ دنیا کے سب سے بڑے خادم کی یاد تعمیری کام سے منائی جاہے، صرف نعین پڑھ دینے سے حضرت محمد صلی اللہ علیہ وسلم کے مشن کو تقویت نہیں پہنچ سکتی۔ باتوں سے نہیں، عمل سے اسلام کا بال بالا کرو۔ مخلوق کی خدمت کے لیے مواقع تلاش کرو۔"



مولانا ابوالحسن علی ندوی

”انسانیت ایک سرد لاشہ تھی جس میں کہیں روح کی تپش، دل کا سوز اور عشق کی حرارت باقی نہیں رہی تھی۔ انسانیت کی سطح پر خود رو جنگل آگ آیا تھا، ہر طرف جھاڑیاں تھیں، جن میں خونخوار درندے اور زہریلے کینرے تھے یا دلدلیں تھیں، جن میں جسم سے پٹ جانے والی اور خون چوسنے والی جو تکمیں تھیں۔ اس جنگل میں ہر طرح کا خوفناک جانور، شکاری پرندہ اور دلدلوں میں ہر قسم کی جونک پائی جاتی تھی لیکن آدم زادوں کی اس ہستی میں کوئی آدمی نظر نہیں آتا تھا۔

دفعتا ”انسانیت کے اس سرد جسم میں گرم خون کی ایک رو دوڑی، نبض میں حرکت اور جسم میں جنبش پیدا ہوئی۔ جن پرندوں نے اس کو مردہ سمجھ کر اس کے بے حس جسم کی ساکن سطح پر بھرا کر رکھا تھا، ان کو اپنے گھر پلٹے ہوئے اور اپنے جسم لرزتے محسوس ہوئے۔ قدیم سیرت نگار اس کو اپنی خاص زبان میں یوں بیان کرتے ہیں کہ کسریٰ شاہ ایران کے محل کے کنکرے گرے اور آتش پارس ایک دم بجھ گئی۔ زمانہ حال کا مورخ اس کو اس طرح بیان کرے گا کہ انسانیت کی اس اندرونی حرکت سے اس کی بیرونی سطح میں اضطراب پیدا ہوا۔ اس کی ساکن و بے حرکت سطح پر جتنے کمزور اور بودے قلعے بنے ہوئے تھے، ان میں زلزلہ آیا۔ مکزی کا ہر جالا نونقا اور تنگوں کا ہر گھونسلہ بکھرتا نظر آیا۔ زمین کی اندرونی حرکت سے اگر سنگین عمارتیں اور آہنی برج خزاں کے پتوں کی طرح جھڑکتے ہیں تو پیغمبر کی آمد آمد سے کسریٰ و قیصر کے خود ساختہ نظاموں میں تزلزل کیوں نہ ہوگا۔“



محمد احسان الحق سلیمانی

”غزالی کی چہرہ دستیوں سے کون واقف نہیں؟ بادشمال کے چلتے ہی درختوں کی پتیاں سوکھ جاتی ہیں، کلیاں پڑمرود ہو جاتی ہیں، گرانڈیل اور جوان درخت نہ صرف ظاہری لباس سے محروم ہو جاتے ہیں بلکہ ان کی نشوونما بھی رک جاتی ہے۔ گلستان کا رنگ جو آنکھوں کو طراوت بخشتا تھا، پھیکا پڑ جاتا ہے، پھولوں کی نکبتیں جو مٹام جاں بنتی تھیں، رک جاتی ہیں اور عنادل کے نغے جو سکوں بخشتے تھے، خاموش ہو جاتے ہیں۔ غزال نخن کو دیکھو تو سکڑا سا نظر آتا ہے اور کشتی صاب پر نگاہ ڈالو تو۔

جیسے ملا کا عمامہ جیسے ہنصے کی کتاب

زمین اپنے محور کے گرد مینوں چکر لگاتی ہے، تب کہیں جا کر رت بدلتی ہے۔ بہار کے آتے ہی ہماری صبحیں جو غمخیزی ہوتی تھیں اور ہماری شامیں جو سکڑتی رہتی تھیں، خوشگوار اور آرام دہ بن جاتی ہیں۔ نسیم بہار پودوں کو گہری نیند سے بیدار ہونے کا پیغام دیتی ہے اور ابر بہاراں وہ نم مہیا کرتا ہے جس سے زمین کی گود ہری ہو جاتی ہے۔ پرندے ”کار آشیاں بندی“ میں پھر سے مصروف ہو جاتے ہیں اور فطرت اپنی رعنائیوں کے سبب جنت نگاہ بن جاتی ہے۔

دنیا زندہ پیدا کی گئی ہے لیکن کبھی کبھی اس پر موت طاری ہو جاتی ہے۔ جس طرح عالم آفاق میں خزاں کے تھمیزے اشیاء کے حسن کو پامال کر دیتے ہیں، پودوں کی قوت نموسلب مگر لیتے ہیں اور کائنات کے سینے میں سانس منجمد کر دیتے ہیں، بالکل اسی طرح عالم انفس میں زمستانی ہواؤں سے حسن عمل کے حیات بخش چشمے خشک ہو جاتے ہیں، کشت اخلاق کی فصلیں اجڑ جاتی ہیں اور زمین پر تہذیب و شائستگی کے پھول مرجھا جاتے ہیں۔ دنیا میں کوئی قوم ایسی نہیں مگرزی جو مکافات عمل کے قانون سے مستثنیٰ رہی ہو۔ تاریخ کے اوراق میں ایسی قوموں کا ذکر ملتا ہے جو اپنے ضعف و انتشار کے سبب اپنی عظمت و صولت کھو بیٹھیں، ایسی قوموں کا بھی پتہ چلتا ہے جن کی توبہ خداوند غفور و رحیم نے عذاب کے نزول سے پہلے ہی قبول فرمائی۔ (یونس: ۹۸-۱۰۰) اور انہیں

اصلاح حال کے لیے مہلت دے دی۔ ہمیں ایسی قوموں سے بھی سابقہ پڑتا ہے جو ضعف خودی، اتحاد کی کمی اور بے رہ روی کے سبب زندگی اور موت کی کش مکش میں مبتلا ہیں اور اپنی کھوئی ہوئی توانائیوں کو اکٹھا کرنے کے لیے ہاتھ پاؤں مار رہی ہیں۔ وہ شخص جو تقویٰ کی راہ کو (جو سیدھی راہ ہے) چھوڑ کر اٹم و عدوان کی پگڈنڈیوں پر چلنا شروع کرتا ہے، کبھی سلامتی کے ساتھ منزل مقصود تک نہیں پہنچ سکا۔ اس کا دامن کانٹوں سے الجھتا ہے، اس کے پاؤں ڈگمگاتے ہیں اور اس کا ذہن وسوسوں کی آماجگاہ بن جاتا ہے۔ جب کوئی قوم اپنی تہذیب و معاشرت کی بنیاد شرک پر رکھتی ہے تو اسکی شخصیت مشنویت (Dualism) کا شکار ہو جاتی ہے۔ اس کے نظام زندگی میں وحدت نظر آتی ہے نہ اجزائے تمدن میں ہم آہنگی، اس کا نظام اخلاق پوچ اور ناکارہ ہو کر رہ جاتا ہے۔ قوم کے اشراف کے لیے قوانین اور ہوتے ہیں اور ادنیٰ لوگوں کے لیے اور۔ پنڈت پر جا کا وہ حصہ ہوتے ہیں جن پر کسی قانون کا اطلاق نہیں ہوتا لیکن شوردر معاشرے کا وہ طبقہ ہوتے ہیں جن کے لیے قوانین کے بندھن کبھی ڈھیلے ہی نہیں ہو پاتے۔

ضمیر جب تک بیدار ہوتا ہے، انسان کو اس کی بے رہ روی پر ملامت کرتا ہے، مصیبت پر ٹوکتا ہے اور بے حسی اور جمود پر جھنجھوڑتا ہے۔ لیکن انسان جب کفر پر اصرار کرتا ہے، شرک پر جما رہتا ہے اور زندگی کے حقائق سے اغماض برتنے لگتا ہے تو ضمیر کی آواز دب جاتی ہے اور دل سیاہ ہونے لگتا ہے۔ دل کی یہ سیاہی رات کی سیاہی سے کچھ مختلف نہیں، رات کے اندھیرے میں لوگوں کی چادر محفوظ ہوتی ہے نہ چار دیواری، مال محفوظ ہوتا ہے نہ اولاد، جان محفوظ ہوتی ہے نہ ایمان، لیکن اگر غور سے دیکھا جائے تو رات کی سیاہی ہی صبح خنداں کا پیغام دیتی ہے جب آفتاب جہاں تاب مشرق سے نکلتا ہے تو نہ صرف تاریکی ہی اپنا منہ چھپا لیتی ہے بلکہ تاریکی کے پردے میں کھل کھیلنے والے انسان، گروہوں پر پھونکنے والی عورتیں اور دلوں میں وسوسے پیدا کرنے والے شیطان بھی غائب ہو جاتے ہیں۔

مژدہ صبح دریں تیرہ شبانم دادند

لالہ کی حنا بندی ہو یا مٹک نافہ کی تیاری اور محافظت، فطرت کو ہزار جتن کرنے پڑتے ہیں، سحر کی نمود ہو یا صبح کے جانفزا جھونکوں کی نوید، زمین کو اپنے محور کے گرد چکر کاٹنے پڑتے ہیں، اسی کوشش میں، شب کی دیوی اپنے لاتعداد غالی موتیوں کو قربان کر دیتی ہے اور وقت اپنی ان گنت ساعات کو ٹار کر دیتا ہے۔ اسی طرح اس نبی (صلی اللہ علیہ وسلم) کو، جو باعث تکوین حیات تھا اور صدر نشین بزم کائنات، ظہور میں لانے کے لیے چرخ کمن سال نے لیل و نهار کی کتنی کروٹیں بدلیں، آسمان کے ستاروں نے اس کے انتظار میں کتنی قدیلیں روشن کیں اور یوم الست سے لے کر اس کی ولادت کی ساعت ہمایوں تک کتنے ہی پاکیزہ انسانوں نے اس کی دید کے لیے عرس گنوا دیں۔

دعائے ظلیل، تمنائے کلیم، نویدِ عیسیٰ، یتیمِ عبداللہ، جگر گوشہ آمنہ، محمد مصطفیٰ، احمد مجتبیٰ (صلی اللہ علیہ وسلم) ۱۲ ربیع الاول، بروز دوشنبہ ۱۱ء عام الفیل کو مکہ مکرمہ میں از طلوع نیرِ عالمتاب عالمِ قدس سے عالم امکان میں سے تشریف لائے۔



بدر القادری (بھارت)

”ربیع الاول۔۔۔۔ نور و نکمت کا ایسا موسم جس نے چشم و زدن میں زمانے کے خزاں رسیدہ ماحول کو رشک ارم بنا دیا۔ اسی ماہ منور کی بارہویں تاریخ کو خدا کے محبوبؐ دو عالم کے ممدوح سرزمینِ گیتی پر آیت نور کی تفسیر بن کر جلوہ گر ہوئے۔ انسانیت کے محسن، صداقت کے پیامی، امن و اخلاق کے داعی، جود و سخا کے پیکر، عفت و حیا کے دلدادہ، حلم و مروت کے خوگر، سراپا رحمت۔۔۔۔ الغرض جملہ کمالات و حسنات سے مزین ہو کر تشریف لائے۔ سارے عالم کو، دنیا کے تمام باطل آستانوں سے ہٹا کر صرف وحدہ لا شریک کی بارگاہ میں جھکانے کے لیے خاتم الانبیاءؐ، خاتم الرسل بن کر ظلمت کدہ ہستی میں وہ آئے، جن کے آنے کی زمانے کو ضرورت تھی، جن و ملک نے جن کی بعثت کے ترانے گائے، بحر و بر نے جن کی آمد کے گیت گائے، عرش تا فرش جن کے قدم مہمنت لزوم کے اعزاز میں بقعہ نور بنا۔“



یسودی: ”یسودیو! یسودیو!۔۔۔۔۔!“

(اس آواز پر تمام یسودی چاروں طرف سے آکر اس کے پاس جمع ہو جاتے ہیں)

مجمع: تجھ پر خدا کی مار۔۔۔۔۔ کیا ہوا تجھے۔۔۔۔۔؟

یسودی: (آسمان کی طرف اشارہ کرتے ہوئے) وہ دیکھو۔۔۔۔۔ وہ دیکھو۔۔۔۔۔؟

مجمع: (آسمان کی طرف دیکھ کر) وہاں کیا رکھا ہے۔۔۔۔۔؟

یسودی: دیکھو تو۔۔۔۔۔ آج کی رات ستارہ احمدی طلوع ہو گیا!

(کبتے کے پاس۔۔۔۔۔ عبدالمطلب بیٹھے ہیں۔ ایک عورت دوڑتی ہوئی ان کے پاس آتی ہے)

عورت: (قریب آکر) مبارک ہو عبدالمطلب! تمہیں مبارک ہو!

عبدالمطلب: کیا ہوا۔۔۔۔۔؟

عورت: پوتا ہوا ہے تمہارا۔۔۔۔۔؟

عبدالمطلب: عبداللہ کا بچہ۔۔۔۔۔؟

عورت: ہاں۔۔۔۔۔ اسی کے ساتھ ساتھ ایک شعاع نور بھی نمودار ہوئی جس کی روشنی میں آمنہ بنت وہب نے بصری (شام) کے محل دیکھے!

عبدالمطلب: بہت خوب۔۔۔۔۔!

عورت: اٹھو، جلدی چلو، اسے دیکھ تو لو۔

عبدالمطلب: (بہت خوش ہیں) ہاں، ہاں چلو۔۔۔۔۔ میں اس بچے کا نام محمد

رکھوں گا اور جلد ہی اس کے لیے ایک انا بھی تلاش کرنی ہوگی۔

عورت : محمد! خاندانی نام چھوڑ کر یہ نیا نام.....!!

عبدالمطلب : ہاں۔۔۔ میں چاہتا ہوں کہ میرا بچہ ساری دنیا کی ستائش

کے شایاں ہو۔“



پروفیسر جی ایم دارا

”عرب میں ہر قبیلہ کے لوگ جدا جدا رہا کرتے تھے، ملک ریگستان تھا اور علاقہ پہاڑی۔ بھاری قصبہ یا شہر ہونا تو درکنار، بڑی آبادی ہی ایک جگہ ہونی محال تھی۔ جہاں تھوڑا بہت پانی نظر آیا، سبزہ نے منہ دکھایا، وہیں بیٹھ گئے اور نیسے ڈیرے ڈال دیے، اس جگہ اپنا ٹھکانا بنا لیا۔ یہی روش مکہ والوں کی تھی اور یہی رویہ گرد و نواح کے لوگوں کا تھا۔

مکہ میں کوئی راج راج نہ تھا۔ بڑے بڑے قبیلوں سے دس آدمی چن لیے جاتے تھے۔ وہی راج نبی کا کام کرتے تھے اور انہی لوگوں میں سے خانہ کعبہ کے متولی بھی ہوا کرتے تھے۔ مدتوں یہی عمل در آمد رہا۔ اسی طریق پر وہ لوگ کاربند رہے۔

ایک دفعہ ایسا واقعہ پیش آیا کہ نعیم نے باہر سے آکر مکہ پر ایک زبردست دھاوا کیا۔ آنحضرت صلی اللہ علیہ وسلم کے پردادا نے مردانہ وار مقابلہ کیا اور ایسا جان توڑ کر لڑے کہ دشمن کو شکست فاش ہوئی اور اسے بھاگتے ہی بنی۔ اس نمایاں کام کے صلہ میں لوگوں نے اس بزرگ کو سردار مکہ مقرر کر دیا اور یہ عمدہ سرداری میراث میں دے دیا۔

آنحضرت صلی اللہ علیہ وسلم کے والد ماجد حضرت عبداللہ کی عمر کا چوبیسواں سال تھا جب بی بی آمنہؓ سے ان کی مناکحت ہوئی۔ آغاز مسرت ہوا ہی تھا کہ انتہام خوشی بھی ساتھ ہی شروع ہو گیا۔ یک لخت کوہ غم آمنہ کے سر پہ آ نوا۔ عبداللہ تجارت کے لیے سفر کو گئے تھے، واپسی پر جب مدینہ پہنچے تو بیمار ہو گئے، پیغام اجل آپہنچا اور روح پرواز کر گئی۔ ابھی عمر کا پچیسواں سال بھی ختم نہ ہونے پایا تھا کہ قضا و قدر نے آپ کی زندگی کا خاتمہ کر دیا۔ بی بی آمنہؓ کا نخل مراد ابھی بارور ہوا ہی تھا کہ یہ باغبان چمن عالم سے رخصت ہو گیا۔ عبداللہ کو وہ نونمال

دیکھنا بھی نصیب نہ ہوا جسے جگت کو نہال کرنا تھا۔

جو رنج و صدمہ شوہر کی وفات سے بی بی کے دل پر گزرا، اس کا تو کیا ٹھکانا مگر آنحضرت صلی اللہ علیہ وسلم کے دادا عبدالمطلب کی جو جائگاہ حالت تھی وہ تو حد بیان سے باہر ہے۔ ادھر سو سال کی عمر، ادھر سب سے چھوٹے نخت جگر اور سب سے پیارے سپوت کا عین عالم شباب میں رحلت کر جانا، خدا امان دے اور دشمن کو بھی اس صدمہ سے محفوظ رکھے۔

بزرگ عبدالمطلب بیٹے کے درد وفات سے بے بس و بے قرار ہو جاتے اور بار بار یہی کلمہ زبان پر لاتے۔

”اے راحت جان کیا میں نے تجھے اسی لیے پالا پوسا تھا کہ تو خود

تو چل بے اور اس بڑھاپے میں دکھڑوں کا ورثہ باپ کے لیے چھوڑتا

جائے۔ اے اجل! جو تو نے میرے دن اس دنیا پر کٹ دیے ہوتے تو

میں آج اس عذاب زندگی سے بچ گیا ہوتا۔“

ادھر بے کسی اور بے بسی کا یہ عالم تھا، ادھر فرشتہ غیب ندا دے رہا تھا کہ

اے ہمت کے بیٹے! اور حوصلہ کے پست! اس وسعت خیال کے میدان میں تو اس

تنگ خیالی سے کام نہ لے اور عقل کی باگ ہاتھ سے نہ دے۔ جس نصیب سے

تو بہرہ ور ہے، اس کی تجھے کیا خبر، بھگوان نے جو بھاگ تیرے لیے لکھے ہیں ان کا

تجھے کیا علم۔ کہاں ہے تیرا دھیان اور تو ہے کس سوچ میں۔ ذرا ہوش کی لے اور

عقل کی آنکھ کھول۔ جس پر یتیم کو مکہ کے پریم نگر میں اپنی چھب دکھلانی ہے، وہ

ابھی تیری آنکوش الفت میں آکر نہیں بیٹھا۔۔۔ جس شمع کو اپنی اچنبہ روشنی

سے عرب کا اندھیرا اجالا کر دینا ہے، وہ ابھی روشن نہیں ہوئی۔۔۔ جس چندرما کو

بھارت میں چودھویں کا چاند بن کر چمکنا ہے، وہ ابھی نہیں نکلا۔۔۔ جس مہر انور کو

اپنے نور سے عالم کو بتلے نور بنا دینا ہے، وہ ابھی نمودار نہیں ہوا۔۔۔ جس موذن

کی آواز کو عرب کے کھنڈروں سے نکل کر ہمالہ کی چوٹیوں پر جاگوں جتا ہے، وہ ابھی

منبر پر نہیں چڑھا۔۔۔ جس نامور کو تیرا نام نامی شہر بہ شہر رشک عالم بنانا ہے، وہ
شہرہ آفاق ابھی تیرے ہاں پیدا نہیں ہوا۔

ابھی یہ الفاظ اس فرشتہ کی زبان ہی پر تھے کہ۔

یکایک ہوئی غیرت حق کو حرکت برہا جانب بو قبیس ابر رحمت
ادا خاک بطحانے کی وہ ودیعت چلے آتے تھے جس کی دیتے شہادت

ہوئی پہلوئے آمنہ سے ہویدا

دعائے خلیل و نوید مسیحا

سورہ بقرہ کے رکوع پندرہ میں رقم ہے کہ حضرت ابراہیم نے دعا کی تھی کہ....
اے خدا! مکہ والوں میں ایک نبی انہیں میں سے بھیج۔ ایسا ہی سورہ صف کے
پہلے رکوع میں بھی مندرج ہے اور انجیل یوحنا کے سولہویں باب میں بھی مرقوم
ہے کہ حضرت عیسیٰ نے اپنی قوم کو بشارت دی تھی کہ میرے بعد ایک نبی آئے
گا۔ نام اس کا احمد ہوگا۔ آنحضرتؐ نے خود بھی کہا ہے کہ میں اپنے دادا حضرت
ابراہیمؑ کی دعا اور اپنے بھائی عیسیٰؑ کی بشارت ہوں۔

آخر وہ نیک سماعت آئی، جس کا اشارہ ہو چکا تھا۔ لگا وہ شبہ لگن جس کی
مختصر ایک خلق خدا تھی۔ چڑھا وہ سورج بھگوان، جس کی سنہری کرنوں سے مشرق
میں جگمگ ہونے لگی، نکلا وہ چودھویں کا چاند جس کی چاندنی سے مغرب کی تاریکی
شعاع نور بن گئی۔ خدا کا نور ایک خالی پیر بن زیب تن کیے، بزم عالم میں جلوہ گر
ہوا۔۔۔

کبھی اے حقیقت مختصر نظر آ لباس مجاز میں

کہ ہزاروں سجدے تڑپ رہے ہیں میری جبین نیاز میں

بی بی آمنہؓ کے ہاں پوت ہوا، پوت وہ سپوت کہ جس کی آمد سے عرش و

فرش پر اس کی مہمان نوازی ہونے لگی۔

بٹھا کا باشی من موہن جب فرش پہ آہو آن میں
 تب کاسے کہوں میں اے ری سہی جو دھوم تھی کون و مکان میں
 سب حور و ملائک جن و بشر، ساتوں ہی فلک اور سارے نبی
 تھی صل علیٰ کی دھوم مچی آتی تھی صدا یہی کانن میں
 صانع نے اپنی صنعت کے بارہا کرشمہ دکھائے۔ گوناگوں شمع رو بنائے اور
 عجیب و غریب ماہ رو دکھائے مگر ذات حق نے اب کے وہ کام خوبی بتائی جہاں سے
 عالم بھر کے خواباں نے اپنی اپنی ملاحظت پائی۔

جب حسن ازل پردہ امکان میں آیا
 ہر رنگ بہر رنگ ہر اک شان میں آیا
 حرمت سے ملائک نے اسے سجدہ کیا ہے
 جس وقت کہ وہ صورت انسان میں آیا
 گل ہے وہی، سنبل ہے وہی، نرگس حیران
 اپنے ہی تماشا کو گلستان میں آیا
 قانون وہی ساز وہی طبلہ وہی ہے
 ہر تار میں بولا وہ ہر اک تان میں آیا
 اول وہی آخر وہی ظاہر وہی باطن
 مذکور یہی آیت قرآن میں آیا

جب پوتے کی پیدائش کی خبر بزرگ عبدالمطلب نے سنی تو مارے خوشی کے
 مسرت کے آنسو ان کی آنکھوں سے بہ نکلے۔ بیٹے کی جدائی کا زخم، پوتے کی
 ولادت کے مزہم سے بھر گیا۔ غم کی جگہ مسرت نے لی اور دل میں امنگوں اور
 آرزوؤں نے ہجوم کیا۔

اس خوشی میں دادا نے جگہ جگہ مجلسیں کیں، گھر گھر جشن کیے۔ پن دان
 دیے۔ بوڑھے دادا کو اپنا مرحوم بیٹا پھر دوبارہ نظر آنے لگا۔ ان کے لیے تو گویا

عبداللہ نے از سر نو جنم لیا۔ انہیں کیا معلوم تھا کہ یہ اس سرور کائنات نے جنم لیا ہے جس کے نام کا ڈنکا چاروں اطراف عالم میں بیکے کا اور جس کا جھنڈا میدان ہستی پر اتنی مضبوطی سے گڑھے گا کہ نہ اسے مشرق کی ہوا گرا سکے گی اور نہ مغرب کی تیز و تند آمدھی متزلزل کر سکے گی۔ ادھر ماں کی یہ کیفیت تھی کہ کہاں تو ہر وقت دامن آنسوؤں سے بھرا رہتا تھا، اٹتے بیٹھتے، جاگتے سوتے آہیں بھرا کرتی تھیں اور کہاں اب یہ عالم کہ ہر نم مہل بہ راحت ہو گیا۔ دنیا سے از سر نو وابستگی پیدا ہو گئی اور عالم سے ٹوٹا ہوا رشتہ پھر بند نہ گیا۔

وہ احمدؑ جس کی آمد کی بشارت بی بی آمنہؑ کو فرشتہ نے خواب میں دی تھی، اب وہ نور مجسم بن کر آنکھوں کے سامنے تھا۔ بھولی پیاری ننھی سی صورت، جس کسی نے اس کے لب العین و چشم جادو دیکھے، حیرت حسن کے سکتے میں رہ گیا۔

اے چہرہ زیبائے تو رشک بہتان آذری
 ہر چند و صفت می کم در حسن زان پلا تری
 تو از پری چاکستری وز برگ گل نازک تری
 وز ہرچہ گویم بہتری حقا عجائب دلبری
 آفاق با گردیدہ ام مہربان ورزیدہ ام
 بسیار خواباں دیدہ ام اما تو چیزے دیگری
 تانتش می بند فلک کس رائد اوہ ایس نمک
 حوری نہ دانم یا ملک فرزند آدمی یا پری
 ہرگز نیا پیدر نظر صورت زوریت خوہتر
 سخی ندانم یا قمر یا زہرہ یا مشتری

(یوں) ایک صاحب کمال آیا، جس نے جلوہ حق دکھایا۔ جس کسی نے اسے پریم کی آنکھوں سے دیکھا، اس کی تہنہا زندگی پوری ہو گئی، جس کی نگاہ شوق اس پر پڑی، اسے منہ مانگی مراد مل گئی۔ جس بشر کو اس من موہن نے اپنا درشن دیا،

اس کے جنم بھر کا پاپ کٹ گیا۔

آناں کہ خاک را بہ نظر کیمیا کنند

آیا بود کہ گوشہ چشمی بما کنند

(ترجمہ: وہ جو خاک کو ایک نظر سے کیمیا بنا دیتے ہیں، ممکن ہے وہ ہم پر

بھی نظر التفات فرمائیں)

اے عرب کیا ہی عجب ہوں گے تیرے بھاگ، جو تو نے نور خدا اپنی آنکھوں

دیکھا۔ کیا ہی اچھے ہوں گے تیرے بخت جو تو نے حبیب خدا کے اپنی آنکھوں

درشن کیے۔

اے ولایت عرب! اے بن اور بیابان کے باس، اے درندوں، چرندوں کی

بھوم، اے چوروں ڈاکوؤں کے ماوی، اے رہزنیوں اور لٹیروں کے مسکن، اے اجڑ

گنواروں کے ٹھکانے، اے ازلی بادہ نوشوں کے خم خانے، اے وحشی عرب! تجھ

میں بھرے تھے دنیا کے بدکار اور جگت کے مکار، نام نہاد کے انسان، مگر کروت کے

شیطان۔ سچ ہے۔

چلن ان کے جتنے تھے سب وحشیانہ نہ تھا کوئی قانون کا تازیانہ

فسادوں میں کستا تھا ان کا زمانہ ہر اک لوٹ اور مار میں تھا یگانہ

تھے قتل و غارت میں چالاک ایسے

درندے ہوں جنگل میں بیباک جیسے

اے سرزمین عرب! آج وہ دن ہے کہ تیرا نام ورد زبان جہاں ہے اور خلق

خدا حیرا ذکر خیر کرتی ہے۔ کون آنکھ ہے جو تیرے درشن کو نہیں ترستی، وہ کون دل

ہے جو تیری دید کی تمنا نہیں رکھتا، وہ کون ملک ہے جس نے تیرے شاہ کا سکہ

نہیں مانا اور وہ کون فرمانروا ہے جس نے تیری حشمت اور دہدہ کو نہیں جانا۔ اے

خطہ عرب تو نے اب پرانا جامہ اتارا، تو نے نیا اوتار دھارا، اے عرب تو نے نیا جنم

پایا کیونکہ تجھے رسول خدا ہاتھ آیا۔ اے عرب! رب کے رنگ نیارے ہیں، داتا

جسے چاہے دے دے، ورنہ تیرے ہاتھ آئے یہ دولت محمدی تجھے نصیب ہو یہ
جمال احمدی!

اے ہمالہ کی بلند چوٹیو، تم ہی کچھ کہو! سینکڑوں رشیوں نے تمہاری شفقت۔
اور پیار کی گود میں نواس کیے۔ صد ہا جوگیوں نے تمہارے پہلوئے محبت میں جوگ
کمائے، ہزاروں تبشیروں نے تمہاری آغوش الفت میں تپ دھارے، لاکھوں
گوروں سدھوں نے تمہارے ہاں چرن کنول ڈالے۔

اے وہ ہمالہ! مگر سچ کہنا، کہیں دیکھا ہے تو نے وہ مکہ کا راج دلار، کہیں نظر
پڑا ہے تجھے بھی وہ مدینہ کا پیارا۔

اے تاجدار عربؑ سنتے ہیں تیری چھب موہنی تھی اور تیرا روپ انوپ تھا۔
اے دلدار عربؑ! کہتے ہیں تیری پریت کی جوت جس من میں جگی، وہ بجھائے نہ
بجھی، جس آنکھ پر تیری نگاہ پڑی وہ پھر تیری ہی ہو رہی۔

چشمِ رحمت بکشا سوئے من اندازِ نظر	اے قریشی لقبی ہاشمی و مطلبی
من بیدل ہمال تو مجب حیرانم	اللہ اللہ چہ جمال است بدیں بو ابھی
نسبتے نیست بذات تو بنی آدم را	بمتر از عالم و آدم تو چہ عالی نسبی
نسبت خود سکت کردم و بس منفعلم	زانکہ نسبت سگ کوئے تو شد بے ادبی
ذات پاک تو دریں ملک عرب کرد ظہور	زاں سبب آمدہ قرآن بزبانِ علی
نخلِ بہستانِ مدینہ ز تو سرسبز مدام	زاں شدہ شجرۂ آفاق بشیریںِ رطبی
بز در فیض تو استادہ بصد عجز و نیاز	روی و طوسی و ہندی یعنی و سلمی
ماہمہ تشنہ لبائیم و توئی آبِ حیات	لطف فرما کہ ز حدی گزرد تشنہ لبی
شبِ معراجِ عروج تو ز افلاک گزشت	یہ مقامے کہ رسیدی نرسد بچہ نبی

سیدی انت جیبی و طیبیبِ قلبی

آمدہ سوئے تو قدسی پنے درماںِ طلبی

شعر نمبر ۱: اے قریشی، ہاشمی اور مطلبی لقب پانے والے اپنی رحمت کی آنکھ

کھول اور مجھ پر نظر فرما۔

2: میں دل سے تمہی وجود تیرا حسن دیکھ کر ورطہ حیرت میں پڑ گیا ہوں۔ اللہ اللہ! کیا حسن و جمال ہے کہ حیرت کی دسترس میں بھی نہیں۔

3: بنی نوع انسان کو بڑی عظمت سے کوئی نسبت نہیں ہے تو کسی قدر اعلیٰ نسب ہے بلکہ آدم اور جمیع عالم سے برتر و فائق ہے۔

4: میں نے اپنی نسبت آپ کے کتے کے ساتھ کی ہے۔ میں از حد شرمسار ہوں اس لیے کہ خود کو تیرے کتے سے منسوب کرنے سے سوئے ادب کا ارتکاب ہوا ہے۔

5: تیری ذات پاک نے اس ملک عرب میں ورود فرمایا۔ اسی لیے حق تعالیٰ نے قرآن مجید کو عربی زبان میں نازل فرمایا۔

6: آپ کی ذات لطیف کی وجہ سے مدینہ منورہ کا گلستان سدا ہرا بھرا ہے۔ اسی لیے اس کی شرعی لذت زمانے بھر میں مشہور ہے۔

7: آپ کے آستانہ فیض پر رومی، طوسی، ہندی، یمنی اور حلبی ادب و انکسار کے ساتھ حاضر ہوتے ہیں۔

8: ہمارے ہونٹ تو پیاسے ہیں اور آپ آب حیات ہیں۔ کرم فرمائیے کہ ہماری پیاس حد سے گزرتی جا رہی ہے۔

9: معراج کی رات آپ کا ارتقائی مقام افلاک سے بھی بلند ہو گیا۔ اس مقام تک بلند ہو کر جہاں کوئی نبی نہیں پہنچ سکا۔

10: اے میرے سردار، میرے محبوب اور دل کے حکیم، قدسی آپ کے آستانے پر بغرض علاج حاضر ہوا ہے۔“



خواجہ حسن نظامی

”ایک سو ایک ضرب ”الا اللہ“ کی سلامی دو‘ رسول اللہ صلی اللہ علیہ وسلم تشریف لاتے ہیں۔ آنکھیں مڑگاں کی سناں اور ابرو کی تیغ سنبھالے‘ ادب سے پتلیاں جھکائے کھڑی رہیں۔ زبان درود کا بینڈ بجائے۔ بدن کی سب رگوں کو حکم دو کہ صلواتی بینڈ میں یک جان ہو کر سر ملائیں‘ یہاں تک کہ ہر بن مو سے نغمہ ”صلوا علی محمد“ نکلنے لگے۔ روزہ کی عید‘ حج کی عید‘ دونوں دست بستہ آئیں اور عید میلاد کا خیر مقدم کریں۔۔۔

غریبوں‘ مظلوموں کے نغمسار‘ سرکشوں اور ظالموں کے زیر کرنے والے‘ وہی جن کا نام لینے سے ہمارے خون میں حرارت اور دل میں جوش پیدا ہوتا ہے‘ ایسے برگزیدہ اور پاکیزہ وجود کے ظاہر ہونے کا وقت ہے کہ آسمان‘ زمین‘ شجر‘ حجر کیف میں ہیں‘ پھر تم اے مسلمانو! یوم ولادت کو قومی تہوار کیوں نہیں بناتے۔“



مولانا حفظ الرحمن سیوہارویؒ

”خدا یا، وہ صبح کیسی سعادت افروز تھی، جس نے کائنات ارضی کو رشد و ہدایت کے طلوع کا مژدہ جاں فزا سنایا۔ وہ ساعت کیسی مبارک و محمود تھی جو معمورہ عالم کے لیے پیغام بشارت بنی۔ عالم کا زرہ زرہ زبان حال سے نغمے گا رہا تھا کہ وقت آپہنچا کہ اب دنیائے ہست و بود کی شقاوت دور اور سعادت مجسم سے عالم معمور ہو۔ ظلمت شرک و کفر کا پردہ چاک اور آفتاب ہدایت روشن اور تابناک ہو۔ مظاہر پرستی باطل ٹھہرے اور خدائے واحد کی توحید، حیات قرار پائے۔۔۔۔۔ خدا کے قانون ہدایت و ضلالت نے پھر ماضی کی تاریخ کو دہرایا اور غیرت حق نے فطرت کے قانون رد عمل کو حرکت دی۔ یعنی آفتاب ہدایت، برج سعادت سے نمودار ہوا اور چہار جانب چھائی ہوئی شرک و جہالت اور رسم و رواج کی تاریکیوں کو فنا کر کے عالم ہست و بود کو علم و یقین کی روشنی سے منور کر دیا۔“



محمد حسین آسی

”ربیع الاول وہ ماہ مبارک ہے جس کی ہر ساعت آنکھ کو ٹھنڈک اور ہر لمحہ دل کو سکون کی لازوال دولت عطا کرتا ہے۔ ہلال کے نمودار ہوتے ہی یوں محسوس ہونے لگتا ہے جیسے قدرت نے عرصہ گیتی پر تسکین پرور تاشیس بکھیر دی ہیں۔ نعلمتوں کے دبیز پردے چاک ہو رہے ہیں اور انوار و تجلیات کی پیہم بارشیں ہو رہی ہیں۔ عالم قدس کی لطافتوں نے فضاؤں میں کیف بھر دیے ہیں اور جنت النعیم کے درپچوں سے بھینی بھینی، ٹھنڈی ٹھنڈی، مشک بیز ہوا میں آکر مشام جاں کو معطر کر رہی ہیں۔ اضطراب یاس کی گھنائیں چھٹ رہی ہیں اور رحمت و مرحمت کے بادل چھا رہے ہیں۔ چمن دہری نہیں، چمن انسانیت میں بھی بہار آ رہی ہے۔ صحن گلستان کے غنچے ہی نہیں، دلوں کی لب بست کلیاں بھی تبسم آشنا ہو رہی ہیں۔ لالہ و گل ہی نہیں، حیات کے مرجھائے ہوئے چہرے پر بھی نکھار آ رہا ہے۔

ہاں ہاں! خود زندگی ایک وجد آور کیف میں کھوئی جا رہی ہے۔ ضمیر کو نور اور دل کو سرور بہم پہنچایا جا رہا ہے۔ روح کو بالیدگی عطا ہو رہی ہے، احساسات کی جان بیدار ہو رہی ہے اور فطرت عجیب سرمستی کے عالم میں محو ترنم ہے۔ بلاشبہ اس انقلاب آفرین بہار کی جاں نواز کیفیتوں کو الفاظ کا جامہ پہنانا تکلف محض اور فطرت کے ان دل نشیں نغموں کی تحسین کے لیے قلم و قرطاس کا سارا ایک رسم کے سوا کچھ نہیں۔ دیدہ دل میں بینائی کی کوئی رمت موجود ہو تو خود بخود اس بارش انوار کو دیکھا جاسکتا ہے اور گوش حق نیوش میں پنہ و سواس نہ ہو تو فطرت کے ان نغموں کی آواز صاف صاف سنی جاسکتی ہے۔ کیا یہ بہار موسموں کے کسی جغرافیائی تغیر و تبدل کا نتیجہ ہے؟ نہیں، ہرگز نہیں۔ یہ تو اس سید مولا

صفات کی ملکوتی شخصیت کی تشریف آوری کا قدرتی نتیجہ ہے، جسے بجا طور پر خلاصہ
 موجودات کہا جاتا ہے اور جس کے دم قدم سے گل و گلزار اور بہاریں قائم
 ہیں۔ کیا ان ممکنہ ہوئے انوار کا شمس و قمر کی شعاع بیزیوں سے کوئی تعلق ہے؟
 نہیں! بلکہ ان کا ربط تو اس صبح سعید سے ہے، جب خالق کائنات کا چمکتا ہوا
 آفتاب بطحا کی وادی میں طلوع ہوا تھا۔ کیا فضا کے اس کیف و سرور کا ماخذ نسیم و
 نسیم کے بھونکنے ہیں؟ نہیں بلکہ اس کا منبع تو وہ سعادت افروز گھڑی ہے، جب
 "شمس علیٰ سلم رننتہ للعالمین نے پیکر امن و امان بن کر سیدہ آمنہؓ کی
 آنکوش ماطفت میں تجلی فرمائی تھی۔"



مولانا محمد حنیف یزدانی

”آخر وہ روز سعید اور مبارک گھڑی آ پہنچی جس کے انتظار میں زمین و آسمان کا ذرہ ذرہ بے تاب تھا۔ بہار ابھی کم سن تھی، باغِ دراغ کے اندر قافلہ گل آ پہنچا تھا۔ حد نظر تک زمین کا دامن پھولوں سے پنا پڑا تھا۔ نسیم خوشبو سے مہکی ہوئی تھی کہ حضرت عبداللہؑ کے کاشانہ میں وہ ماہتاب طلوع ہو گیا، جس کی ضیا پاشیوں سے شب دیبجور کی تاریکیاں اسی طرح کافور ہو گئیں، جس طرح اس کی عملی نور افشانیوں سے آگے چل کر جہالت کی تاریکیاں دور ہو جانے والی تھیں۔“



خورشید احمد گیلانی

”۳ ربيع الاول کو صرف ظہور قدسی نہیں ہوا بلکہ عالم نو طلوع ہوا۔ اس تاریخ کو حضور صلی اللہ علیہ وآلہ وسلم نے جہان خاکی میں قدم رکھا اور تاریخ عالم نے نئے سفر کا آغاز کیا۔ اس روز ایک ماں نے سعادت مند بیٹی ہی کو جنم نہیں دیا، بلکہ مادر گیتی نے ایک انقلاب کو جنم دیا۔ اس دن محض آمنہؓ کا گھر منور نہیں ہوا بلکہ تیرہ و تار خاکدان ہستی روشن ہوا، جس کے قدم رنجہ فرمانے سے زندگی پر شباب آگیا اور صدیوں سے دیکھے جانے والے خواب کو تعبیر مل گئی۔ اس کی تاب رو سے شش جت کائنات کو روشنی ملی اور اس کے حلقہ نو میں حیات منتشر کو آسودگی نصیب ہوئی۔

آپ کی تشریف آوری سے دنیا کو شرف انسانی کا حقیقی اندازہ ہوا، ورنہ اس سے پہلے حضرت انسان کو دوسری ہر چیز کی عظمت و سطوت کا احساس تھا لیکن وہ اپنی حرمت اور اپنے مقام سے بے خبر تھا۔ اسی بے خبری کے نتیجے میں وہ سورج، چاند اور ستاروں کی چمک سے مرعوب ہو کر انہیں معبود بنائے ہوئے تھا۔ پہاڑوں کی بلندی اور غاروں کی گہرائی سے متاثر ہو کر انہیں خدا کا درجہ دیے ہوئے تھا۔ راجوں، مہاراجوں، نوابوں، سرداروں، شاہوں اور رہبانوں کی جلالت و حشمت سے مسحور ہو کر انہیں خدا کا اوتار مانے ہوئے تھا۔ انسان اتنا دبا ہوا تھا کہ ہر ابھرتی چیز کے سامنے جھک جاتا تھا۔ اتنا ڈرا ہوا تھا کہ ہر ڈراؤنی شے کی بندگی پر آمادہ ہو جاتا تھا۔ اتنا سہا ہوا تھا کہ ہر ایک کا زور اس پر چلتا تھا۔ اتنا سہنا ہوا تھا کہ اسے اپنی وسعت کا ادراک ہی نہ ہو سکا۔ اتنا بھوت تھا کہ جن بھوت اس کے سجدوں کے حقدار قرار پائے۔ اتنا گھٹا ہوا تھا کہ اس بیکراں کائنات میں سانس لیتے ڈرتا تھا اور اتنا جکڑا ہوا تھا کہ ہر نئی زنجیر کو اپنے لیے تقدیر سمجھتا تھا۔

حضور صلی اللہ علیہ وآلہ وسلم نے آکر اسے بتایا کہ تیری حرمت کبے سے افضل ہے، تیری ذات راز الہی ہے، تیری تخلیق صرف ”کن“ سے نہیں خاص دست

اپنی حکمت کے خم و چبچ میں الجھا ہوا

آج تک فیصلہ نفع و ضرر کر نہ سکا

یونان کی چمکتی دکتی اکیڈمیوں نے اندھیرا اور گہرا کر دیا۔ یہ دنیا منور ہوئی تو

غار حرا کے گوشے سے طلوع ہونے والے آفتاب نبوت سے ہوئی۔

رومہ الکبریٰ کے قیصر اور فارس کے کسرئی بھی انسانیت کی پیٹھ پر بوجھ ہی

رہے۔ اگر کسی نے آکر انسان کو سبکدوش کیا تو آغوش آمنہ کے پروردہ نے کیا۔ یہ

فنفور و خاقان انسانیت کے لیے نادان ثابت ہوئے۔ دنیا کو امان ملی تو پیغمبرؐ کے گوشہ

دامان میں نصیب ہوئی۔ شاہی قبا و عبا، انسانی آبادی کے لیے دبا نکلی۔ وہ کالی کالی تھی،

جو گرفتاران بلا کے لیے نسخہ شفا بنی۔ بادشاہوں کی وسیع سلطنتیں اپنے باشندوں کے

لیے سخت اور تنگ کھینچے تھے جب کہ یتیم مکہ کی چھوٹی سی کونٹھری دنیا بھر کے مظلوموں

کے لیے اپنے اندر افلاکی وسعتیں رکھتی تھی۔ جش سے آنے والے، روم سے آنے

والے، فارس سے آنے والے اور نجد سے آنے والے آتے گئے اور سماتے گئے۔

ارقم کے چھوٹے سے گھر میں بحر و بر سمٹ گئے۔

آج ہر آن پھیلتی ہوئی کائنات میں پھر سے تنگی کا احساس ہونے لگا ہے۔

سائنس کی بے کرانی میں دم گھٹنے لگا ہے۔ سیٹلائٹ، مریخ و مشتری کو گرفتار کرنے کے

مشن پر ہیں مگر بد قسمت انسان ہوائے نفس کا اسیر ہو رہا ہے۔ نیو ورلڈ آرڈر کے

پردے میں قبائے انسانی چاک ہوتی نظر آ رہی ہے۔ "انٹرنیشنل ویلیوز" کے چکر میں

انسان اپنی رہی سہی قدر کھو رہا ہے۔ مولانا احمد رضا خان بریلویؒ نے بڑی خوبصورت

بات کی ہے۔

ٹھوکریں کھاتے پھرو گے، ان کے در پر پڑ رہو

قالہ تو اے رضا اول گیا، آخر گیا

واقعہ یہ ہے کہ آج کا "بوعلی" غبارِ باتہ میں گم ہو کر رہ گیا ہے۔ کوئی

”مجنوں“ ڈھونڈا جائے جو ”محمل لیلیٰ“ کو پا سکے۔ یہ مجنوں یورپ کی دانش گاہوں میں نہیں ملیں گے۔ غبار رہ حجاز کو آنکھوں کا سرمہ بنا کر دیکھا جائے تو شاید کہیں مجنوں نظر آجائیں۔ وہ کون سا نظام ہے جو دنیا نے آزما کر نہیں دیکھا اور وہ کون سا طرز حیات ہے جو اہل دنیا نے اپنا کر نہیں دیکھا مگر حاصل کیا ہے؟ انسانیت کی بے قدری، ایک دوسرے سے بیگانگی، تری، خشکی اور محض برہمی۔ انسانی دنیا اگر فی الواقع خلوص دل سے چاہتی ہے کہ وہ مزید ٹھوکروں سے بچ جائے تو اس کا واحد حل یہی ہے کہ وہ اپنا بستر اس گلی میں لگا دے، جس کو چپے کا ہر گدا، شکوہ قیصری رکھتا ہے۔ اس گلی کے پھیرے لگانے والے اپنے سر میں سکندری کا سودا سمائے رکھتے ہیں۔ یہ بند اور اندھی گلی نہیں، اس کا ایک سرا دنیا اور دوسرا عقبی ہے۔ رہا۔ شہی میں وہ عزت نہیں ملتی، جس قدر اس گلی میں عزت نفس کا احساس نصیب ہوتا ہے کیونکہ حضور انسانیت کی آبرو بڑھانے تشریف لائے تھے۔ جو آبرو حضرت انسان کو ملی، وہ بھی ان کے کرم سے ملی اور جو آبرو آج بھی ملے گی، ان کے دم سے ملے گی۔ غالب نے تو کہا تھا:

ع . ”جس کو ہو جان و دل عزیز اس کی گلی میں جائے کیوں“

یہ تو غالب کے عشرہ طراز معشوق کا شیوہ تھا مگر محبوب خدا کا عالم تو یہ ہے کہ

ع . ”جس کو ہو جان و دل عزیز— اس گلی سے جائے کیوں“

”میں“ اور ”سے“ کے فرق کو اہل نظر خوب جانتے ہیں۔“



درد کا کوروی

”بہار کا موسم ہے، نہ سردی کی شدت، نہ گرمی کی تیزی۔ خشک زمین کو بارانِ رحمت نے سیراب کر دیا ہے، بلبل چچما رہی ہے، غنچے مسکرا رہے ہیں، کلیاں چٹک چٹک کر ”یا مصور“ کہہ رہی ہیں، پھول مہک مہک کر دماغ کو معطر کر رہے ہیں، چین میں کیوڑہ اور گلاب کا چھڑکاؤ ہو رہا ہے۔ قبل اس کے کہ سحر ہو، شبنم نے پھولوں کی ہنکھڑیوں پر ننھے ننھے خوبصورت موتی جڑ دیے ہیں، سارا گلشن خوشبو سے مہک رہا ہے، ڈالیاں وجد کر رہی ہیں، رات کی سیاہی دور ہو چلی، مغرب کا شاہسوار روشنی کی فوجیں ساتھ لے کر آنے والا ہے، ٹھنڈی ٹھنڈی نسیم چل رہی ہے، ہلکی ہلکی پھوار پڑ رہی ہے، صحرا سے، آسمان سے، بلبل کے چچمانے سے، غنچوں کے مسکرانے سے غرض ہر طرف سے یہ صدا آرہی ہے کہ آج نبیؐ آخر الزمان کا ظہور ہونے والا ہے۔“



علامہ راشد الخیری

”رات کا دورہ ختم ہو چکا۔ آسمان نے کروٹ بدلی۔ ٹھنڈی ہوا کے جھونکوں نے ریگستان عرب کو سرد کر دیا۔ طائران خوش الحان یتیم عبداللہؑ کی تشریف آوری کا مژدہ چمک چمک کر گانے لگے۔ صبح صادق نے رات کی سیاہی دور کی اور نور کی چادر ہر سمت پھیلا دی۔ روشنی اندھیرے پر غالب آئی، صبا اٹھکیلوں میں مصروف ہوئی اور سرسبز درختوں کی ہری بھری شاخیں فرط مسرت سے جھوم جھوم کر آپس میں گلے ملنے لگیں۔ آمنہؑ کے لال (صلی اللہ علیہ وآلہ وسلم) پر زمینی کائنات نثار ہونے کو آگے بڑھی۔ نسیم نے ہزار جان سے قربان ہو کر بساط ارضی کو چوما۔ ہوا نے اس مقدس نام کی تسبیح پڑھی۔ خوش رنگ پھولوں نے مکہ کی خاک اپنی آنکھوں سے ملی اور ملک کا چپہ اور ذرہ ذرہ اس مسرت میں لہلہاتی ہوئی کونپلوں کے ہم آہنگ ہوا۔ آسمان عرب نے عبدالمطلبؑ کے گھردار ابن یوسف کے درو دیوار پر روشنی کی بارش کی۔ چمکدار تارے عبداللہؑ کے لخت جگر پر قربان ہوئے اور مخلوق فلکی نے شادمانی کا غلغلہ بلند کیا۔ ہوا معطر ہوئی اور آسمان و زمین مبارکبادوں کے نعروں میں سرگرم ہوئے۔“



محمد رضا الدین صدیقی

”انسانیت جمالت و بد اعمالیوں کے حصار میں مقید تھی، عرفان و آگہی کے تمام راستے شیطنیت و گمراہی کے دبیز اندھیروں کی لپیٹ میں تھے کہ فاران کی وادیوں سے اک مہر ابد تاب طلوع ہوا۔ اس آفتاب رشد و ہدایت کی روشن و تاباں کرنیں ظلمتوں کا جگر چاک کرتی ہوئی چار سو پھیل گئیں۔ حقیقت کا روئے دلنواز بے نقاب ہو گیا۔ ایصال الی المطلوب کے سارے درتے کھل گئے اور منزل جانان کے متلاشی حریم ناز میں باریاب ہونے لگے۔۔۔ یہ کتنی بڑی سعادت تھی، کتنی بڑی نعمت تھی، اتنی بڑی کہ خود خالق کائنات کس انداز میں اس کی اہمیت کا احساس دلا رہے ہیں:

”هو الذی بعث فی الاممین رسولا منهم یتلوا علیہم
ایاتہ و یزکیہم و یعلمہم الكتاب و الحکمۃ و ان کانوا من
قبل لفی ضلال مبین“ (المجمد)

وہی اللہ ہے جس نے مبعوث فرمایا امیوں میں ایک رسول انہیں
میں سے جو پڑھ کر سناتا ہے انہیں اس کی آیتیں اور پاک کرتا ہے ان
(کے دلوں) کو اور سکھاتا ہے انہیں کتاب و حکمت اگرچہ وہ اس سے
پہلے کھلی گمراہی میں تھے۔ (ضیاء القرآن)



ریاض حسین چودھری

”یہ کون آیا ہے کہ محراب یقین میں کھنکشاؤں کے جھرمٹ ہجوم کرنے لگے ہیں، یہ کون آیا ہے کہ نسل آدم کے مقدس پر مسلط بانجھ موسموں کے سلگتے ہوئے بدن، انگڑائیاں لے کر بیدار ہونے لگے ہیں، یہ کون آیا ہے کہ سلگتی ہوئی فضا میں شاداب ساعتوں اور مخمور لمحوں سے ہمکنار ہونے لگی ہیں، یہ کون آیا ہے کہ شرف انسانی کی مٹی ہوئی قدیں پھر سے بحال ہو رہی ہیں، یہ کون آیا ہے کہ حرم حق کے پرچم چاروں طرف لہرا رہے ہیں، یہ کون آیا ہے کہ شمیم سحر، امن اور سلامی کا مژدہ لیے کلیوں کے گھونگھٹ الٹ رہی ہے، یہ کون آیا ہے کہ حوا کی بیٹی کے برہنہ سر پر چادر رحمت ڈال دی گئی ہے، یہ کون آیا ہے کہ کائنات رنگ و بو میں روشنی کی ہر کرن وجد میں آگئی ہے، یہ کون آیا ہے کہ روح کائنات جمونے لگی ہے، یہ کون آیا ہے کہ فصیل قصر شامی پر عظمت جمور کے پرچم کھل رہے ہیں، یہ کون آیا ہے کہ چارداغ عالم میں غلبہ حق کا اعلان ہونے لگا ہے، یہ کون آیا ہے کہ آتش کدوں کی آگ بجھ گئی ہے، یہ کون آیا ہے کہ باطل کے ایوانوں پر لرزہ طاری ہے، یہ کون آیا ہے کہ اہلیت کے گھر میں صف ماتم پکھی ہے، یہ کون آیا ہے کہ انسان کی ”خدائی“ کے خاتمے کی نوید سنائی جا رہی ہے، یہ کون آیا ہے کہ رنگ و نسل کے بت پاش پاش ہو گئے ہیں، یہ کون آیا ہے کہ جبر کی زنجیروں میں جکڑے ہوئے غلاموں کی دنیا میں آزادی کا سورج طلوع ہو رہا ہے، یہ کون آیا ہے کہ سسکتی ہوئی انسانیت کے دیران آگن میں گنگنائی ہوئی خوشبوئیں رقص کرنے لگی ہیں، یہ کون آیا ہے کہ جس کے نقش قدم پر تاریخ کا سفر جاری تھا، جاری ہے اور جاری رہے گا، یہ کون آیا ہے کہ آگہی کا ہر حرف، جس کی گفتار جمیل سے اکتاب شعور کرنے کا پابند ہے، یہ کون آیا ہے کہ شب ستم کی تاریکیاں اپنا رخت سنباندھنے لگی ہیں، یہ کون آیا ہے کہ بت پرستی کی ہر شکل کی تکذیب کے لیے مسلمان عبرت فراہم ہونے لگا ہے، یہ کون آیا ہے

کہ جس کے آنے سے زمین پر عدل کا نفاذ ہوگا، یہ کون آیا ہے کہ مقتلوں میں دھول اڑنے لگی ہے اور خون انسانی کی حرمت کو، کعبے کی حرمت سے زیادہ قرار دیا جا رہا ہے، یہ کون آیا ہے کہ ہر بریدہ شاخ مسکرانے لگی ہے، یہ کون آیا ہے کہ دامن سحر میں گلشن ممکنے لگے ہیں، یہ کون آیا ہے کہ پیاسی زمینوں اور بنجر ساعٹوں پر، ابر کرم کی رم جھم ہونے لگی ہے، یہ کون آیا ہے کہ ہوائے مشکبار مشام جان کو معطر کرنے لگی ہے، یہ کون آیا ہے کہ جس کا اسم گرامی کائنات کی ہر چیز کی زبان پر رواں ہے، یہ کون آیا ہے کہ جس پر خالق کائنات اور اس کے ملائکہ بھی درود بھیجتے ہیں، یہ کون آیا ہے کہ قرآن جس کی اطاعت کو خدا کی اطاعت قرار دے رہا ہے، یہ کون آیا ہے کہ جس کے سراقدس پر ختم نبوت کا تاج سجایا گیا ہے، یہ کون آیا ہے کہ عرش سے فرش تک نور کی چادر تان دی گئی ہے، یہ کون آیا ہے کہ نسل آدم کے بخت خفتہ پر پڑے نامرادی کے قفل، ایک ایک کر کے ٹوٹنے لگے ہیں، یہ کون آیا ہے کہ تشکیک و الحاد کی وادیوں میں توحید باری اور خالق یکتا و تنها کا ڈنکا بجنے لگا ہے، یہ کون آیا ہے کہ تاریخ بشر، صدق و صفا، فقر و غنا، جود و سخا اور لطف و عطا کی شگفتہ کلیوں سے، ہمک رہی ہے، یہ کون آیا ہے کہ تمدن کی جبین پر چاندنی کی نرم کرنیں نئے دن کا نیا عدنامہ تحریر کر رہی ہیں، یہ کون آیا ہے کہ جس کی زبان سے نکلا ہوا ہر لفظ، حکم خدا ٹھہرا ہے، یہ کون آیا ہے کہ تپتے ہوئے ریگ زاروں اور سلگتے ہوئے صحراؤں سے آب خشک کے چشمے پھوٹ نکلے ہیں، یہ کون آیا ہے کہ شرک و جاہلیت کے تمام فلسفے باطل قرار دیے گئے ہیں، یہ کون آیا ہے کہ ابر نور و نکتہ ہر بستی اور ہر قریے پر کھل کر برسا ہے، یہ کون آیا ہے کہ آئینہ خانوں میں بکھرے ہوئے عکس اور ٹوٹے ہوئے وجود اپنی اکائی کو تحفظ کی روا میں لپٹا ہوا دیکھ رہے ہیں، یہ کون آیا ہے کہ کارخانہ قدرت میں روشنیاں، عمل کی صورت میں تجسیم ہونے لگی ہیں، یہ کون آیا ہے کہ فرعونیت اور قارونیت کو کہیں جائے پناہ نہیں مل رہی، یہ کون آیا ہے کہ تاریک خطوں میں دھنک کے ساتوں رنگ بکھرنے اور مچلنے لگے ہیں، یہ کون آیا ہے کہ ابر شفاعت جس

کے ہرکاب ہے، یہ کون آیا ہے کہ بنجر سوچوں والے قلمرو انسان بھی اضطراب سے آشنا ہونے لگے ہیں، یہ کون آیا ہے کہ جس کے فیض کا چشمہ قیامت تک جاری رہے گا، یہ کون آیا ہے کہ جو مرکز عشق ہے، یہ کون آیا ہے کہ بعد حشر بھی جس کی رسالت کا پھر برا اڑتا رہے گا، یہ کون آیا ہے کہ جس کے ذکر جمیل پر معبد جاں میں دشمین موسم اترنے لگے ہیں اور یہ کون آیا ہے جس کا ہر نقش پا خورشیدِ محبت بن کر افق دیدہ و دل پر طلوع ہو رہا ہے اور طلوع کا یہ منظر قیامت تک ہر لمحے اور ہر ساعت کے مقدر کو جگمگاتا رہے گا۔ (صلی اللہ علیہ وآلہ وسلم)



ابو نعیم محمد رحمت اللہ نوری

”آمد آمد ہے کس کی؟“

شہ لولاک کی، صاحب قاب قوسین کی، دارین کے تاجدار کی۔
چمنستان عالم میں بہت سی بہاریں آئیں لیکن جو بہار آج آنے والی ہے، جو
غنچے آج چکنے والے ہیں، جو پھول آج کھلنے والے ہیں، نہ ایسی بہار اس چمن میں آئی،
نہ ایسے غنچے اس چمنستان میں چنکے اور نہ ایسے پھول کبھی کھلے اور کیوں نہ کھلیں کہ
چمن کا والی، بوستاں کا مالی تو اب آ رہا ہے۔

ازل سے غنچوں کی چنک اور پھولوں کی مہک اسی کی تو منتظر تھی۔ پھول اسی
کے انتظار میں تو اپنی نکت بیزیوں اور گنگٹکیوں کو دامن میں لیے بیٹھے تھے۔ آج ان
کا انتظار ختم ہونے والا ہے۔ آج انہیں موقع ملا ہے کہ وہ اپنی تمام گنگٹکیوں اور
پوری دلربایوں سمیت آمنہ کے لال کا خیر مقدم کریں۔ فخر و عالم صلی اللہ علیہ وآلہ
وسلم آئیں اور صد لاکھ بہاریں اور صد لاکھ گنگٹکیاں ان کے قدموں پر نثار ہوں۔

اللہم صلی علی محمد و علی ال محمد و بارک وسلم

بستان دہر کی ہر روش اور ہر خیاباں سنوری ہوئی ہے۔ ہر شگوفہ عطر میں با
ہوا ہے، سمن و یاسمین، لالہ و زگرس، سنبل و ریحان، بنفشہ و گل، سب آراستگی و
محویت کے عالم میں ہیں۔ سرو صف بندی میں مصروف ہیں، صنوبر پر قمریاں حق ہو کے
نعرے لگا رہی ہیں۔ گلزار میں بلبلیں، باغوں میں کوسل، جنگلوں میں مور، درختوں پر
طیور، دریاؤں میں مچھلیاں، فضا میں جگنو، آسمان میں تارے، سماوات میں ملائک سب
جوش میں ہیں۔ سب کے سینے خوشیوں میں لبرز ہیں۔ سب پر ایک کیف طاری ہے،
سب کے قلوب میں ایک امنگ ہے اور سب کے سینوں میں شوق اور امان کی بستیاں
آباد ہیں کہ محمد پیارا، اللہ کا دلارا، تیموں کا سہارا، بے چاروں کا چارا، ہر آنکھ کا تارا،
کلچے کی ٹھنڈک اور دلوں کا چین بن کر آ رہا ہے۔

بہاریں اپنی آرائشوں، نسیم اپنی کمتوں، چمن اپنی نزہتوں کے ساتھ آگے بڑھ
رہے ہیں۔ شب ماہ کی نوزانی چادریں ہر طرف بچھی ہوئی ہیں۔ چاند اپنی چاندنی

بکھیرے ہوئے ہیں۔ فضا نور و سکون سے لبرز ہے۔ خشک ہوا کے جھوکے مرجھا گئے ہوئے ادھر ادھر گلگشت میں مصروف ہیں۔ کائنات کا ذرہ ذرہ بزم عالم کی تزئین میں لگا ہوا ہے کہ آج خدا کا محبوب آ رہا ہے۔ خدا کا شہکار، مدثر کا دو شالا اوڑھے آ رہا ہے۔ دعائے ظلیل و نوید مسیحا بن کے آ رہا ہے۔ عبدالمطلب کا پوتا، عبداللہ کا دریتیم اور زمانے کا آقا آ رہا ہے۔

وہ مصلح اعظم آ رہا ہے۔ اس ختمی ماب کی آمد آمد ہے، جو نیکی کی اجڑی ہوئی بستیاں آباد کرے گا۔ صاحب تنسیم و کوثر آ رہا ہے، جو اس دنیا میں جرمہ کشان آرزو کو جرمہ عیش اور آخرت میں جام طہور پلائے گا، جو انسانوں اور ایمان و عمل کے مکارم سے آراستہ ہونے والوں کو لہم فی الدنیا حسنتہ و فی الاخرۃ حسنتہ کا مصداق بنا کر دنیا میں جنت اور جنت میں غلد نعیم کی عیش کرائے گا۔

عروس کائنات کی مانگ موتیوں سے بھری ہوئی ہے۔ اس کے جسم اطہر چاندنی کا نورانی لباس ہے۔ زمردیں دشت، لہلہاتے سبزہ زاروں کی شکل میں حد نگاہ تک بچھے ہوئے ہیں۔ من کل امر سلام کی سبجی بچھی ہوئی ہیں۔ درودوں کی شہنائیاں بچ رہی ہیں جہاں الحق و زہق الباطل کے زمزمے بلند ہو رہے ہیں۔ و نفع فیہ روحی کے گلاب چھڑکے جا رہے ہیں۔ محبوب کی آمد آمد ہے، رسول اللہ صلی اللہ علیہ وآلہ وسلم کی آمد آمد ہے۔

جس روز سعید کا انتظار ازل کو تھا، جس روز عید کی، ارواح انبیاء منتظر تھیں، جس طلوع سحر کا انتظار صد ہزار سال سے ہو رہا تھا، جس ساعت کے نظارہ کے لیے آفتاب ہزار ہا سال سے طلوع و غروب کی منزلیں طے کر رہا تھا، جس بہار کا انتظار بوستان عالم ایک مدت سے کر رہا تھا، وہ روز سعید، وہ بہار، بارہ ربیع الاول کو آئی، بڑی آن بان شان سے آئی۔



منشی رگوناتھ راؤ درد

”ڈراؤنی اور خوفناک راتوں میں وحشی دردوں کی دل ہلانے والی آوازیں سن کر کلیجہ کانپ جاتا تھا۔ آندھی اور اس کے ساتھ طوفان تو خیر قدرتی طور پر آتے جاتے تھے، اس پر کبھی کبھی خونخوار جنگ یا چھوٹی سی جھڑپ دیکھنے سے آنکھوں میں اندھیرا چھا جاتا تھا۔ عورت، اس کا دل ہے کتنا لیکن اپنی جان پر کھیلنے والی ہستی کے لیے اس سے بھی زیادہ خوفناک اسباب پیدا ہو جائیں تب بھی اس کی کچھ پرواہ نہیں کرتی، مگر اس عورت کے پاس ایک امانت تھی۔ جس کے لیے اس نے جنگل کی خاک چھانتے پھرنے کا عہد کیا تھا۔ کیونکہ اس امانت کے لیے چاروں طرف چور، اچکے، ڈاکو، اٹھائی گیرے داؤ پیچ لڑا رہے تھے۔ چاہتے اور کوشش کرتے تھے کہ کسی طرح مظلوم عورت کا لال پاش پاش کر دیں تاکہ اس کی ہستی دنیا والوں کے لیے خواب ہو جائے۔

ایسے خطرناک دشمنوں میں گھر کر بھی دکھیا ماں نے اپنے جگر کے ٹکڑے کو کس ناز سے پالا پوسا تھا، ہٹلانے کی ضرورت نہیں۔ چٹیل میدان، ہدم نہ ساتھی، صرف ماں اور بچہ۔

قربان جائیے اس قدرت کے، ایک آسانی طاقت شامل حال تھی جو دوپہر کی چمکنے والی دھوپ میں، سورج کی شکل میں چاندنی راتوں میں بدر بن کر اور اندھیری سناں راتوں میں جھلملانے والے ستاروں میں نظر آتی تھی۔

بچہ بے فکر، رنج و غم سے آزاد، آنے والی بلاؤں سے بے خبر، ماں کی گود میں بیٹھا ہوا انگوٹھا چوستا تھا۔ اس کو جھولنے کے لیے گوارہ نہیں تھا، اوڑھنے کے لیے نرم اور گرم کپڑے نہیں تھے۔ اس کے رہنے کے لیے کوئی مکان نہیں تھا، لیکن اس کو ماں کی گود میں سب کچھ مل جاتا تھا۔ آغوشِ مادر سے بڑھ کر کوئی چیز اس کو عزیز نہیں تھی۔

ناشاد ماں جانتی، اچھی طرح جانتی تھی کہ ہم دونوں کی زندگی خطرے میں ہے۔ دنیا میں میرے چاہنے والے بہت ہیں، مگر اس نور نظر کا کوئی روادار نہیں۔ عزیز، اقارب، خویش، یگانے، بیگانے سب خون کے پیاسے ہیں۔ اس کو اپنے مرنے کا غم نہیں تھا، صرف بچہ کی سلامتی چاہتی تھی۔

دن، دھوپ چھاؤں بن کر غائب ہوتا تھا۔ رات تارے گننے میں ختم ہوتی تھی۔ ماں یاس و حسرت، رنج و غم کے ساتھ بچہ کو کلیجہ سے بھیج بھیج کر اشک حسرت بہاتی تھی۔ امید، صرف امید پر زندگی کے دن پورے کر رہی تھی۔

جب یہ بہتی دنیا میں آئی تھی، اس کے ساتھ ایک صدائے غیب بھی۔۔۔ یہ وہ آواز تھی، جس کے لیے بزدل عورت جنگل کی شیرنی بن کر لق و دق بیابان میں ندبے سننے لگی تھی۔ صدائے غیب کیا تھی، وہ ایک معرہ تھا جس کا مطلب ”ظہور قدرت“ تھا۔

ماتا کی ماری کبھی ڈراؤنے خواب دیکھ کر کانپ جاتی تھی، کبھی چپکے چپکے رو دیتی تھی۔ اس کی اس حرکت کو پرند و چرند، کیزے، مکوڑے غور سے دیکھتے تھے۔ صبح کے وقت پرند اپنی خوشنما آواز سے خوبصورت پروں کو پھیلا کر نغمہ سنجی کرتے تھے۔ ظہور قدرت کے گیت جوش مستی میں گاتے تھے۔ مینھے سروں سے بچے کو لوری دیتے تھے۔

دوپہر میں چرند اپنے بچوں کے ساتھ خوش فعلیاں کر کے ان دونوں کا دل بہلاتے تھے۔ راتوں کو کیزے، مکوڑے اپنی ریلی بند نہ ہونے والی آواز جنگل میں با دیتے تھے۔ یہ تھے تمام قدرت کے کھیل۔ ناشاد ماں ان قدرتی دوستوں کی طرف دھیان نہیں دیتی تھی۔ صرف اس کو اپنے بچے کی دھن تھی۔

آہ! بوڑھی ماں نے دیکھا کہ اس کا ہونمار بچہ دم توڑ رہا ہے۔ اس نظارے نے اس غریب دکھیا کا دل اور بھی توڑ دیا۔ مرنے والے کی بے بسی اور بے کسی سے ضعیف دیوانی ہو گئی۔ اس نے کس آفت سے مقابلہ کر کے اس جگر کے ٹکڑے

کو پالا تھا۔ کیا اسی دن کے لیے؟ اس کی آنکھیں مرنے والے کی صورت کو تک رہی تھیں۔ پر حسرت آنکھیں، جو کوئی دم میں بند ہونے والی تھیں۔ سفید ہونٹ جن کی سرخی معدوم ہو چکی تھی، زبان حال سے الوداع کہہ رہے تھے۔ مرنے والا بے ہوش، بے خبر تھا۔ ماں کی بے قراری اور اضطرابی سے اس کو کچھ واسطہ نہیں تھا۔ خواب مرگ کا اثر اس پر اچھی طرح ہو چکا تھا۔

شدت غم سے کپکپاتی آواز میں ضعیف چلا انھی کہ ”ہائے غضب“ چھاتی دھڑا دھڑ بیٹ رہی تھی۔ منہ سے الفاظ نہیں نکل رہے تھے۔ پھر کہنے لگی: ”اے میرے بچے کی ٹھنڈک! آنکھوں کے نور! تو آج مجھے کس کے سارے چھوڑ چلا۔ یا اللہ! مجھ دکھیاری پر رحم کر۔ میری ہری بھری کوکھ جلا کر مجھے تاراج نہ کر۔ بچا او میرے خدا! میرے اس نونال کو بچا۔ تیری خدائی کے صدقے، اگر تو چاہتا ہے تو مجھے اٹھالے، لیکن میرا لال مجھے بخش دے۔“ اتنا کہا اور وہ بے بس ہو گئی۔

یہ وہ دردناک آواز تھی، جو سچے دل سے نکل کر آسمان تک جا پہنچی، ہوا میں گونجنے لگی۔ درخت خاموش ہو گئے، آفتاب ڈر کر بادلوں کے پیچھے چھپ گیا، آندھی اور طوفان سرگوشیاں کرنے لگے۔ آسمان پر خوفناک شور ہوا، بجلی چمکنے لگی، بادل گرجنے لگے، یکایک زمین تھر تھرانے لگی۔

مرنے والا مریض کسی قدر چونکا۔ بیہوش ماں کو پکارا اور مایوسی سے آہ بھر کر خاموش ہو گیا۔ بوڑھی ماں بیہوش تھی مگر اس کو محسوس ہونے لگا کہ وہ جاگ رہی ہے۔ مریض پر بھی غنودگی کی کیفیت طاری ہو گئی۔ دنیا میں سیاہی پھیل گئی۔ ضعیف نے دیکھا، اچانک مریض کے اطراف ایک روشنی نمودار ہو گئی۔ ”یہ کیا ہے؟“ اس کا دھڑکنے والا دل اندر سے کہنے لگا۔ ”ظہور قدرت“ کی علامت۔

روشنی بتدریج بڑھتی گئی۔ ایک حلقہ مریض کے اطراف ہو گیا۔ ضعیف کی دھندلی آنکھیں اس چمکنے والے نور کی تاب نہ لا کر بند ہونے لگیں۔ تاہم وہ دیکھنے کی کوشش کر رہی تھی۔

اب مریض بھلا چنگا تھا۔ اس کا وہی مردانہ حسن تھا، چہرے پر شباب کی تازگی اور سرخی تھی۔ سفید ہونٹوں میں سرخی آگئی تھی۔ الوداع کہنے والی آنکھیں مسرت سے چمک رہی تھیں۔ صحت اور اس کے ساتھ طاقت، جسم میں خون کی گردش نے ثابت کر دکھایا کہ نقاہت اور کمزوری کا فور ہوگئی۔

نوجوان مریض نے اس نور کو دیکھا اور اپنی حالت کو اچھی طرح محسوس کرنے لگا۔ اس کو یقین ہو گیا کہ اب وہ موت کے پنجے سے آزاد ہے، جاں بخش نور پر نگاہ دوڑا کر کہا ”ماں، ماں یہ خواب تو نہیں ہے۔“

ضعیف یہ سب دیکھ رہی تھی۔ کہنے لگی: ”نہیں، یہ خواب نہیں،“ ”ظہور قدرت“ ہے۔“

مریض: ”یہ کیا اس صدائے غیب کی تعبیر ہے، جو میرے دنیا میں آنے کے چند روز بعد تمہیں سنائی دی تھی۔“

ضعیف ”ہاں، ہاں!“

اٹھ کر آسمان کی طرف دیکھنے لگی اور کہا: ”یارب! تو نے میری سن لی اور میرا چاند جی اٹھا۔ اس مرنے والے کو زندگی بخشنے والے داتا! تیری کریمی پر میں واری۔“

کسی قدر روشنی مدھم ہونے لگی۔ ضعیف ڈر گئی کہ پھر کہیں اس کا بچہ مرض میں مبتلا نہ ہو جائے۔ یہاں تک کہ وہ تمام روشنی معدوم ہوگئی۔ پھر وہی تاریکی اور وہی سنسان رات، مگر مریض اب مریض نہیں تھا، صحت یاب نوجوان تھا۔ اس کے ہاتھ، پاؤں، بازو مضبوط تھے۔ موت پر اس کو اچھی طرح فتح حاصل ہوگئی تھی۔

نوجوان کو بستر مرگ کے واقعات یاد تھے۔ وہ چاہتا تھا کہ ابھی دنیا میں ”ظہور قدرت“ کا اعلان کر دے لیکن بوڑھی ماں منع کرتی تھی۔

ماں بیٹے کے ساتھ شکر یہ کے لیے سجدے میں گر گئی۔ حضور قلب سے

شکریے کے الفاظ کہہ چکنے کے بعد پھر اس نے کہا: ”مرنے والے کو جلانے والے! میں چاہتی ہوں کہ تو میرے اس بچے کو لافانی زندگی عطا کر اور ہر بلا سے محفوظ رکھ۔ میری دعا صرف یہی ہے۔“

جدے سے سر اٹھا کر دیکھا، ایک عجیب و غریب مخلوق سامنے کھڑی ہے۔ نوجوان بے اختیار چلایا: ”آہا! فرشتہ“۔ فرشتے کے لبوں پر مسکراہٹ تھی۔ اس نے بڑھیا اور نوجوان سے مخاطب ہو کر کہا: ”سنو! میں خدا تعالیٰ کے پاس سے اس لیے آیا ہوں کہ ”ظہور قدرت“ کے متعلق تم کو خوشخبری سناؤں کہ وقت بالکل فریب آ رہا ہے۔“ ضعیف نے مسرت سے پوچھا: ”اس کے سوا کچھ اور بھی کمو گے؟“

فرشتہ: ”ہاں ضرور! تجھے اور تیرے نور نظر کو لافانی زندگی عطا کی گئی ہے۔“ ضعیف نے فرشتے کا ہاتھ چوم لیا اور کہا: ”میرے بچے کے ساتھ مجھے بھی زندگی عطا کی گئی ہے۔“

فرشتہ: ”بے شک! لیکن اس لافانی زندگی کے لیے بے حد قربانیوں کی ضرورت ہے۔ تو نہیں جانتی کہ دنیا میں آج کل فریب و دغا کا بازار گرم ہے۔ بدی کی طرف لوگ رجوع ہو رہے ہیں۔ شرک اور کفر کو اپنے گھروں میں پال رہے ہیں۔ ایسی صورت میں تم دونوں لافانی زندگی کے مالک ہو جاؤ۔ بے کھٹکے نیکی کی تلقین کرو، لوگوں کو سچائی کے دسترخوان پر جمع ہونے کی دعوت دو۔ لوگ تمہاری کوشش سے برہم ہو جائیں گے، تم کو مارنے کے لیے چاروں طرف سے دوڑیں گے، تم ہر حالت میں محفوظ رہو گے، لیکن خون میں لت پت ہو جاؤ گے۔ قریب میں ایک اور مقدس وجود سے دنیا کی تاریکی دور ہوگی۔ آخر کار سچائی کی فتح ہوگی، جہنم اور مکر کا بازار سرد پڑ جائے گا۔ لوگ اپنے پیدا کرنے والے کی طرف رجوع ہو جائیں گے۔ جو لوگ سچائی اور حق کے لیے جان دیں گے، ان کو شہادت کا درجہ مل جائے گا۔“

یہ تقریر سن کر پھر ایک بار دونوں نے فرشتے کے ہاتھ چومے۔ بعد ازاں فرشتے نے نہایت تعظیم کے ساتھ کہا کہ وہ وقت دور نہیں ”ظہور قدرت“ کا تماشا دیکھو گے۔ یہ کہہ کر وہ آسمانی مخلوق اپنے پروں کو جنبش دینے لگی۔ تھوڑی دیر کے بعد وہاں کچھ نہ تھا۔ وہی جنگل، وہی وحشت، لیکن ماں بیٹے دونوں دفنور مسرت سے جھوم رہے تھے۔

29 اگست، 570 ق م 12 ربیع الاول کو مکہ شریف میں ایک پہلچل مچی ہوئی تھی۔ مکہ معظمہ میں ایک نئی مسرت نمایاں ہو رہی تھی۔ اس روز قبیلہ قریش میں ایک ”در یتیم“ کا ظہور ہوا تھا۔ فرشتے آسمان سے وحدانیت کے نغمے گاتے ہوئے زمین پر اتر رہے تھے۔ ہر ایک دل میں مسرت کا دریا لہرس لے رہا تھا۔ مجرموں کا دل دھڑک رہا تھا۔ خاندان قریش کا ”در یتیم“ ہر آنے جانے والے کو نظر غور سے دیکھ رہا تھا۔

فرشتے وہاں موجود تھے، لیکن لوگوں کی نظروں سے پنہاں، بار بار اس کی نگاہیں دروازے تک جا کر واپس آ رہی تھیں۔ ایسا معلوم ہو رہا تھا کہ اس کی آنکھیں کسی کو ڈھونڈ رہی ہیں۔

ماں اپنے مرحوم شوہر کی یاد سے مغموم تھی لیکن اس موہنی صورت کو دیکھتے ہی اس کے دل کی کلی شگفتہ ہو جاتی تھی۔

دوپہر کا وقت تھا۔ سب لوگ سو گئے تھے۔ صرف فرشتے اس ”در یتیم“ کے محافظ تھے۔ ضعیف اور اس کے ساتھ ایک نوجوان دونوں نے آکر فرشتوں سے کہا کہ ہم اس مقدس ہستی کی زیارت کرنا چاہتے ہیں۔

فرشتوں نے ضعیف اور اس کے نوجوان بیٹے کو ”در یتیم“ کے سامنے لا کر حاضر کر دیا۔ ضعیف نے جوہنی اس مقدس ہستی کو دیکھا، ادب سے سر جھکا کر اس بچے کے قدم چومے اور ننھے ننھے ہاتھوں کو بار بار چومنے لگی۔ نوجوان اس قابل عظمت صورت کو دیکھ کر کسی قدر مخوف ہونے لگا۔

ایک فرشتے نے اس کے کان میں کہا: ”تو کیوں ڈرتا ہے؟ جا اور اس ظہور قدرت سے اپنی لافانی زندگی کو نثار کر۔“ وہ نوجوان گیا۔ اس درمیتیم کے قدم چومنے کی کوشش کرنے لگا لیکن بچہ پھل کر ہنس دیا۔ جلدی سے اس نوجوان کا ہاتھ اپنے ہاتھوں میں لے کر ضعیفہ کی طرف دیکھنے لگا۔

ضعیفہ نوجوان بن گئی اور وہ نوجوان بھی ایک خوبصورت بچہ بن کر درمیتیم کے قدموں تلے بیٹھ گیا۔ فرشتے حیران تھے، ایک دوسرے کے منہ کو تک رہے تھے۔ ہاتھ نبی نے صدا دی: ”اے فرشتو! یہ عورت سرزمین عرب ہے اور یہ اس کا ہونمار بچہ اسلام ہے۔“

اچانک ایک روشنی نمودار ہوئی۔ اس کے بعد اور ایک فرشتہ دکھائی دیا اور پھر ان دونوں کی طرف مخاطب ہو کر کہنے لگا: ”ظہور قدرت“ جس کے تم متمنی تھے، تمہاری قسمت کا فیصلہ جس کے ہاتھ میں دیا گیا ہے، وہ ”محمد“ یہی ہیں۔“

یہ مبارک الفاظ ختم ہوتے ہی فرشتے وحدانیت کے نغمے سنانے لگے۔ زمین پر آسمان سے پھولوں کی بارش ہونے لگی۔ اس وقت عرب اور اسلام محمدؐ کے ہاتھوں کو چوم رہے تھے۔“



سید زاہد حسین رضوی

”چنستان عالم میں ہر طرف بادِ سوم کے جھونکے مصروف تباہی تھے۔ ریگزار عرب کے زرے قتل و غارت گری کے بھڑکتے ہوئے شعلوں سے جھلس رہے تھے۔ پوری کائنات انسانی پر جبر و جور کا اندھیرا مسلط تھا۔ انسانی دنیا میں درندگی و ہیبت پھیلی ہوئی تھی۔ کہیں فتنہ و فساد کی تہنائیاں تھیں اور کہیں حرمان و نامرادی کی چیخیں سنائی دیتی تھیں۔ انسان بھیڑیوں اور درندوں کی زندگی بسر کرتے اور وحوش و بہائم کی طرح رہتے تھے۔ عصیان و سرکشگی کی آندھیوں نے ہر سمت بربادیاں پھیلا رکھی تھیں۔ جن گردنوں کو آقائے حقیقی کے سامنے جھکنا چاہیے تھا، وہ خود تراشیدہ بتوں کے سامنے خم ہو رہی تھیں۔ ہر طرف فتنہ باریاں تھیں اور ہر سو قیامت خیزیاں۔ خیال بھی نہ ہوتا تھا، تصور بھی قائم نہ ہوتا تھا کہ کبھی بزمِ عالم سجائی بھی گئی تھی۔ چرخِ نادرہ کار کی کسی گردش نے کبھی اس کہہ ارض کو بھی نوازا تھا اور چنستان دہر میں بھی کسی دن، روح پرور ہماریں کھیلی تھیں۔۔۔ کہ یکایک غیرت حق نے کروٹ لی، رحمت الہی کے بحر بیکراں میں بندہ نوازیوں کی موجیں بلند ہونی شروع ہوئیں، بندوں کی ضلالت و نامرادی کی طرف معبود کا گوشہ چشم و کرم مبذول ہوا۔۔۔ چنستان سعادت میں ہماریں کھلنے لگیں اور پر تو قدس سے اخلاق انسانی کا آئینہ چمک اٹھا یعنی وہ تاریخ آگئی جس کے انتظار میں آفتابِ عالم تاب نے مدت ہائے دراز تک لیل و نہار کی کروٹیں بدلی تھیں، وہ صبحِ جاں نواز طلوع ہوئی جس کے شوقِ انتظار میں سیارگانِ فلک چشمِ براہ تھے۔ شہنشاہِ کونین، تاجدارِ عرفاں، فرمانروائے کائنات، شاہِ عرب، سلطانِ عجم، صلبِ عبداللہ اور پلوئے آمنہ سے پیدا ہوئے۔ ربیع الاول کی 12 تاریخ تھی کہ ولادتِ نبویؐ کا نور ایک پردہ ضیا بن کر تمام عالم امکان پر پھیل گیا۔“



سید سلیمان ندوی

”خوشخبری ہو کہ اس ماہ ربیع الاول کا چاند طلوع ہوا جو اسلام کی بہار کا مہینہ ہے۔ وہ مہینہ جس میں ہدایت کی صبح نمودار ہوئی اور نیکی کے چشمے نکلے، وہ مہینہ جس میں وہ شخص ظاہر ہوا جو عرب کو تاریکی سے روشنی میں، جہالت سے علم میں، وحشت سے تہذیب، کفر سے توحید، ذلت و پستی سے عزت و فضائل کی طرف لایا۔ پس اس وقت مذہباً سب سے بڑی قوم کے نزدیک سب سے بڑا مہینہ ہے اور مذہب خدا کے نزدیک صرف اسلام ہے۔“

وہ مہینہ ہے جس کے لیے ہم پر واجب ہے کہ اس کا مسرت، تبسم، خوشی کے ساتھ استقبال کریں کیونکہ اس مہینے میں جب کہ قریب تھا کہ اس کا چاند ماہ کامل ہو جائے تو زمین و آسمان کا بدل کامل طلوع ہوا اور زمین و آسمان خدا کے نور سے چمک اٹھے.... ہم پر واجب ہے کہ ہم اس مہینے کے لیے خوشی کریں جس میں ہمارے نبی کریم صلی اللہ علیہ وسلم پیدا ہوئے اور ان کی وہ روشنی چمکی جو کبھی چھپنے والی نہیں ہے، جب تک آسمان و زمین ہیں۔ جس سے کفر کے بادل چھٹ گئے، شرک کی تاریکیاں مٹ گئیں، بت پرستی معدوم ہو گئی اور زمین کے ٹیلوں پر اسلام کا پرچم لہرانے لگا۔

یہ وہ مہینہ ہے جو ہماری قابل عزت تاریخ کا دیباچہ ہے اور ہمارے روشن دنوں کی صبح ہے۔ خدا اس بندے پر اپنی رحمت نازل کرے جس نے اس مہینے کو ولادت نبوی کی یادگار اور پینس میلاد کا زمانہ بنایا۔“



سوامی لکشمین پر شاد

”۔۔۔۔۔ آخر وہ روز سعید اور مبارک گھڑی آ پہنچی، جس کے انتظار میں زمین و آسمان کا ذرہ ذرہ بے تاب تھا۔ ہمارا بھی کم سن تھی۔ باغ و راغ کے اندر قافلہ گل آ پہنچا۔ حد نظر تک زمین کا دامن پھولوں سے پنا پڑا تھا، نسیم خوشبو سے منسکی ہوئی تھی کہ حضرت عبداللہ کے کاشانہ میں وہ مہتاب طلوع ہو گیا جس کی ضیا پاشیوں سے شب دیجور کی تاریکیاں اس طرح کانور ہو گئیں جس طرح اس کی علمی نور افشانیوں سے آگے چل کر، جہالت کی تاریکیاں دور ہو جانے والی تھیں۔“



شبلی نعمانی

”چنستان دہر میں باربا روح پرور بہاریں آپکی ہیں، چرخ نادرۂ کار نے کبھی کبھی بزم عالم اس سرو سماں سے سجائی کہ نگاہیں خیرہ ہو کر رہ گئیں لیکن آج کی تاریخ وہ تاریخ ہے جس کے انتظار میں پیر کمن سال دہرنے کوڑوں برس صرف کر دیے۔ سیارگان فلک اسی دن کے شوق میں ازل سے چشم براہ تھے، چرخ کمن مدت ہائے دراز سے اسی صبح جان نواز کے لیے لیل و نهار کی کروٹیں بدل رہا تھا۔ کارکنان قضا و قدر کی بزم آرائیاں، عناصر کی جدت طرازیوں، ماہ و خورشید کی فروغ انگیزیاں، ابر و باد کی تروستیاں، عالم قدس کے انفاںس پاک، توحید ابراہیم، جمال یوسف، معجز طرازی موسیٰ، جان نوازی مسیح سب اسی لیے تھے کہ یہ متاع ہائے گراں اور شاہنشاہ کونین صلی اللہ علیہ وسلم کے دربار میں کام آئیں گے۔

آج کی صبح وہی صبح جان نواز، وہی ساعت ہمایوں، وہی دور فرخ فال ہے۔ ارباب سیر اپنے محدود پیرایہ بیان میں لکھتے ہیں کہ آج کی رات ایوان کسریٰ کے 14 کنگرے گر گئے، آتش کدہ فارس بجھ گیا، دریائے سادہ خشک ہو گیا لیکن سچ یہ ہے کہ ایوان کسریٰ نہیں، بلکہ شان عجم، شوکت روم، اوج چین کے قصر ہائے فلک بوس گر پڑے۔ آتش فارس نہیں بلکہ جیم شر، آتش کدہ کفر، آذر کدہ گمراہی سرد ہو کر رہ گئے۔ صنم خانوں میں خاک اڑنے لگی، بتکدے خاک میں مل گئے، شیرازہ مجوسیت بکھر گیا، نصرانیت کے اوراق خزاں دیدہ ایک ایک کر کے جھڑ گئے۔

توحید کا غلغلہ اٹھا، چنستان سعادت میں بہار آگئی۔ آفتاب ہدایت کی شعاعیں ہر طرف پھیل گئیں، اخلاق انسانی کا آئینہ پر تو قدس سے چمک اٹھا۔ یعنی یتیم عبداللہ، جگر گوشہ آمنہ، شاہ حرم، حکمران عرب، فرمانروائے عالم، شہنشاہ کونین۔

شمس نہ مند ہفت اختران ختم رسل خاتم پیغمبران
 احمد مرسل کہ خرد خاک اوست ہر دو جہان بستہ فتراک اوست
 ای و گویا بہ زبان فصیح از الف آدم و میم مسیح
 رسم ترنج است کہ در روزگار پیش وہد میوہ پس آرد بہار
 عالم قدس سے عالم امکان میں تشریف فرمائے عزت و اجلال ہوا۔ اللہم
 صل علیہ وعلیٰ آلہ واصحابہ وسلم“



آغا شورش کاشمیری

”سلام پہنچے“ آمنہ کے اس لالہ کو، جس نے ہمیں اپنی رحمتہ للعالمین میں پناہ دی، ہمارے بازوؤں کو کشور کشائی کی طاقت بخشی، ہمارے دلوں کو اپنی خندہ جبینی سے آفتاب و ماہتاب کی طرح جگمگایا، ہمیں ایمان کی لافانی دولت سے مالا مال کیا۔ جس پر قرآن کریم ایسی لازوال کتاب نازل ہوئی۔ جو مسکرایا تو چمنستان کونین کے پھولوں نے ہنسنا سیکھا۔ جو اٹھا تو پہاڑوں نے سر بلندی پائی۔ جس کے خرام ناز سے صبا نے ٹھلنا سیکھا، جس نے کائنات کو نورانی کیا۔۔۔۔۔ جو نور میں سب سے پہلے۔۔۔ اور۔۔۔ ظہور میں سب سے آخر تھا۔۔۔۔۔ جس کی توانائیوں نے ہمیں کائنات کی تسخیر پر قادر کیا۔ جس نے عرب کے بدوؤں اور حجاز کے ساربانوں کو شہنشاہوں کے گریبانوں سے کھیلنا سکھایا۔ جس نے عرب و عجم کی تیز مٹا ڈالی۔ جس نے انسانوں پر انسانوں کی فوقیت کو ختم کیا اور تقویٰ، دیانت، فراست کو انسانی شرف و مجد کی دلیل ٹھہرایا۔۔۔۔۔!

سلام پہنچے۔۔۔۔۔ اس محسن کائنات کو، جو کائنات کی تخلیق کا باعث ہے، جس کا عشق ہمارا قبلہ مراد اور کعبہ ذوق ہے۔ جو تمام نبیوں میں آخری نبی ہے، جس کی ختم المرسلین پر ساڑھے تیرہ سو سال میں کئی رہزنیوں نے دست درازی کرنا چاہی لیکن وقت کی غیرت نے انہیں نقش آب کی طرح محو کر دیا۔۔۔۔۔ جو بظاہر گنبد خضریٰ میں سو رہا ہے لیکن جس کی چشم نگر ارض و سما کی وسعتوں اور پستانوں سے باخبر ہے۔۔۔۔۔ ہم حقیروں میں اتنی ہمت کہاں کہ حضورؐ کی شاگرد بنیں۔ یہاں قلم عاجز اور زبانیں گنگ ہو جاتی ہیں۔۔۔۔۔



مولانا محمد شفیع اوکاڑوی

”قرآن کریم کی بیشتر آیات اور تفسیری روایات سے یہ صراحتاً ثابت ہو چکا ہے کہ حضور صلی اللہ علیہ وسلم اللہ کے نور ہیں اور کتاب مبین سے مراد قرآن پاک ہے۔

اور اللہ نے اسی نور کو سب سے پہلے اپنے نور سے بلا واسطہ پیدا فرما کر مخلوقات کی پیدائش کا سبب قرار دیا۔ عالم اجسام میں جلوہ گر ہونے سے پہلے نور محمدی صلی اللہ علیہ وسلم کا عدم سے وجود میں آنا خلقت محمدی ہے اور اس دار دنیا میں رونق افروز ہونا، ولادت محمدی اور چالیس برس کی عمر میں وحی الہی سے مشرف ہو کر داعی الی الحق ہونا، بعثت محمدی ہے۔

جس نور محمدی صلی اللہ علیہ وسلم کو ساری کائنات سے پہلے پیدا کیا گیا تھا۔ وہی نور تمام انبیائے کرام میں انتقال کے بعد حضور اکرم صلی اللہ علیہ وسلم میں آیا۔

اس نور نے آدم علیہ السلام سے لے کر تمام انبیاء علیہ السلام میں انتقال کیا۔ پھر یہ نور حضرت عبدالمناف میں آیا۔ پھر یہ نور آپ کے بیٹے ہاشم میں منتقل ہوا اور یہ نور پھر حضرت عبدالمطلب جو حضور اکرم صلی اللہ علیہ وسلم کے دادا تھے، ان کو تفویض ہوا اور پھر یہ نور حضرت عبداللہ جو حضرت عبدالمطلب کے سب سے چھوٹے فرزند تھے، ان کو تفویض ہوا۔

حضرت عبداللہ کی کنیت ابو محمد صلی اللہ علیہ وسلم اور لقب ذبیح ہے۔ باپ کے لاڈلے اور پیارے فرزند تھے۔ ذبیح لقب ہونے کی وجہ یہ ہے کہ آپ کے والد حضرت عبدالمطلب نے چاہ زمزم کھودنے کے وقت منت مانی تھی، اگر خدا تعالیٰ مجھے دس بیٹے عطا فرمائے اور وہ میرے سامنے جوان ہوں تو ان میں سے ایک کو خدا کی راہ میں قربان کروں گا۔ جب ان کے دس بیٹے جوان ہو گئے تو ایک

رات جب کہ وہ خانہ کعبہ کے پاس ہی سو رہے تھے کسی نے خواب میں ان سے کہا کہ اے عبدالمطلب اپنے رب کے لیے جو تم نے منت مانی تھی، اس کو پورا کرو! عبدالمطلب گھبرائے ہوئے اٹھے اور صبح ایک مینڈھا ذبح کر کے فقراء میں تقسیم کر دیا۔ دوسری رات پھر حکم ہوا کہ مینڈھے سے جو بڑی چیز ہے وہ قربان کرو! دوسرے دن ایک بیل ذبح کیا۔ تیسری رات حکم ہوا اس سے اکبر ذبح کرو! کئے والے سے پوچھا، اونٹ سے بڑی کیا چیز ہے؟ اس نے کہا اپنی اولاد میں سے ایک بیٹا ذبح کرو جس کی تم نے منت مانی تھی!

خواب سے بیدار ہو کر شدید غمگین ہوئے اور اپنی اولاد کو جمع کر کے منت والا واقعہ سنایا اور ایقائے نذر کا عزم ظاہر کر کے ان سے پوچھا، ہر ایک نے اپنے آپ کو پیش کیا کہ آپ کو اختیار ہے جس کو چاہے قربان کر دیں۔ انہوں نے دسوں کے نام لکھ کر اللہ سے دعا کی کہ اے اللہ! ان میں سے جس کی قربانی تجھے منظور ہے، اس کا نام نکال دے اور قرعہ ڈال دیا تو قرعے میں حضرت عبد اللہ کا نام نکل آیا۔

اگرچہ سب لڑکوں سے زیادہ ان کے نزدیک یہی پیارے تھے مگر وہ اس قدرتی فیصلے کے آگے مجبور تھے۔ حضرت عبدالمطلب جب نذر پوری کرنے کے خیال سے عبد اللہ کو لے کر چلے تو ننھیال والے مانع ہوئے اور قریش کے سرداروں نے بھی منع کیا اور کہا کہ اگر آپ نے قربانی دے دی تو آئندہ کے لیے یہ ایک رسم بن جائے گی جس کے لیے آپ کی یہ قربانی حجت ہوگی۔ اس لیے اپنے رب سے عذر خواہی کریں اور فلاں کاہنہ جو خیر کے پاس رہتی ہے، اس سے اس کا حل معلوم کریں۔

اس کے پاس گئے اور سارا واقعہ گوش گزار کیا۔ اس نے پوچھا تم لوگوں میں نفس کا دیت (خون بہا) کیا ہے۔ کہا گیا 10 اونٹ۔ اس نے کہا تم اپنے شہر جا کر دس اونٹوں اور عبد اللہ پر قرعہ ڈالو۔ اگر عبد اللہ کا نام نکلے تو 10 اونٹ زیادہ کر

دو۔ چنانچہ اسی طرح ہی کیا گیا اور دس دس اونٹ بڑھا کر قرعہ ڈالتے رہے۔ جب اونٹوں کی تعداد سو ہو گئی، قرعہ اونٹوں کے نام نکل آیا۔

لوگوں نے کہا ”اے عبدالمطلب اب خدا راضی ہو گیا ہے۔“ فرمایا ”خدا کی قسم ہرگز نہیں۔ جب تک تین مرتبہ اونٹوں کا نام نہ نکلے۔“ چنانچہ تین مرتبہ قرعہ ڈالا گیا۔ نام اونٹوں ہی کا نکلا تو عبدالمطلب نے بیٹے کے فدیے میں سو اونٹ قربانی کر کے اپنی منت پوری کر دی اور ان کو خاص و عام و حوش و طیور کے لیے چھوڑ دیا۔

چنانچہ حضور اکرم صلی اللہ علیہ وسلم فرماتے ہیں:

انا بن الذبیحین

”میں دو ذبیحوں (حضرت عبداللہ، حضرت اسماعیل) کا بیٹا ہوں۔“

حضرت عبداللہ، نور محمدی صلی اللہ علیہ وسلم کے سبب بہت حسین و جمیل تھے۔ اس واقعہ کے بعد آپ کی قدر و عظمت اور زیادہ ہو گئی۔ حضرت عبدالمطلب کو جوان بیٹے کی شادی کی فکر ہوئی تو آپ عبداللہ کو ہمراہ لے کر بنو زہرہ کے سردار وہب بن عبدمناف کے پاس پہنچے اور ان سے آپ کی شادی کے متعلق گفتگو کی۔ ان کی لڑکی سیدہ آمنہ جو حسب و نسب صورت و سیرت میں قریش کی تمام عورتوں سے افضل تھیں، ان کا رشتہ عبداللہ کے لیے طلب فرمایا۔ انہوں نے بخوشی منظور فرمایا اور نکاح ہو گیا۔ نکاح کے پہلے بھتیجے ہی سیدہ آمنہ نور محمدی صلی اللہ علیہ وسلم کی امانت دار بن گئیں۔

ابھی حضور اکرم صلی اللہ علیہ وسلم شکم مادر ہی میں تھے کہ آپ کے والد ماجد عبداللہ قریش کے تاجروں کے ساتھ بغرض تجارت ملک شام گئے۔ واپسی کے وقت کعبوریں خریدنے کے لیے مدینہ میں آئے۔ وہیں بیمار ہو گئے اور 25 سال کی عمر میں انتقال فرما گئے۔ آپ کو بغتہ الحجرى یا مقام ابواء میں دفن کر دیا گیا۔ جب دعائے ظلیل اور نوید مسیحا کے مجسم بن کر ظاہر ہونے کا وقت ہوا تو

سیدہ آمنہ فرماتی ہیں کہ اس وقت حضرت عبدالمطلب کعبہ میں تھے اور میں گھر میں اکیلی تھی اور مجھ کو درد زہ ہو رہا تھا۔ میں نے ایک ہولناک آواز سنی جس سے میں ڈر گئی اور مجھ پر خوف طاری ہوا۔ اسی وقت ایک سفید پرندہ ظاہر ہوا۔ اس نے اپنا بازو میرے سینے پر پھیرا جس کے پھیرتے ہی میرا سب درد اور خوف جاتا رہا۔ پھر میں نے اپنے پاس ایک سفید چیز کا پیالہ بھرا ہوا دیکھا جس کو میں نے دودھ گمان کیا۔ اس وقت مجھے پیاس بھی تھی، میں نے اس کو پی لیا۔

پھر ایک نور سا ظاہر ہوا تو میں نے اپنے پاس چند عورتوں کو پایا جو قد و قامت اور حسن و جمال میں عبدالمناف کی بیٹیوں کی نسل یعنی بنت حسین و جمیل تھیں۔ انہوں نے مجھے چاروں طرف سے گھیر لیا اور میں حیران تھی کہ یہ کون ہیں اور ان کو کس شخص نے میرے حال کی خبر دی ہے کہ میرے پاس آئی ہیں۔ پھر انہوں نے کہا کہ ہم آسیہ (فرعون کی بی بی) اور مریم (عیسیٰ علیہ السلام کی والدہ) ہیں اور ہمارے ساتھ جنت کی حوریں ہیں جو آپ کی خدمت کے لیے حاضر ہوئی ہیں۔

پیر کا دن تھا، صبح کا وقت، جب آپ پیدا ہوئے، تو آپ کے ساتھ ایک ایسا نور نکلا جس سے مشرق و مغرب کے درمیان ہر چیز روشن ہو گئی اور میں نے اپنے حجرے میں بیٹھے بیٹھے ملک شام کے محلات کو دیکھ لیا اور آنحضرتؐ کے ساتھ کسی قسم کی آلودگی نہیں آئی۔ آپ نہایت پاک و صاف، طیب و طاہر تھے اور آپ سے ایسی خوشبو آئی جو پاکیزہ اور معطر تھی اور جس سے پورا گھر معطر ہو گیا اور پیدا ہوتے ہی آپ بے تضرع سجدے میں چلے گئے۔ آپ کی شہادت کی دونوں مبارک انگلیاں آسمان کی طرف اٹھی ہوئی تھیں اور باقی سب انگلیاں بند تھیں۔

حضرت آمنہ نے اس وقت بت سے ملائکہ کو دیکھا اور بت سے عجائبات

دیکھے۔

حضرت عبدالمطلب فرماتے ہیں کہ شب ولادت، میں کعبہ میں تھا۔ قریب

وقت سحر میں نے دیکھا کہ کعبہ نے مقام ابراہیم کی طرف سجدہ کیا اور تکبیر کسی (یعنی سجدہ شکر ادا کیا کہ مجھ کو بتوں سے اور مشرکوں سے پاک کرنے والا آگیا ہے) تمام بت جو کہ کعبہ اور اس کے ارد گرد نصب کیے ہوئے تھے، اوندھے گر گئے۔ ایوان کسریٰ (جو دنیا کی مضبوط ترین عمارتوں میں سے تھا) اس میں زلزلہ پڑ گیا اور اس کے چودہ مینار گر گئے۔ بحیرہ سادہ د فعتا " خشک ہو گیا۔ فارس کا آتش کدہ جو متواتر ایک ہزار سال سے روشن تھا، جس میں مجوسی آگ کی پوجا کرتے تھے، ایک دم بجھ گیا۔"



مولانا محمد صادق حسن صدیقی

”رات گزر چکی تھی، ستارے جھللا کر آسمان میں ڈوب رہے تھے۔ نیا پار روشنی بڑھنے لگی تھی، کائنات انگڑائی لے کر بیدار ہو رہی تھی۔ پر کیف روشنی اور فرحت بخش ہوا کے تاثر سے کائنات کا ذرہ ذرہ پتہ پتہ تروتازہ خشک ہو کر چمک اٹھا تھا۔ ریگ زار کا شبّہم سے بھیگا ہوا سفید ریت نہایت پیارا معلوم ہو رہا تھا۔ تمام حجاز سارا عرب ریگ زار ہے۔ بالکل ایسا معلوم ہوتا تھا جیسا کہ ریت کا سمندر لہریں لے رہا ہو، ریگستان ہونے کی وجہ سے عرب کی آب و ہوا خشک ہے، گرم ملک ہونے کی وجہ سے گرمی بھی زیادہ پڑتی ہے۔ بادِ سموم یعنی زہریلی ہوا ملک عرب ہی میں چلتی ہے، جو انسانوں کو چشم زدن میں مسموم کر کے مار ڈالتی ہے۔ سارے ملک میں اس قدر ریت دریت کے اس قدر فلک نما تودے ہیں کہ میلوں سبزہ کا نشان نظر نہیں آتا، ایک بھی دریا نہیں، ریت کے تودوں کی بھول بھلیاں مسافروں کو اپنے دامنوں میں ایسا چھپا لیتی ہیں کہ پھر ان کا پتہ ہی نہیں چلتا۔ اگر عرصہ کے بعد پتہ بھی چلتا ہے تو ان کی ہڈیوں کا جو ریت کے نیچے دبلی ہوئی اس وقت نمودار ہوتی ہیں، جب بادِ صرصر ریت کو ایک جگہ سے اٹھا کر دوسری جگہ پھینک دیتی ہیں۔۔۔ یہی وجہ ہے کہ سیاحانِ عالم کو اندرونِ عرب میں جانے کی جرات نہیں ہوتی لیکن یہی ریگ زار جو دن میں دوزخ کا نمونہ ہوتا ہے، رات کو اچھا معلوم ہونے لگتا ہے اور صبح کے وقت اس کی دلفریبی اور بھی بڑھ جاتی ہے۔

ہمارے ناول کا آغاز 911 یا سنہ نبوت سے ہے۔ اس وقت تمام حجاز سارے عرب میں بتوں اور ستاروں کی پوجا کی جاتی تھی۔ تمام عرب، عرب کا ہر قبیلہ، قبیلہ کا ہر فرد بتوں اور ستاروں کا پرستار تھا لیکن یہ عجیب بات ہے کہ وہ بتوں اور

ستاروں کو پوچھتے ہوئے بھی حشر و نشر اور یوم جزا کے قائل تھے، مردوں کو دفن کرتے تھے، قبروں پر اونٹوں کو اس لیے ذبح کرتے تھے کہ ان کا عقیدہ تھا کہ مردہ یوم محشر اس اونٹ پر سوار ہو کر چلے گا۔ وہ توحید کے قائل تھے، کائنات کا پیدا کرنے والا مانتے تھے، بتوں کو بارگاہ رب العزت میں شفع سمجھ کر ان کی پرستش کرتے تھے۔۔۔ صبح ہو چکی تھی، نسیم سحری چل رہی تھی، آسمان تبسم ریز ہو کر ایسا روشن ہو گیا تھا جیسے کوئی حسین مہ پارہ مسکرانے لگے اور مسکرانے سے اس کے چاند چہرہ پر حسن کی لہریں دوڑ کر اس کے چہرہ کو اس قدر منور کر دیں کہ وہ ثورِ حسن بن جائے۔

اس وقت مکہ کے ایک گوشہ سے نہایت ہلکی سریلی آواز پیدا ہوئی، جو بتدریج بڑھنے لگی اور بڑھتے بڑھتے اس قدر بڑھی کہ شہر مکہ کے گلی گلی، کوچہ کوچہ، گھر گھر میں اس کی آواز سنی گئی۔

آج عربوں کا یوم عید تھا۔ وہ بہت سویرے بیدار ہو چکے تھے۔ آواز کو سن کر مرد اور بچے بیت الحرام کی طرف دوڑنے لگے۔ مکہ کے گلی کوچوں میں ہلچل شروع ہو گئی اور لوگوں کے ٹھٹ کے ٹھٹ تیزی سے جاتے نظر آنے لگے۔ سریلی آواز ابھی تک بلند ہو رہی تھی۔ نہایت دلکش آواز تھی، ایسا معلوم ہوتا تھا جیسے کوئی باجہ بج رہا ہے۔

لوگ اطراف شہر سے تیزی کے ساتھ بیت الحرام کی طرف دوڑ رہے تھے۔ زرق برق پوشاکیں پہنے ہوئے تھے، زرتار پٹکے باندھے تھے، پورے عربی لباس میں ملبوس تھے۔

بیت الحرام یعنی خانہ کعبہ ناف شہر میں واقع تھا۔ یہی وہ حرم شریف ہے کہ جس کی بنیاد حضرت ابراہیم علیہ السلام نے رکھی تھی۔ مدتوں تک توحید پرستوں، خدا کے پوجنے والوں کا طباء و ماویٰ رہا تھا۔ اب بت پرستوں کے قبضہ میں تھا۔

عرب نہایت سرعت سے دوڑ دوڑ کر آ رہے تھے۔ خانہ کعبہ کے چاروں طرف کھڑے ہوتے چلے جا رہے تھے۔ خانہ کعبہ کی عمارت پتھر اور چونے سے بنائی گئی تھی۔ نہایت مستحکم اور بڑی شاندار تھی۔ ہر چہار طرف متعدد بڑے بڑے اونچے عالی شان دروازے تھے۔ خانہ کعبہ کے نیچے ایک کنواں تھا، کنوئیں کی من پتھر کی اور دہن کسی قدر چھوٹا تھا۔ یہی کنواں دنیا میں زم زم کے نام سے مشہور ہے۔ کنوئیں کی من کے قریب ادھر ادھر بڑے بڑے دو بت تھے۔ ان میں سے ایک بت کسی حسین عورت کا مجسمہ تھا۔ ایسا معلوم ہوتا تھا جیسے کوئی پری پیکر کھڑی مسکرا رہی ہے۔ اس بت کا نام نائلہ تھا۔ دو سرا بت ایک قوی الجبہ انسان کی شکل تھا۔ ایسا معلوم ہوتا تھا کہ جیسے کوئی پہلوان اپنے حریف کو زیر کر کے کھڑا خوش ہو رہا ہو۔ اس بت کا نام اساف تھا۔ تمام عرب ان ہر دو بتوں کا احترام کرتے تھے، ان کے سامنے آتے ہی سجدہ میں گر پڑتے تھے۔ چنانچہ جو لوگ اس طرح آئے یا آتے رہے، وہ ان دونوں بتوں کو سجدہ کرتے رہے۔ بابا ابھی تک نہایت سریلے انداز سے بچ رہا تھا۔ ایسا معلوم ہوتا تھا جیسے کہ حرم شریف کے اندر بچ رہا ہو۔ خانہ کعبہ کے تمام دروازے ابھی تک بند تھے۔ وجہ یہ تھی کہ ملک عرب میں عموماً اور مکہ میں خصوصاً قریش کا قبیلہ زور آور تھا۔ ہر قبیلہ قریش سے دتا اور ان کی فرمانبرداری کو باعث افتخار سمجھتا تھا۔ قبیلہ قریش کے سردار عبدالمطلب تھے۔ ان کا انتقال ہو چکا تھا۔ عبدالمطلب کے دس بیٹے حارث، زبیر، جہل، ضرار، مقوم، حمزہ، ابولہب، ابوطالب، عبد اللہ، اور عباس تھے۔ ان میں سے صرف حمزہ، ابوطالب، ابولہب، اور عباس زندہ تھے۔ باقی مر چکے تھے۔ قبیلہ قریش نے ابوطالب کو اپنا سردار تسلیم کر لیا تھا۔ عربی قبائل میں یہ دستور تھا کہ ان کا سردار وہی شخص ہو سکتا تھا جو بہترین شاعر، بہترین سیاست دان اور سب سے زیادہ بہادر ہو۔ ابوطالب میں یہ تمام اوصاف موجود تھے۔ تمام قبائل ان کی بہادری، شاعری،

مدبری اور سیاست دانی کا لوہا مانتے تھے۔ ان کا اس قدر رعب تھا کہ کسی کو ان کے سامنے بولنے کی جرات نہ ہوتی تھی۔ ابوطالب بیت الحرام کے کلید بردار تھے۔ جب تک وہ آکر دروازہ نہ کھولتے تھے، کوئی شخص بیت الحرام میں داخل نہ ہو سکتا تھا۔ جب عرب کے تمام قبائل آپکے تو ابوطالب مع اپنے بھائیوں ابولہب، حمزہ اور عباس کے آئے۔ چونکہ وہ حجاز کے والی یا بادشاہ تھے، اس لیے ان کے ساتھ قبیلہ قریش کے زیادہ آدمی تھے۔ ابوطالب نے آتے ہی دروازہ کھولا، پہلے خود کعبہ میں داخل ہوئے، ان کے بعد ان کے بھائی، بھائیوں کے بعد قریش کا قبیلہ اندر آ گیا۔ اب ابوطالب نے حکم دیا کہ حرم پاک کے تمام دروازے کھول دیے جائیں۔ یہ حکم ہوتے ہی چاروں طرف سے سب دروازے کھول دیے گئے اور تمام قبائل جوق در جوق خانہ کعبہ میں داخل ہونے لگے۔

بیت الحرام کی عمارت اندر کی جانب سے بھی نہایت شاندار تھی۔ سہ دری نما سینکڑوں کمرے بنے ہوئے تھے۔ تمام عمارت ایک بھورے رنگ کے پتھر کی تھی۔ سہ دریوں کے ستون چھ چھ سات سات گز اونچے اور تناور درختوں کی طرح موئے تھے۔

بیت الحرام کے عین بیچ میں بیت اللہ تھا۔ بیت اللہ کے چاروں طرف سیاہ پردے لٹک رہے تھے۔ اوپر چھت پر ایک بت بڑا بت رکھا تھا۔ نہایت ڈراؤنا اور ہیبت ناک تھا، سیاہ پتھر کا تھا۔ مکہ کے باہر کئی میل کے فاصلہ سے نظر آتا تھا۔ اس بت کا نام ہبل تھا۔ ہر قبیلہ اس کی پرستش کرنا لازمی اور ضروری سمجھتا تھا۔

بیت الحرام میں لوگوں کا اس قدر ازدحام ہوا کہ تل دھرنے کی جگہ نہ رہی۔ ہر قبیلہ مختلف جتوں کی طرف متوجہ ہو گیا۔ بت بھی سینکڑوں تھے۔ کم از کم تین سو ساٹھ تھے۔ مختلف اطراف میں مختلف جگہ نصب تھے، عجب عجب شکل کے تھے۔ ایک بت سفید پتھر کا نہایت خوبصورت عورت کی شکل کا تھا۔ جس کے بال اس

طرح اس کے دوش پر بکھرے ہوئے تھے۔ جیسے کوئی پری پیکر حسینہ ابھی نما کر اٹھی ہو اور اس نے سر کے بال سکھانے کے لیے کمر اور کندھوں پر بکھیرے ہوں۔ اس بت کا نام سورع تھا۔ قبیلہ ہذیل اس کی پرستش کرتا تھا۔ چنانچہ اس قبیلہ کے لوگ اس کے سامنے آتے ہی سجدہ میں گر پڑے۔

ایک اور بت سرخ پتھر کا تھا۔ اس کی صورت شیر کی تھی۔ ایک اونچے اور بڑے چبوترہ پر اس شان سے کھڑا تھا، جیسے کہ وہ شکار پر جست کرنے والا ہے۔ اس بت کا نام بغوت تھا۔ یمن کے تمام قبائل اس کی پرستش کرتے تھے۔ ایک بت بھورے رنگ کے پتھر کا تھا۔ بالکل گھوڑے کی شکل کا تھا اور ایک وسیع سیاہ چبوترے پر کھڑا تھا، بڑا ہیبت ناک تھا۔ ایسا معلوم ہوتا تھا جیسے وہ پوہ دوڑنے والا ہے۔ اس کا نام بعوق تھا۔ اس کی پرستش قبیلہ ہمدان کرتا تھا اور ایک بت تھا جو سیاہ پتھر تراش کر بنایا گیا تھا۔ اس کی صورت بالکل گدھ کی سی تھی، بڑا خوفناک تھا۔ سفید پتھر پر نصب تھا، لمبی چونچ کھولے، پروں کو تولے، پرواز کرنے پر آمادہ معلوم ہوتا تھا۔ اس بت کا نام نسر تھا۔ ذی الکراع اس بت کی پرستش کرتے تھے۔

ان کے علاوہ، دو، لات، منات، عزی، جبار، اوال، محرقة، سعد، عمیانس، رضا، زوا، لکنلین، جریش، شارق، عامم، مدان، عوف، مناف وغیرہ بت سے بت اور عجیب عجیب شکلوں صورتوں کے تھے۔

باہر ابھی تک بچ رہا تھا۔ اب گھنٹے، گھڑیاں اور جھانج بھی بننے لگے تھے۔ ہر بت پتھر کے چبوترہ پر نصب تھا اور ہر بت کے سامنے اس کا پجاری بیٹھا تھا۔ تمام بتوں کے سامنے بت پرست سجدہ میں پڑے ہوئے تھے۔ ابوطالب، ابولب، حمزہ اور عباس خانہ کعبہ کی چھت پر چڑھ کر ہبل کے سامنے جا پڑے تھے۔ تمام لوگ خاموشی سے بتوں کو پوج رہے تھے۔ بت پرستی کا ایسا منظر مشکل سے کسی کی نظر

سے گزرا ہوگا۔ ابھی یہ لوگ سجدہ میں ہی پڑے ہوئے تھے کہ باد صرصر کے تیز جھونکے چلنے لگے، ہوا ریت کے ذروں کو اٹھا اٹھا کر لانے لگی۔ اب آفتاب طلوع ہو کر کسی قدر بلند ہو گیا تھا۔ دھوپ ہر چہار طرف پھیل گئی تھی مگر آج دھوپ میں وہ چمک، وہ تیزی، وہ تپش نہ تھی جو روزانہ ہوتی تھی، بلکہ خلاف معمول دھوپ پھیلنے، ماند اور قدرے سرخی مائل تھی۔ لوگ سجدہ سے سر اٹھا اٹھا کر نہایت ادب سے کھڑے ہوئے اور ہاتھ باندھ کر، نظریں جھکا جھکا کر خاموش کھڑے ہو گئے۔ وہ بتوں کا اس قدر احترام کرتے تھے، اس قدر ان سے ڈرتے تھے کہ آنکھ بھر کر انہیں نہ دیکھتے تھے۔ ان کی عظمت و جلال سے خائف رہتے تھے۔ بتوں سے ڈرنے کی وجہ سے توہم پرست بھی ہو گئے تھے۔ پجاریوں نے انہیں اور بھی ڈرا ڈرا کر ادہام پرست بنا دیا تھا۔ ابھی یہ لوگ کھڑے ہی ہوئے تھے کہ تیز و تند ہوا کے جھونکے چلنے لگے۔ سب نے گھبرا گھبرا کر آسمان کی طرف دیکھا۔ آسمان سرخ ہو رہا تھا۔ ایسا سرخ جیسے اس میں آگ لگ گئی ہو اور آگ کے شعلوں نے اسے سرخ بنا دیا ہو۔

لوگ حیرت اور خوف زدہ نظروں سے آسمان کو دیکھنے لگے۔ دیکھتے ہی دیکھتے آسمان کا سرخ رنگ سیاہی میں تبدیل ہونے لگا۔ بالکل اسی طرح جس طرح آگ کے بعد دھوئیں کے غٹ کے غٹ ماحول کو تیرہ و تار کر دیا کرتے ہیں۔ اس منظر کو دیکھ کر عربوں کے حواس جاتے رہے۔ وہ ایک دفعہ اور اپنے معبودوں کے سامنے سجدہ میں گر گئے۔ تمام بت بہت سارے پجاری نہایت خائف اور ترساں تھے۔ سب کے سب گھبرا رہے تھے۔ پجاریوں کو قدرے بلند آواز سے کہا: ”گریہ و زاری کرو بتوں کے پجاریو خوب روؤ! بتوں سے اس بلا کو دور کرنے کے لیے دعا مانگو! ایک عام گریہ و زاری کی آواز بلند ہوئی، لوگ چیخنے اور چلانے لگے۔ رو رو کر بتوں سے اس بلا سے محفوظ رہنے کی التجائیں کرنے لگے۔ ہوا اس قدر تیز

ہو گئی تھی کہ سہ دریوں کے کوہ پیکر ستونوں کو ہلائے ڈالتی تھی۔ جو لوگ کھڑے ہوتے تھے انہیں جھٹکا دے کر گرا دیتی تھی۔ آفتاب گویا چھپ گیا تھا، دن رات سے تبدیل ہو چکا تھا، کوئی چیز نظر نہ آتی تھی۔ ہوا کے تیز جھونکے ریت کے انبار لا لا کر الٹ رہے تھے۔ ابوطالب اور ان کے بھائی جو خانہ کعبہ کی چھت پر تھے، چبوترہ کے نیچے پڑے ہوئے تھے۔ ابولہب کسی نہ کسی طرح ان سے الگ ہو گیا۔ ہوانے اسے اٹھایا اور چھت سے نیچے گرا دیا۔ اس نے خوف ناک چیخ ماری مگر اس کی آواز چیخوں کی آواز میں مدغم ہو کر رہ گئی۔ اس وقت جب کہ مکہ قبر الہی کا نزول ہو رہا تھا۔ ملاء اعلیٰ نے خدا کے حکم سے ہوا کے تمام دروازے کھول دیے تھے اور ہوا اپنی پوری طاقت سے مکہ والوں پر حملہ آور ہو رہی تھی۔ تاریکی بحر ظلمات سے زیادہ بڑھ گئی تھی۔ بچے اور بوڑھے سب کے سب چیخ چلا رہے تھے۔ رو رو کر اپنے معبودوں سے التجائیں کر رہے تھے مگر ان کے معبود پتھر کے تھے، وہ کچھ سنتے ہی نہ تھے۔ ان کے پرستاروں پر قبر الہی کا نزول ہو رہا تھا اور وہ خاموش کھڑے دیکھ رہے تھے۔ لوگوں نے یہ سمجھ لیا تھا کہ قیامت آج ہی واقع ہوگی۔ کائنات کا ذرہ ذرہ آج ہی مٹ جائے گا۔ اربعہ عناصر ٹکرا ٹکرا کر چور ہو جائیں گے اور آسمان پھٹ کر ان کے اوپر گر پڑے گا۔ اس خیال سے ان کے دل دہل گئے، قلب کانپ گئے۔ وہ بھی چیخ چیخ کر رونے لگے۔ خدا کو ان کی زاری پر رحم آیا، ہوائے تند کے جھونکے کم ہونے لگے۔ اندھیرا چھٹتے چھٹتے اجالا ہو گیا۔ تھوڑی ہی دیر میں ہوا اتھم گئی، گرد و غبار چھٹ گیا، آفتاب چمکنے لگا۔ عربوں کی جان میں جان آئی، وہ اٹھ کھڑے ہوئے۔ ہر شخص ریت میں نہایا ہوا تھا۔ گرد و غبار میں لٹ رہا تھا، ابھی یہ لوگ کھڑے ہی ہوئے تھے کہ انہوں نے مغرب کی طرف سے ایک عجیب قسم کی روشنی اور چمک دیکھی۔ عوام الناس میں اس روشنی کو دیکھ کر حیرانگی چھا گئی۔ اس سے پہلے انہوں نے نہ ایسی روشنی دیکھی اور نہ ایسی چمک۔

ابھی وہ حیران ہی ہو رہے تھے کہ ایک بڑھے آدمی نے بلند آواز سے کہا شریف عربو! تم نے اس روشنی اور چمک کو دیکھا۔ آؤ! میں تم کو بتاؤں کہ کیا بات ہے۔ سب لوگ اس کی طرف دوڑے۔ بڑھا ایک اونچے چوترے پر چڑھ کر کہنے لگا سب خاموش ہو جاؤ، ایسے خاموش کہ میری کمزور آواز تم میں سے ہر شخص سن سکے۔

سب لوگ نہایت خاموشی سے کھڑے ہو کر اس بڑھے کو دیکھنے لگے۔ اس عرصہ میں ابوطالب اور ان کے بھائی بھی خانہ کعبہ کی چھت سے نیچے اتر کر بڑھے کے قریب آکھڑے ہوئے۔ اس وقت بیت الحرام میں سکوت مرگ طاری تھا۔ ہر شخص چپ چاپ کھڑا بڑھے کو دیکھ رہا تھا۔ ابولہب جو خانہ کعبہ کی چھت سے نیچے لڑھک گیا تھا، اٹھا۔ اس کے پاؤں پر ضرب آگئی تھی۔ وہ بھی لنگراتا ہوا چل کر ابوطالب کے پاس آکھڑا ہوا اور بڑھے کو غور بھری نظروں سے دیکھنے لگا۔

بڑھا عجیب شکل و صورت کا انسان تھا۔ اس کا چہرہ لمبوتر، گال پتکے ہوئے، رخساروں کی ہڈیاں ابھری ہوئی، پیشانی تنگ، آنکھیں چھوٹی گول حلقوں کے اندر دھنسی ہوئی تھیں۔ سر کے بال سفید اور لمبے تھے جو عورتوں کی لٹوں کی طرح کھجور کے ریشوں سے بندھے دونوں طرف سینے پر پڑے تھے۔ داڑھی ناف تک لمبی تھی، مونچھیں داڑھی سے مل گئی تھیں۔ لبس اس قدر بڑھی ہوئی تھیں کہ منہ کو ڈھک کر داڑھی سے جا ملی تھیں۔ بڑھا اس بیبت کذائی میں اچھا خاصہ بن مانس معلوم ہوتا تھا۔ اس کے بائیں ہاتھ میں انسان کی کھوپڑی اور داہنے ہاتھ میں کسی انسان کے ہاتھ کی ہڈی تھی۔ گلے میں ہڈیوں کی مالا تھی۔ پوشاک بھی عجیب تھی۔ ایک لمبا جبہ تھا، جس کا نیچے کا حصہ اونٹ کی اون کا تھا۔ سر سے کسبل لپیٹے ہوئے تھا۔ اس کی چھوٹی چھوٹی آنکھیں حلقوں کے اندر دھنسی ہوئی چنگاریوں کی طرح چمک رہی تھیں۔

اس بڑھے کا نام ابرش تھا۔ یہ کاہن بھی تھا اور اعراف بھی۔ اسے غیب دانی کا دعویٰ تھا۔ تمام عرب میں اس کی شہرت تھی۔ اہل عرب اسے مافوق الفطرت انسان سمجھتے تھے، اس کے عظمت و جلال سے ڈرتے تھے، اس کی کمالت اور غیب دانی پر یقین و اعتماد رکھتے تھے۔ کسی عرب کی یہ مجال نہ تھی کہ وہ اس کی بات نہ سنے یا اس کی بات پر یقین نہ کرے۔ ابرش نے شعلہ بار نظروں سے چاروں طرف دیکھا ہر طرف لوگوں کے ٹھٹ لگے ہوئے تھے۔ سب خاموش کھڑے اسے دیکھ رہے تھے۔ ابرش نے کسی قدر بلند آواز سے کہا: ”اے لات و ہبل کے پوجنے والو! شاید تم کو یاد ہوگا کہ آج سے پورے چالیس سال قبل اسی طرح کی روشنی اور اسی طرح کی چمک ایک مرتبہ پہلے بھی دیکھی جا چکی ہے۔ جس طرح آج ہم تم سب حیران ہیں اس طرح اس روز بھی حیران ہوئے تھے۔ مجھ سے اس روز پوچھا گیا تھا کہ یہ چمک اور روشنی کیسی ہے؟ میں اس روز خاموش ہو گیا تھا۔ اس لیے کہ میرے علم نے جو بات اس روز مجھے بتائی تھی وہ میں بیان نہ کرنا چاہتا تھا اور آج میں بغیر دریافت کیے خود بیان کرتا ہوں۔“

لوگ زیادہ توجہ سے اس کی باتیں سننے اور اسے غور سے دیکھنے لگے۔ ابرش نے کہا:

”دیکھو! میرے ہاتھ میں یہ انسان کی کھوپڑی ہے اور یہ ہاتھ کی ہڈی ہے۔ میں نے انہیں اس میدان میں پایا تھا جہاں بنو بکر اور بنو تغلب جیسے زبردست قبائل کی لڑائی پورے چالیس سال تک جاری رہی تھی۔ ممکن ہے دنیا اس لڑائی کی جہالت کا کرشمہ بتائے لیکن عرب جانتے ہیں اور اچھی طرح جانتے ہیں کہ یہ لڑائی جہالت کی لڑائی نہ تھی بلکہ خودداری اور عزت و ناموس کے تحفظ کے لیے لڑی گئی تھی۔ کیا کوئی ایسا خوددار عرب ہے جو اپنی اہانت برداشت کرے۔ میں تو یہ کہتا

ہوں کہ جس شخص میں خودداری نہیں اور جسے پاس اہانت نہیں، وہ انسان ہی نہیں ہے۔ عربوں کی خودداری مشہور ہے اور ہمیشہ مشہور رہے گی۔ اگرچہ ہمارے قبائل میں اتفاق نہیں ہے، ہمارا شیرازہ منتشر ہے، طوائف الملوکی ہے، ہر قریہ، ہر قصبہ، ہر شہر کا حکمران الگ ہے مگر ہماری شیرازہ بندی بھی مناسب نہیں ہے۔ جب ہم متفق و متحد ہو جائیں گے، ہمیں ایک دوسرے سے دینا پڑے گا۔ اس سے ہماری خودداری کو دھکا لگے گا اور یہ بات ہماری قومی روایات کے منافی ہے۔“

ابرش نے سلسلہ کلام جاری رکھتے ہوئے کہا: ”اے عرب کے مایہ ناز فرزندو! اس کھوپڑی کی طرف دیکھو۔ اس کھوپڑی نے مجھے آئندہ کے واقعات بتا دیے ہیں۔ دنیا کرٹ لینے والی ہے، ایک انقلاب عظیم رونما ہونے والا ہے۔ ہمارے حقیقی معبود کی اہانت کرنے کے لیے بھی ہمارے معبودوں کی اہانت ہونے والی ہے۔ غیور عربو! کیا تم اپنے خداؤں کی تذلیل گوارا کرو گے۔“ ہر طرف سے آوازیں آئیں ”کبھی نہیں، ہرگز نہیں، زندگی کے آخری دم تک۔“

ابولب کے پیر میں ضرب آگئی تھی، اسے تکلیف تھی۔ وہ اچھی طرح کھڑا نہ ہو سکتا تھا۔ حمزہ کے کندھے پر ہاتھ رکھے کھڑا تھا۔ اس نے چلا کر کہا ہم اپنے معبودوں کی تذلیل کرنے والے کا سر توڑ دیں گے، مر جائیں گے مگر اپنے خداؤں کی تذلیل گوارا نہ کریں گے۔

ابرش نے کہا یہی ہونا چاہیے۔ جن معبودوں کو ہم و ہمارے باپ دادا پوجتے رہے ہیں، کیا ہم ایسے ہی بے حس، ایسے ذلیل، ایسے کمینے ہو جائیں گے کہ ان کی تذلیل گوارا کر لیں گے۔ لات و عزنی کی قسم ہرگز نہیں۔ معبودان حقیقی کے پجاریو سنو، آج سے 40 برس پہلے رات کو ایسی ہی چمک اور روشنی دیکھی گئی

تھی، جیسی آج دیکھی ہے۔ وہ رات نہایت ہولناک تھی۔ اس رات کو ہمارا بڑا معبود ہبل منہ کے بل گر پڑا تھا۔ جب ہم سب نے اٹھا کر اسے قائم کیا تو وہ کھڑا نہ رہ سکا اور پھر گر پڑا۔ ہم نے پھر اسے اٹھا کر کھڑا کیا لیکن وہ پھر بھی کھڑا نہ ہوا اور تیسری مرتبہ بھی گر پڑا۔ یہ واقعہ آپ سب اصحاب کو اچھی طرح یاد ہو گا۔ ابولہب نے کہا یاد ہے، اچھی طرح یاد ہے۔ تمام حجاز اور سارے عرب پر اس روز ہیبت چھا گئی تھی۔ اس رات کو آسمان پر بڑی کثرت سے غیر معمولی طور پر ستارے ٹوٹتے ہوئے دیکھے گئے تھے۔ آسمان میں عجیب قسم کی روشنی اور چمک بھی دیکھی گئی تھی۔ اس رات کو صبح صادق کے وقت ہمارا سب سے بڑا خدا خود بخود منہ کے بل گر گیا تھا۔ جب ہم نے اسے اٹھا کر کھڑا کیا تو وہ کانپ کر پھر گر پڑا۔ ایک دو دفعہ نہیں پورے تین مرتبہ گرا تھا۔ ابرش نے کہا میرا مقصد اسی واقعہ کو یاد دلانا تھا۔ سنو اس رات کو صبح صادق کے وقت وہ ہستی عالم وجود میں آئی جو ہمارے معبودوں کی تذلیل و اہانت کی علیبردار ہوگی۔ صرف ایک انسان نہایت مستقل مزاج اور حلیم انسان اس روز پیدا ہوا۔ آج اس کی عمر پورے چالیس سال ہو گئی ہے۔ اس کھوپڑی نے مجھے یہ بتایا ہے کہ اب تک وہ انسان گنہگار تھا۔ اب ظاہر ہو گا، بتوں کے خلاف تقریریں کرے گا، بت پرستی سے منع کرے گا، خدا پرستی کی تعلیم دے گا۔ آؤ روؤ خوب دل کھول کر روؤ۔ ہمارے یہ معبود بھی ہم سے برگشتہ ہو جائیں گے۔ دنیا ان دیکھے خدا کے سامنے جھک جائے گی۔ تمام عرب اس وبا سے متاثر ہو گا۔ کیسا ناقص زمانہ ہو گا وہ.....

ابرش کی آنکھیں پر نم ہو گئیں۔ مجمع میں سے اکثر رونے لگے۔ ابولہب نے کہا مقدس ہبل کی قسم میں ہر اس شخص کو قتل کر ڈالوں گا جو ان دیکھے خدا کو سجدہ کرے گا۔

ابرش نے کہا "کاش! تم ایسا کر سکتے مگر یہ کھوپڑی کہتی ہے کہ ایسا نہ کر سکو

گے۔ دیکھو گے اپنی آنکھوں سے اپنے معبودوں کی تذلیل کو دیکھو گے۔“ حمزہ نے دریافت کیا ”کیا کوئی تدبیر اس بلا سے بچنے کی بھی ہے یا نہیں؟“ ابرش نے جواب دیا ہے۔ پہلی بات تو یہ کہ آپس کی دیرینہ مخالفتیں چھوڑ دو۔ تمام قبیلے متفق و متحد ہو جاؤ، شیر و شکر کی طرح مل جاؤ اور عہد کرو کہ خدا کو ماننے والے کی پرزور مخالفت کریں گے۔ وہ کوئی شخص ہو، کسی قبیلہ کا ہو، اس کی ایذا رسانی میں کوتاہی نہ کرو گے اور کوشش کر کے اسے قتل کر ڈالو گے۔

اس زمانہ میں عرب میں چند قبائل بہت زیادہ معزز و مستفحو سمجھے جاتے تھے۔ جیسے یاد، ربیعہ، مفر، قبیلہ مفر کو قریش بھی کہتے تھے۔ قریش کے بھی کئی قبیلے تھے۔ ان قبائل میں بنی سہم، بنی فہرام، بنی زہرہ، بنی عدی، بنی ہاشم زیادہ مشہور تھے۔ یہ تمام وہ قبائل تھے جن کی تمام عرب میں دھاک تھی۔ خصوصیت کے ساتھ قبیلہ بنی ہاشم سب سے زیادہ ذی عزت سمجھا جاتا تھا۔ چونکہ خانہ کعبہ کا صبح تمام قبائل کرتے تھے ہر قبیلہ کا معبود بیت الحرام تھا۔ کعبہ مکہ میں تھا، مکہ میں بنی ہاشم کی حکومت تھی اس لیے بھی قبیلہ اور قبیلوں سے ممتاز مانا جاتا تھا۔ ابرش کو یہ خیال ہوا تھا کہ ان معبودوں کی تذلیل کرنے والا اگر بنی ہاشم میں سے ہوا تو بنی ہاشم کے دبدبہ اور اعزاز کی وجہ سے کوئی اس کی طرف دیکھ نہ سکے گا۔ اس لیے اس نے یہ چال چلی کہ بیت الحرام میں سب سے اقرار لینا چاہا۔ عربوں کی ایک یہ بھی خصوصیت تھی کہ جو عہد و اقرار کر لیتے تھے، اس سے پیچھے نہ ہٹتے تھے۔ خواہ اس میں کتنا ہی مال اور جانی نقصان کیوں نہ ہو۔

تمام عربوں نے جبکہ جبکہ کر اپنے معبودوں کے نام لے لے کر عہد و قرار کیا کہ وہ اپنے معبودوں کو برا کہنے والے کو قتل کیے بغیر نہ چھوڑیں گے، خواہ وہ کسی قبیلہ سے ہو۔

سب کے بعد ابولہب نے کہا معزز کاہن! تم شاید قبیلہ بنی ہاشم کی طرف

اشارہ کر رہے ہو۔ میں عہد کرتا ہوں کہ اگر ایسا شخص ہمارے قبیلہ میں ہوگا تو سب سے پہلے میری تلوار اس کے سر پر بلند ہوگی۔ میرا خیال نہیں بلکہ مجھے کھوپڑی بتا رہی ہے کہ معبودوں کو باطل قرار دینے والا بنی ہاشم ہی میں سے ہوگا۔ دیکھو سب دیکھو اس کا نام بھی اس کھوپڑی میں لکھا ہوا ہے۔ ابرش نے کھوپڑی جمع کی طرف کی۔ تھوڑے تھوڑے وقفہ سے چاروں طرف گھمائی گئی۔ سب نے دیکھا کھوپڑی پر جلی قلم سے نام نامی اور اسم گرامی ”محمد“ لکھا ہوا تھا۔ سب اس منزہ نام کو، اس معزز و مستفخر اسم کو دیکھ کر حیران رہ گئے۔

حضرت محمد عبداللہ کے فرزند ارجمند، عبدالملک کے پوتے، ابولمب، حمزہ، عباس اور ابوطالب کے بھتیجے تھے۔ آنحضور صلی اللہ علیہ وسلم 22 اپریل 571 مطابق 4 ربیع الاول سن عام الفیل روزِ دو شنبہ بعد از صبح صادق از طلوع آفتاب تولد ہوئے تھے۔“



صاحبزادہ طارق محمود

”عربی زبان میں ربیع بہار کو کہتے ہیں اور بہار جب آتی ہے تو غنچے چمکتے ہیں، پھول کھل اٹھتے ہیں، کلیاں مسکراتی ہیں، سبزہ زار منک اٹھتے ہیں، پرندے چچھماتے ہیں، بہار کی آمد سے دل و دماغ معطر ہو جاتے ہیں اور ہر طرف ایک کیف و مستی اور سرور کا عالم ہوتا ہے۔ آج سے چودہ سو برس پہلے عرب کی ویران وادی میں بہار آئی تھی۔ بی بی آمنہ کے گھر کے آنگن میں ایک سدا بہار پھول کھلا تھا، جس کی منک سے ساری کائنات معطر ہو گئی۔ دلوں کے ظلمات کدے روشن ہو گئے، تھکی ماندی انسانیت کو شادمانی نصیب ہوئی، نسل آدم کا وقار بلند ہوا، شرف انسانی کو معراج نصیب ہوئی، عظمت انسانی کو سر بلندی ملی، خاک کے ذروں کو حیات نو ملی، یہ آنے والی بہار اور اس میں کھلنے والا پھول حسن ازل کی تجلی خاص اور جان کائنات، فخر موجودات محمد مصطفیٰ صلی اللہ علیہ وسلم کی ذات اقدس تھی۔

مبارک ہو کہ ختم المرسلین تشریف لے آئے
جناب رحمتہ للعالمین تشریف لے آئے“



پروفیسر ڈاکٹر محمد طاہر القادری

”ولادت کی رات سرشام ہی زمین سے آسمان تک غیر معمولی ہلچل مچ گئی تھی۔ قلب کائنات میں قدرتی طور پر یہ بات آگئی تھی کہ آج کی رات معمولی اور نام سی رات نہیں ہے۔ گویا انیس الہام ہو گیا تھا کہ ان کے نبی جلوہ افروز ہونے والے ہیں۔ اس لیے وہ معمول کی نیند میں نہ ڈوب جائیں بلکہ خوشی اور مسرت کے ترانے گائیں اور آنے والی ذات کا مسرتوں کے ہجوم میں استقبال کریں اور ان کے حضور عقیدت و محبت اور شادمانی کے پھول پیش کریں۔

ساکنان عرش کی آمدورفت میں بھی اضافہ ہو گیا۔ وہ نورانی پروں کے ساتھ ہواؤں اور فضاؤں میں پرے باندھ کر، ادب و احترام سے کھڑے ہو گئے۔ حوران ہستی نے کاشانہ عالیہ نبوت کو گھیرے میں لے لیا اور خدمت کے لیے مستعد ہو گئیں۔ فرشتوں نے مشرق و مغرب میں آمد شاہ اور عظمت نبوی کے پرچم لہرائے اور اہل زمین کے دلوں میں الہام کر دیا کہ ایک دوسرے کو فرحت و انبساط کی سوغات تقسیم کریں۔ مبارک بادی کا تبادلہ کریں اور رحمتوں اور برکتوں والے آقا کی تشریف آوری کی دھوم مچادیں۔

ستاروں کے طلوع اور سہانے خوابوں کے ذریعہ اس اعلان کو عام کیا گیا۔ اس سلسلے کی چند ایمان افروز مثالیں یہ ہیں۔

حضرت عبدالمطلب راوی ہیں کہ:

”میں نے ایک عجیب و غریب اور حیرت انگیز خواب دیکھا۔ اس وقت میں ”حظیم کعبہ“ میں تھا۔ میں نے دیکھا کہ میری پشت پر ایک بلند ترین درخت اگا، جس نے آسمان کی چوٹی کو چھو لیا۔ اس کی شاخیں مشرق و مغرب میں پھیل گئیں اور اس سے نور چھن چھن کر فضاؤں کو منور کرنے لگا، انوار کے ایسے سوتے پھوٹے کہ سورج کی تابانی بھی اس

کے آگے ماند پڑ گئی۔ میں نے دیکھا کہ قریش کے لوگ وہاں جمع ہو گئے، کچھ شوق و وارفتگی کے عالم میں آگے بڑھے اور ان شاخوں کے ساتھ لٹک گئے، لیکن کچھ غصے سے بھر گئے اور برافروختہ ہو کر آگے بڑھے۔ ان کے ہاتھ میں بڑے بڑے کھماڑے تھے اور وہ چاہتے تھے کہ اس نورانی درخت کو کاٹ ڈالیں۔ اتنے میں ایک بہت ہی خوبصورت، وجہہ اور باوقار نوجوان نمودار ہوا اور درخت کے سامنے سینہ سپر ہو گیا۔ اس سے خوشبو کی لپٹیں آ رہی تھیں۔ جی چاہتا تھا کہ انسان دیکھتا ہی رہے۔ اس نے درخت کاٹنے کی کوشش کرنے والوں میں سے کسی کی آنکھیں پھوڑ دیں اور کسی کی کمر توڑ دی۔ میں گھبرا کر بیدار ہو گیا۔ ایک کاہن نے تعبیر بتائی کہ تمہاری نسل سے ایک شخص پیدا ہوگا، جس کے جاہ و جلال اور عظمت و کمال کی دھوم مچ جائے گی۔“

(”سیرت نبوی“ زینی دحلان: 32)

وہی عبدالمطلب اسی صبح نور کے تزکے، اسی کعبہ میں رونق افروز تھے کہ یک دم انقلاب آ گیا۔ بتوں کی خدائی درہم برہم ہو گئی، وہ اوندھے منہ گر پڑے، جیسے نظر نہ آنے والے ہاتھوں نے انیس زمین پر ٹینچ دیا ہو۔ دیوار کعبہ سے ایک دلکش آواز گونجی:

ولد المصطفى المختار الذی تھلک بیدہ الکفار (دحلان: 41)
 ”مختار و برگزیدہ نبی پیدا ہو گئے ہیں، کفار ان کے ہاتھوں شکست کھا جائیں گے۔“

ابھی وہ صورت حال پر غور ہی کر رہے تھے اور اس انقلاب اور غیر معمولی واقعہ پر حیرت زدہ تھے کہ اتنے میں حضرت آمنہ کا فرستادہ ان کے پاس پہنچ گیا کہ جلد گھر پہنچیں، قدرت نے آپ کو ”پوتا“ عطا فرمایا ہے۔

پیغام کیا تھا، جاں بخش، مسرت افزا اور روح پرور خوشخبری تھی، شوق کے پاؤں پر اڑ کر گھر پہنچے۔“

سید عطا اللہ شاہ بخاریؒ

”میں حیران ہوتا ہوں کہ خدا نے جس قوم کو آمنہ کا لعل دیا ہو، جسے امام الانبیاء، فخر رسل، باعث کمال، پیغمبر آخر الزماں ملا ہو، اسے اور کیا چاہیے۔
 --- پورا قرآن، اسلام، احادیث، ائمہ کی محنت، یہ سجادے، یہ تصوف، یہ بس حضور ہی حضور ہیں، بیچ میں اگر ختم نبوت پر بال آئے گا تو پوری عمارت نیچے آگرے گی۔ خدا، خدا نہیں رہے گا، لوگ اور ہی بنا میں گئے
 توحید را کہ نقطہ پر کار دین ماست
 دانی؟ کہ نکتہ ز زبان محمدؐ است

بلواسطہ کچھ نہیں ملے گا۔ کعبہ میں جو صحف ابراہیم و موسیٰ کی درس گاہ تھا، اس میں تین سو ساٹھ پتھرا رکھے۔ پھر آمنہ بی بی کے ہاں لال آیا اور عبداللہ کا چاند طلوع ہوا تو ان کا گھر صاف ہوا۔ محور ہی ان کی ذات ہے، مجھے کچھ اور سوجھ نہیں سکتا۔

در پہ بیٹھے ہیں تیرے بے زنجیر
 ہائے کس طرح کی پابندی ہے
 وہ ماں ہی مرگئی ہے جو نبی بنے، مشاطہ ازل نے تیری زلفوں میں کنگھی ہی توڑ دی۔ اب کنڈل تو باقی رہیں گے لیکن کسی کنگھی کی ضرورت نہیں رہے گی۔
 دیوانے بن جاؤ۔ عقل کو جواب دے دو۔ ختم نبوت کی حفاظت عقل کا نہیں، عشق کا مسئلہ ہے۔ صحابہ کرام صحیح معنوں میں دیوانگان محمدؐ تھے۔ بس

خرابائیاں سے پرستی کنند
 محمدؐ بوسند و مستی کنند



عبدالکریم شمر

”ابتدائے آفرینش سے لیل و نهار کی ہر گردش نظام فطرت کے مطابق اپنے فطری افعال سرانجام دے رہی ہے۔ کائنات کا ہر ذرہ اپنے محور پر گھوم رہا ہے‘ آسمان پر ستارے چمک رہے ہیں، رات کی زلفیں ظلمات بکھیر رہی ہیں، سورج حرارت پیدا کر رہا ہے، دریاؤں کا پانی نشیب کی جانب بہ رہا ہے، نسیم خوشگوار کے جھونکے فضائے بیسط میں زندگی کی نزہتیں بکھیر رہے ہیں۔ روش روش پر گلستان ہستی بہار آفریں ہے اور تمام ارضی و سماوی عناصر اپنے نشو و ارتقا کے اصول طے کر رہے ہیں، کہ وادی ام القریٰ کو تمام دلفریبیوں اور جاذبیتوں کا مرکز بنا دیا جاتا ہے۔ رحمت خداوندی جوش میں آتی ہے۔ جناب عبداللہ کی موت کے چار ماہ بعد عروس کائنات کے دلفریب چہرے پر بہار جاوداں کے آثار نمودار ہوتے ہیں۔ شگفتہ پھولوں کی پنکھڑیاں شاداب و فرحاں ہیں۔ ستاروں کی خمار آلود آنکھیں ازسرنو روشن ہو رہی ہیں۔ آفتاب و مہتاب نور افشاں اور تابناک ہیں۔ افق کا دست حنائی زلف حیات کی مشاطگی کے لیے آمادہ ہے۔ فضائیں جھوم جھوم کر تزمین میں محو ہیں۔ شبنم دامن صبح پر دل آویز موتی بکھیر رہی ہے۔ نسیم خوشگوار اپنے دامن میں خوشبو کے معطر قرابے لیے وادی ام القریٰ کا طواف کر رہی ہے۔ رہ گزاروں کی ریت نکھر کر چمک رہی ہے۔ قرمزی شفق اور نیلاؤں آسمان پر گہرا سکوت طاری ہے۔ ساری کائنات کسی نیر عالمتاب کے استقبال کے لیے آنکھیں غرش راہ کیے منتظر ہے۔ ارض و سما کے سازہائے سردی نغمہ بلب ہیں اور فطرت ہمہ تن گوش ہے، کہ یکایک عالم کون و مکاں میں امید کی ایک کرن پھونتی ہے۔ قسام ازل کی کرشمہ سازیاں کہ حجاز مقدس کی بے آب و گیاہ وادی کو قیامت تک کے لیے مرجع خلائق اور سجدہ گاہ قدسیاں بنا دیا جاتا ہے۔

حجاز کی خاک پاک شاید قرونوں سے خالق کل کے حضور جمولیاں پھیلائے

صاحبزادہ عابد حسین

”ربیع الاول شریف کا مہینہ جب بھی آتا ہے، اس میں رحمت و برکت اور ایمان و ایقان کے وہ گلشن کھلتے ہیں کہ ان کی مہک پھر سارا سال اہل ایمان کے مشام قلب و جاں کو معطر رکھتی ہے۔ جونہی اس مہینہ مقدس کا چاند طلوع ہوتا ہے، ایمان کی کھمتیوں میں بہار آ جاتی ہے۔ وہ کھیتیاں، جو انسانی فطرت کے ناتے نسیان و عصیان کے جھکڑوں کے باعث خزاں دیدہ ہو چکی ہوتی ہیں، ربیع الاول کی سدا بہار ہوائیں ان میں نیا گلشن آباد کر دیتی ہیں۔ محبت رسول کی کلیاں چمکتی ہیں، عشق رسول کی کونپلیں پھوٹی ہیں، ایمان کے پھول کھلتے ہیں اور پھر اس مہکتے ہوئے گلستان میں ایمان کے بلبل چھمانے لگتے ہیں۔ وہ کائنات عالم کے حسین ترین پھول، اللہ کے محبوب رسول صلی اللہ علیہ وسلم کی مدحت و ستائش کے نغمے الاپنا شروع کر دیتے ہیں۔ فرش زمین کا ذرہ ذرہ اور عرش بریں کا چپہ چپہ اس ہستی والا صفات کے نغموں میں رطب اللسان نظر آتا ہے اور سماں کچھ یوں لگتا ہے۔

عرش پہ تازہ چھیڑ چھاڑ، فرش پہ طرفہ دھوم دھام
 کان جدھر لگا ہے، آقا تیری ہی داستان ہے
 ایسا کیوں نہ ہو؟ یہ ہی تو وہ نمار ہے جس کے صدقے سب نماروں کو بہار
 ملی، یہ ہی تو وہ مہک ہے جس سے سب گلشن مہک اٹھے۔ یہ ہی تو وہ ہستی ہے
 جس کے تصدق میں نیستی کو ہستی نصیب ہوئی اور خزاں دیدہ کائنات عالم کا چمن
 لہلہا اٹھا۔

وہ جو نہ تھے تو کچھ نہ تھا، وہ جو نہ ہوں تو کچھ نہ ہو
 جان ہیں وہ جہان کی، جان ہے تو جہان ہے“

علی اصغر چودھری

”یہ عام الفیل ہے۔ ابرہہ کی تباہی کو صرف پچاس دن گزرے ہیں۔ لوگ ابھی تک اس عظیم تباہی کی داستاںیں سنایا کرتے ہیں۔ موسم بہار اپنے جو بن پر ہے۔ جنگل میں جڑی بوٹیاں سرسبز ہیں۔ طرح طرح کے پھول دعوت نظارہ دے رہے ہیں۔ کہیں کہیں روئیدگی بھی نظر آنے لگی ہے۔ ہواؤں میں مستی کی سی کیفیت ہے۔ وادی مکہ پر بہار ہے۔“

آج دو شنبہ ہے۔ ربیع الاول کی نو تاریخ! چاشت کا وقت ہے۔ مکہ کا بوڑھا سردار کعبۃ اللہ کے طواف میں محو ہے۔ اس پر وارفتگی کی سی کیفیت طاری ہے۔ اس عالم میں اس کی نگاہیں اچانک حرم کعبہ کے دروازہ کی طرف اٹھتی ہیں۔ ان کے مرحوم بیٹے سردار عبداللہ کی کینز برکہ دیوانہ وار بھاگتی چلی آ رہی ہے۔ وہ زیر لب گنلتے ہیں ”خدا یا خیر ہو“۔

برکہ بالکل قریب آ جاتی ہے۔ اس کا سانس پھولا ہوا ہے۔ چہرہ گلنار ہو رہا ہے۔ وہ سردار مکہ کو کچھ پوچھنے کا موقعہ دیے بغیر بے اختیار پکار اٹھتی ہے:

”سردار مبارک ہو۔ ما لکن حضور کے ہاں چاند سا بیٹا پیدا ہوا

ہے۔ ہاں بیٹا پیدا ہوا ہے۔ بہت ہی خوبصورت“۔

وہ ایک ہی سانس میں سب کچھ کہہ جاتی ہے۔ خوشی کے مارے اس کے پاؤں زمین پر نکلتے ہی نہیں۔ وہ کچھ سنے بغیر کہے جا رہی ہے۔ ”سردار ما لکن حضور نے آپ کو بلایا ہے۔ جلدی چلئے میں جا رہی ہوں“۔

آبا بچہ کتنا پیارا ہے۔

چاند سا چہرہ، سرگمیں آنکھیں، نہایت صاف ستھرا بدن۔

سردار اس سے عجیب بھیننی بھیننی خوشبو کی لپٹیں آ رہی ہیں۔

ما لکن حضور کا سارا کمرہ منک انھا ہے۔

اتنا کہہ کر وہ بھاگتی ہوئی واپس چلی جاتی ہے۔ معلوم ہوتا ہے اس میں بجلیاں سی کوند رہی ہیں۔

بوڑھے سردار کے لیے وفور مسرت سے سانس لینا دو بھر ہو گیا ہے۔ آنکھوں میں خوشی کے آنسو تیرنے لگے ہیں۔ وہ بے اختیار آگے بڑھ کر کعبہ کا غلاف تھام لیتے ہیں اور بلند آواز سے کہتے ہیں:

”یا اللہ! تیرا شکر کس زبان سے ادا کروں۔ تو نے مرحوم عبداللہ کے گھر میں چراغ روشن کیا ہے۔

آمنہ کو بیٹے سے نوازا ہے، مجھے بڑھاپے میں سارا دیا ہے۔
یا اللہ تو اس کی حفاظت فرما۔“

وہ تھوڑی دیر تک زیر لب دعا کرتے رہتے ہیں۔ پھر تیز تیز قدم اٹھاتے ہوئے سیدہ آمنہ کے گھر کی طرف چل دیتے ہیں۔

آج مکہ معمول سے زیادہ حسین اور بیت اللہ بے حد پر جلال دکھائی دیتا ہے۔ ہواؤں میں کیف و مستی کی لہریں ہیں، فضا شمار آلود ہے، آسمان جاذب نظر اور ماحول پرکشش ہے اور جناب عبدالمطلب کا وجدان بیدار ہے۔ وہ حرم کعبہ کی سرگوشیاں سنتے ہیں جو کہہ رہا ہے:

”آج وہ پیدا ہوا ہے جس کے انتظار میں کائنات صدیوں بے تاب رہی ہے، جس کی جھلک دیکھنے کو ستارے مضطرب، ماہتاب بے قرار اور آفتاب سدا گردش میں رہا ہے، جس کے پاؤں چومنے کے لیے زمین کا ذرہ ذرہ چشم براہ ہے۔

اولاد آدم لاکھوں سال سے جس کی منتظر رہی ہے، نفوس قدسی جس کی شہادت دیتے چلے آئے ہیں، وہ غریبوں کا بچا، یتیموں کا مادا ہے، انسانی شرف کو اس سے جلا ملے گی، انسانیت کا احیاء ہو گیا، مظلوم اس کے سائے میں پناہ لیں گے، سرکشوں کی گروہیں جھک جائیں گی، جمالت

کی تاریکی دور ہوگی، جس کے نور سے ارض و سما کا گوشہ گوشہ منور ہوگا، جس کی روشنی میں بھٹکے ہوئے راہ پائیں گے۔

سردار مکہ آپ کو مبارک ہو رحمۃ اللعالمین کا نور آپ کے گھر

میں صوفشاں ہوا ہے۔"

سردار عبدالملک سیدہ آمنہ کے گھر میں داخل ہوتے ہیں۔ ایسی بھینی بھینی خوشبو ان کا استقبال کرتی ہے جس سے وہ آج تک نا آشنا تھے۔ وہ اس کمرے سے باہر ہی رک جاتے ہیں، جس میں سیدہ آمنہ پلنگ پر دراز ہیں۔ انہیں بوڑھے سردار کے آنے کی اطلاع ملتی ہے تو برکہ کے ذریعہ مبارک باد کا پیغام بھیجتی ہیں اور ساتھ ہی اندر آنے کے لیے کہتی ہیں۔ جناب عبدالملک کمرے کے اندر قدم رکھتے ہیں۔ ان کی ہوا ایسے موقعہ پر بھی صحت مند نظر آتی ہے۔ وہ آگے بڑھ کر نومولود کو گود میں اٹھا لیتے ہیں۔ نہایت خوبصورت چہرہ، سرگیں آنکھیں، چمکتی ہوئی پیشانی اور معطر بدن دیکھ کر خوشی سے جھوم اٹھتے ہیں۔ فرط محبت سے بچے کی پیشانی پر بوسہ دیتے ہیں۔ پھر سینے سے لگائے ہوئے بیت اللہ میں آجاتے ہیں اور وہاں تھوڑی دیر تک دعا مانگنے کے بعد واپس چلے جاتے ہیں۔

باشم کے گھرانے میں عبداللہ کے یتیم بیٹے کی ولادت پر خوشی کی لہر دوڑ جاتی ہے۔ ابولب کی لونڈی ثویبہ یہ خبر سنتے ہی اپنے آقا کے پاس بھاگتی ہوئی جاتی ہیں اور اسے بھتیجے کی خوشخبری دیتی ہیں۔ متمول چچا فرط مسرت سے کہتا ہے "ثویبہ تم نے مجھے بھتیجے کی خوشخبری دی ہے، میں تمہیں آزادی کا پروانہ دیتا ہوں۔ جاؤ تم آج سے آزاد ہو۔"

ثویبہ پر شادی مرگ کی سی کیفیت طاری ہو جاتی ہے۔ اسے شکر یہ ادا کرنے کے لیے الفاظ نہیں ملتے، اس لیے صم بکم کھڑی آقا کا منہ تک رہی ہے۔ ابولب اس کی یہ حالت دیکھ کر بے اختیار مسکرا دیتا ہے۔ تھوڑی دیر کے بعد جب اس کی یہ حالت بدل جاتی ہے تو آقا سے پوچھتی ہے:

”آقا! کیا آپ نے واقعی مجھے آزاد کر دیا ہے۔“

ابولب: ”ہاں اپنے بھتیجے کے صدقے میں نے تجھے آزاد کر دیا ہے۔“

ثویبہ: ”میں آپ کا شکریہ کس طرح ادا کروں؟“

ابولب: ”جب تک آمنہ اپنے بیٹے کے لیے دائی کا بندوبست نہ کر سکے تم اس کو دودھ پلاؤ۔“

ثویبہ: ”میں نے دو سال قبل آپ کے حکم سے آپ کے ننھے بھائی حمزہ کو دودھ پلایا تھا۔ اب آپ کے بھتیجے کو بھی خوشی سے پلاؤں گی۔“

ابولب: ”میں تمہیں اس کی مزدوری بھی دوں گا۔“

ثویبہ: خدا آپ کا بھلا کرے، آپ نے مجھے نئی زندگی بخش دی ہے۔“

سیدہ آمنہ تین روز تک اپنے لال کو دودھ پلانے کے بعد اسے ثویبہ کے سپرد کر دیتی ہیں۔ سردار عبدالمطلب کو ہر طرف سے مبارک باد کے بے شمار پیغام ملتے ہیں۔ وہ سات دن کے بعد قربانی کرتے ہیں اور قریش کو دعوت دیتے ہیں۔ مہمانوں کی خاطر تواضع پر تکلف کھانوں سے کی جاتی ہے۔ خوشی کی مروجہ رسوم کے ساتھ جشن ولادت نہایت دھوم دھام سے منایا جاتا ہے۔ جب لوگ دعوت سے فارغ ہوتے ہیں تو ایک آدمی پوچھتا ہے:

”سردار! آپ نے اپنے پوتے کا نام کیا رکھا ہے؟“

عبدالمطلب: ”محمد۔“

لوگ یہ سن کر متعجب ہوتے ہیں۔

”بہت عجیب و غریب نام ہے“ ایک آدمی کہتا ہے۔

”ہاں بہت ہی عجیب و غریب“ دوسرا بول اٹھتا ہے۔

اتنے میں کوئی پوچھتا ہے ”سردار! آپ نے مروجہ خاندانی ناموں کو چھوڑ کر یہ نام کیوں پسند کیا ہے۔“

عبدالملک ”میں چاہتا ہوں کہ میرا بچہ دنیا بھر کی تعریف کا مرکز ہو۔ آسمان پر بھی اس کی تعریف ہو اور زمین پر بھی۔“

”خالق کو بھی پیارا ہو اور مخلوق کو بھی۔“



عبدالغنی سکندر شیخ

”زمانہ کے ہاتھ انسانی تاریخ کے اوراق پر نئے باب تحریر کرتے رہے۔ وقت گزرتا رہا، صدیاں بیت گئیں، گلشن انسانیت میں اخلاق کے شاداب پھول خود انسانوں کے ہاتھ خس و خاشاک میں تبدیل ہوتے رہے۔ نیک و بد کی تمیز اٹھ گئی، نیکی و شرافت کا دور ختم ہو گیا، حیا مفقود ہو گئی، جمالت و بت پرستی کا دور دورہ ہوا، عیاری و بدکاری کے طوفان منڈلانے لگے، مظالم کی ان انسانیت پوش گھٹاؤں سے جب انسانی خون کی موسلا دھار بارش شروع ہوئی اور زمین کا ذرہ ذرہ اس میں غرق ہونے لگا تو روح کائنات تڑپ اٹھی۔ فرشتوں کی نظریں جو دعائے ابراہیمی کی تاثیر کا طویل عرصہ سے انتظار کر رہی تھیں، سجدہ میں گر کر رحم کی صدا میں دینے لگیں، بے کسوں کے نالے عرش عظیم سے نکرانے لگے تو قدرت رحم میں آگئی۔ ربیع الاول کی بارہویں تاریخ کو دنیا کی وہ عظیم ہستی حضرت آمنہؓ کی گود میں چاند بن کر اتری۔ اس چودھویں کے چاند نے اپنی نرم روکروں سے ظلمت کے اندھیرے روپہلی روشنی میں بدل دیے۔ زیادہ مشہور اور قوی قول یہی ہے کہ حضور صلی اللہ علیہ وسلم کا یوم ولادت 12 ربیع الاول ہے۔ اس پر اہل مکہ کا عمل بھی ہے اور اسی رات وہ آپؐ کی جائے ولادت کی زیارت بھی کرتے ہیں۔

کعبہ جاں، قبلہ قلب و نظر پیدا ہوئے خواجہ کونین شاہ بحر و بر پیدا ہوئے“



عبدالماجد دریا آبادی

”آگے کچھ سننے سنانے سے قبل ذہن کے سامنے نقشہ‘ تاریخ کی بڑی بڑی ضخیم و مستند کتابوں کی مدد سے چھٹی صدی عیسوی کے آخر اور ساتویں صدی عیسوی کے شروع کی دنیا کا، خصوصاً مہذب و متمدن دنیا کا لے آئیے۔ دنیا کی زبردست اور نامور طاقتیں اس وقت دو تھیں، جن کے نام سے سب تھراتے تھے اور جن کے نام کا لوبا مشرق و مغرب مانے ہوئے تھے۔ مغرب میں رومن امپائر یا شہنشاہی روم اور مشرق میں پرشین امپائر یا شہنشاہی ایران۔ دونوں بڑی بڑی فوجوں اور لشکروں کے مالک، دونوں میں زر و دولت کی افراط اور دونوں تمدن عروج پر لیکن دونوں کی اخلاقی حالت ناگفتہ بہ۔ عیش و عشرت نے مردانگی کی جڑیں کھوکھلی کر ڈالی تھیں اور روح و قلب کے روگ ہر قسم کے پھیلے ہوئے۔۔۔ انسان کا رشتہ اپنے خالق سے بالکل ٹوٹا ہوا، توحید کا چراغ گویا بالکل بجھا ہوا۔۔۔ اور یہی حال کم و بیش ساری دنیا کا۔ تفصیل کا وقت کہاں ورنہ ہندوستان، چین، مصر وغیرہ ایک ایک ملک کا نام لے کر اس وقت کے اخلاقی زوال کی تصویر آپ کے سامنے پیش کر دی جاتی۔

اس وبائے عام میں ملک عرب کا نمبر خاص، شاعری کے آرٹ میں یہ قوم یقیناً طاق اور تجارت کے کاروبار میں بھی بہت ممتاز۔۔۔ چند اور اخلاقی جوہر بھی ان کے اندر خوب پمکے ہوئے، بہادر اور سپہ گری، فیاضی، مہمان نوازی میں ان کا سکہ، قرب و جوار ہی میں نہیں، دور دور تک بیٹھا ہوا، لیکن اس سے آگے چلے تو یہ لوگ بالکل کورے۔ آج اسے لوٹ لیا، کل اسے ختم کر دیا۔ بے حیائی فیشن میں داخل اور بے ستری جزو عبادت۔ شراب کی محفل جمی تو شام کی صبح ہو گئی، جوئے کی بازی لگی تو جسم کے کپڑے تک اتر گئے اور خون کے انتقام در انتقام کا سلسلہ جو چلا تو کتنا چاہیے کہ صدی کی چھٹی ہو گئی، عمریں ختم ہو گئیں، ہشتیں گزر

گئیں اور جھڑا چکائے نہیں چکتا۔ تو یہ تھا چھٹی صدی عیسوی کی آخری تہائی کا ملک عرب، جس کے مشہور ترین اور مقدس ترین شہر مکہ میں 571 میں ایک روز صبح صادق کے وقت قوم کے شریف ترین گھرانے میں ایک جیتا جاگتا چاند عالم ظہور میں آیا، جس کی نورانیت سے کہنے والے کہتے ہیں کہ ان کے گھر کے در و دیوار جگمگ کرنے لگے۔ زچہ خانہ کے مادی حدود کی بساط ہی کیا، یہ نورانیت تو اس غضب کی تھی کہ مشرق و مغرب کے سرے اس سے جگمگا اٹھنے والے تھے۔

عرب کے جغرافیہ کا خاکہ تو آپ کے ذہن میں ہوگا ہی، طول البلد 12 اور عرض البلد 35 اور 60، ایک طرف مصر اور حبشہ اور طرابلس اور سارا براعظم افریقہ، دوسری طرف ملک روم و شام، فلسطین اور سارا یورپ، تیسری جانب عراق اور ایران اور سارا ایشیاء اور چوتھی سمت میں سمندر ہی سمندر۔ گویا معمورہ عالم، خصوصاً اس وقت کے دنیائے مذہب کا عین چوراہا اور پھر جو تجارتی شاہراہ مشرق کو مغرب سے ملا رہی تھی اور بحر ہند و خلیج فارس کے تجارتی مال کو خشکی کے راستہ مصر، روم و شام تک پہنچا رہی تھی وہ بحر احمد کے برابر برابر گویا ایک خط مستقیم بناتی ہوئی ٹھیک اسی عرب ہی کے مغربی کنارے پر تو تھی۔

تاریخ اور جغرافیہ دیکھئے۔ دونوں کی شہادت کیا گزری ہے، یہی ناکہ اکیلے عرب ہی کی نہیں، دنیا کی اصلاح کے لیے اس سے بڑھ کر ضروری وقت و زمانہ اور کیا ہو سکتا تھا اور مقام اس کے لیے عرب سے موزوں تر کون سا ہو سکتا تھا۔ زمان و مکان دونوں کے لحاظ سے ولادت ایسی ”باسعادت“ اور کون سی ہوگی؟ والد ماجد کا نام عبداللہ، توحید و عبودیت کی طرف کتنا صاف اشارہ، والدہ ماجدہ بی بی آمنہ، امن و امان کے حق میں ایک مستقل فال نیک۔۔۔ آنکھ قیمی میں کھلی، والد ماجد نورعین کے دیدار جمال سے قبل ہی سفر آخرت پر روانہ ہو چکے تھے، جس کو سارے عالم کا سہارا بنایا جانے والا تھا، حق تھا کہ قدرت اسے وجود میں بغیر ظاہری سہارے کے لائے اور اس کا سارا روز ازل سے بجز ذات حق کے اور

کوئی ساجھی نہ رکھے۔

نام نامی دادا عبدالمطلب نے ”محمد“ رکھا۔ لفظی معنی ”بہت حمد کیے گئے“ کے۔ ذات ستودہ صفات کے لیے اسم بامسمیٰ، دوسرا نام ”احمد“ پڑا۔ جس کی زندگی حمد میں کئی اور جسے اٹھنا بھی مقام حمد میں ہے۔ اس کے لیے اس سے بہتر نام اور ہو ہی کیا سکتا تھا۔ پلے، بڑھے، کھیلے، چلے پھرے، ملے جلے، بچپن یوں گزرا کہ خود معصومیت اس بچپن پر فخر کرنے لگی۔ جوان ہوئے تو نیکی اور پارسائی، طاعت حق اور خدمت خلق بلائیں لینے لگیں۔ جوانی یوں بھی دیوانی ہوتی ہے اور پھر ایسے ملک و قوم میں جہاں عیش پرستی اور لذت کوشی کی ہر راہ کھلی ہوئی، قدم کی ہر لغزش مستانہ پر رواج اور فیشن کی مہر لگی ہوئی، اس ماحول میں اور سن و سال میں محلّہ اور بستی والوں نے کنبہ اور قبیلہ والوں نے لقب دیا۔۔۔ تو کیا؟ ”امین“ امین کا لفظ بڑا وسیع اور جامع ہے۔ انگریزی میں اس کا ترجمہ Virtuous ہی سے کیا جاسکتا ہے۔ یعنی محمد دیانت دار بھی ہیں اور راست باز بھی، نظریں نیچی رکھنے والے بھی اور سب کی خدمت کرنے والے بھی۔۔۔ کتنے ایسے ہیں جن کی قسمت میں ہر وقت دیکھنے والوں کی زبان سے یہ شہادت آتی ہے۔

لڑکپن بھر گلہ بانی کی۔۔۔ جس کے نصیب میں آگے چل کر قوموں اور امتوں کا گلہ بان ہونا تھا، اس کے لیے کتنی اچھی تعلیم۔۔۔ جوان ہوئے تو تجارت کی۔۔۔ جس کا کام آگے بڑھ کر جنت کے تمسکات Share Certificate ہلکے پھلکے داموں خریدوانا ہوتا تھا، اس کے لیے کتنا موزوں اور پر معنی پیشہ۔ امانت و دیانت اور کاروبار میں مہارت دیکھ کر ایک دولت مند بیوہ نے شادی کی درخواست از خود کی اور 25 سال کے سن میں اس جوان رعنا کی خانگی زندگی بھی شروع ہوگئی۔ سن کے چالیسویں میں تھے کہ مرتبہ نبوت سے سرفراز ہوئے۔ ساری تیاریاں اسی لیے تھیں اور 23 سال تک اپنے خالق و مالک کا پیام بندوں کو سناتے رہے۔۔۔ نکاح کئی فرمائے، اولادیں بھی متعدد

ہوئیں، لڑائیاں بار بار سخت اور خونریز اپنے ہم وطنوں اور ہم قوموں سے لڑنا پڑیں، ہمسایہ ملکوں سے معاہدے بھی کیے، ملک کے انتظام ہر طرح کے فرمائے، دیوانی، فوجداری، قانونی فیصلے ہر قسم کے کرنے پڑے۔ غیر مسلم تاجروں سے نامہ و پیام رکھا۔ بے شمار نمازیں پڑھیں اور پڑھائیں۔ خطبہ یا برجستہ تقریریں، خدا معلوم کتنی کر ڈالیں۔ غرض یہ کہ دنیا کو ہر ہر پہلو پر خوب برتا لیکن دنیا میں ایک بار بھی نہ پڑے۔۔۔ جیسے غوطہ خور نے سمندر میں گر کر غوطہ لگایا اور جسم کا ایک روال بھی بھگینے نہ پایا اور جب 63 سال کی عمر شریف میں جون 632ھ میں اس فانی دنیا کو چھوڑا تو دل میں تمنا اپنے رفیق اعلیٰ کے دیدار کی بسی ہوئی تھی اور پاک اور معصوم ہونٹوں سے آواز اللہم بالرفیق الاعلیٰ کی چلی آ رہی تھی۔

تعلیم یہ لائے کہ اپنی عقلوں اور ذہنوں کو مادیات کے جنجال میں نہ پھنساؤ، اسباب ظاہری و فریبی کے دھوکے میں نہ آؤ، ان سے کام تو یقیناً لو اور پوری طرح لو لیکن اصلی سارا اور حقیقی بھروسہ ایک ان دیکھی ذات ہی کا رکھو۔ وہی سب کا پیدا کرنے والا ہے، وہی سب کو پالنے، جلانے والا اور وہی سب کو آخر میں مارنے، اٹھانے والا ہے۔ اس کا کوئی شریک، نہ ذات، میں نہ صفات میں۔۔۔ زندگی کے چھوٹے بڑے ایک ایک عمل میں اپنی ذمہ داری محسوس کرو اور مادی و جسمانی زندگی کو سلسلہ ہستی کا ایک جزو اور بہت ہی محدود جزو سمجھو۔ تنگ نظری سے کام لے کر اسی کو کل سمجھ لینے کے دھوکے میں نہ پڑو۔ اس ”آج“ کا عنقریب ”کل“ ہونے والا ہے۔ ہر دودھ کا دودھ اور پانی کا پانی الگ ہو کر رہے گا۔ ساری تیاری اس یوم کے لیے رکھو۔

قانونی یہ بنایا کہ کوئی کچھ ہمال میں کسی پر ظلم نہ کرے، بردائی اور چھوٹائی اس عالم آب و گل کا بنیادی قانون ہے۔ کوئی امیر رہے گا کوئی غریب لیکن بڑے کو چھوٹے کے دبانے کا اور امیر کو غریب کے پیٹنے کا، حاکم کو محکوم کے ستانے کا قطعاً کوئی حق نہیں۔ میاں اور بیوی، بادشاہ اور رعایا، زردار اور نادار، ادائے

حقوق کے لحاظ سے اللہ کی عدالت میں سب بالکل برابر ہیں۔ دھیان اپنے فرائض کا رکھو۔ اپنی ذمہ داریوں کو ایک دوسرے کے حق میں ادا کرو، مطالبات حقوق کا نام لے کر نغل غپاڑہ نہ کرو، دنیا کو ہنگامہ و فساد کے تہلکہ میں نہ ڈالو، تلوار ہاتھ میں اٹھاؤ بھی تو دنیا میں امن قائم کرنے کو، اللہ کی حکومت کا سکہ از سر نو چلانے کو، سود کا، رشوت کا، خیانت کا ایک ایک پیسہ حرام سمجھو۔ بے حیائیوں کے قریب نہ جاؤ، ننگے ناچ کی قدر دانی نہ کرو، نشہ کی چیزوں کو ہاتھ بھی نہ لگاؤ، ترکہ سب وارثوں کو ان کے حصہ رسدی کے مطابق تقسیم کرو، یہ نہ ہو کہ سب کچھ بڑا لڑکا پا گیا اور دوسرے لڑکے لڑکیاں منہ دیکھتی ہی رہ گئیں۔ جوئے کی کمائی، چوری کے مال کی طرح گندی سمجھتے رہو۔ بیگانی عورت کی طرف نظر بھی نہ اٹھاؤ۔ ہاں جائز شادیاں اگر ضرورت یا مصلحت سمجھو تو ادائے حقوق کے ساتھ ایک سے زائد بھی کر سکتے ہو۔

غرض ان ساری ہدایتوں کو اپنے پروردگار سے سیکھ کر جب وہ رہبر اعظم اس دنیا سے رخصت ہوا تو وہ دنیا کے ہاتھ میں ایک مکمل ہدایت نامہ اور جامع و مفصل دستور العمل دے کر گیا اور اس کی یہ ساری تعلیمات محض لفظی نہ تھیں۔ وہ ان سب کی مشق سالہا سال تک اپنے سامنے کرا کر گیا۔۔۔ اس کی قوم کے جاہلوں اور فاسقوں نے اس کا بچھا لیا۔۔۔ اسے اپنے مشن کے تحفظ کے لیے مکہ معظمہ سے جلا وطن ہو کر ڈھائی پونے تین سو کی منزلیں طے کر کے مدینہ جا بسنا پڑا تھا اور بے رحمانہ سختیوں کی کوئی قسم ایسی نہ تھی جو اسے اور اس کے وفادار ساتھیوں کو جھیلنا نہ پڑی ہو۔ ساری مشکلات پر وہ اپنی معجزانہ ہمت و تدبیر سے غالب آیا۔ ملکوٹی اور لاہوتی قوتیں پہاڑوں کو اس کے سامنے پانی کرتی گئیں۔ اس نے اپنے پیچھے اپنے شاگردوں کی ایک جماعت ایک لاکھ سے اوپر کوئی سوا لاکھ کی چھوڑی اور عرب کے کوئی 10 لاکھ مربع میل پر وہ اپنی عادلانہ حکومت کا نقش قائم کر گیا۔ اس کی ہمہ گیر، بے نظیر اور جمال و جلال اور کمال سب کی جامع شخصیت

کے لیے ہم کو، آپ کو نہیں، یورپ کو آج تک اعتراف ہے کہ:
 ”وہ دنیا کے تمام انبیاء اور مذہبی شخصیتوں میں کامیاب ترین
 ثابت ہوئی۔“

The most Successfull of all prophets and
 religious personalities.

اس حوالہ کے لیے ملاحظہ کیجئے انسائیکلو پیڈیا برٹانیکا کے گیارہویں ایڈیشن کی
 جلد 15 صفحہ 898 اور اس کے لائے ہوئے لاجواب اور بیمثال خدائی کلام کے
 لیے بھی آج اسی یورپ کو اقرار ہے کہ اس سے زیادہ کثیر الاشاعت دنیا کے پردہ
 پر کوئی کتاب نہیں۔

The most widely read book in existence.

اس حوالہ کے لیے ملاحظہ فرمائیے اسی انسائیکلو پیڈیا کے اسی ایڈیشن کی اسی
 جلد کا وہی صفحہ۔ یہ خراج عقیدت منکرین کی زبان سے کس کے حصے میں آیا۔
 ”اللهم صلی وسلم وبارک علیہ“



عبدالمتقدر حیدر آبادی

”آج بطن آمنہ سے جناب عبداللہ کے فرزند سرور کائنات، فخر موجودات، نبی رحمت، نور رب للعالمین ہدی للعالمین، خاتم الانبیاء والمرسلین، برہان الہی، فاروق حق و باطن، کعبہ حرمین، قبلہ کونین، رسول الثقلین، حضرت محمد مصطفیٰ صلی اللہ علیہ وآلہ وسلم و اصحابہ وسلم و بارک تسلیما“ کثیراً کثیراً عالم روحانی سے جہان رنگ و بو میں تشریف لائے۔ عالم بالا میں غلغلہ تھا کہ رب کے چیتے، فخر بشر، سرتاج انبیاء، خاتم الرسل نے آج اس جہان کو اپنے وجود مسعود سے بابرکت فرمایا اور بطن آمنہ سے وہ نور ظاہر ہوا، جس نے آتش کدہ ایران ہی کو نہیں بلکہ ظلمت کدہ کفر کو بھی ٹھنڈا کر دیا۔ خشک و تر، شجر حجر، بحر و بر نے اس عظیم ہستی کی آمد پر صدیوں کے طویل انتظار کے بعد نوید ولادت باسعادت سے دلی راحت محسوس کی اور اس ”نئے مولود“ ابن عبداللہ و آمنہ کا اپنے اپنے رنگ میں خیر مقدم کیا۔“



پروفیسر عبدالرشید قمر

”اللہ تعالیٰ نے عالم انسانیت کو بے شمار نعمتوں سے نوازا ہے، جن میں یہ زمین، یہ آسمان، یہ پھولوں کی رنگینی، پھلوں کی شیرینی، لہلہاتے سبزہ زاروں کی تازگی و شگفتگی، باغ و راغ میں کھلے ہوئے حسین و دلکش پھولوں کی مسکراہٹ، خوش الحان پرندوں کی چچھاہٹ، یہ رات کے وقت آسمان پر خوبصورت ستاروں کی جھلماہٹ، سورج کی سنہری و روپیلی کرنوں کی جگمگاہٹ، یہ مست اور خراماں ہواؤں کی سرسراہٹ، بہار کی شادابی و دل فریبی، باد صبا کی اٹھیلیاں، پرکشش و دلکش کوسار کے مسحور کن مناظر، چلتے ہوئے پانی، صاف و شفاف ہستی ہوئی ندیاں، پچھتم سے اٹھتی ہوئی گھنگھور گھنائیں، زخار سمندر، آسمان سے باتیں کرتے ہوئے پہاڑ، یہ مشام جان کو معطر کرتی ہوئی ہوائیں، باد نسیم کے ہلکے ہلکے جھونکے، یہ باد بہاری خراماں خراماں، یہ گلہائے رنگا رنگ، موسموں کے تغیر و تبدل، بہار کی سحر آفرینی، چاندنی کا دل بھانے والا منظر، یہ تمازت آفتاب اور فصلوں کی نشوونما، پرفریب وادیاں، ان کے سینوں پر اگے ہوئے زرق برق سبزے، مناظر کوہ و دشت، انسان کی شکم پروری کے لیے یہ انواع و اقسام نعمت ہائے غیر مترقبہ شامل ہیں اور ان تمام نعمت ہائے گرانیماہ پر اپنا احسان نہیں بتایا اور اللہ تعالیٰ کی نعمتوں میں سب سے افضل اور سب سے اکمل نعمت حضور نبی کریم علیہ السلوٰۃ والسلام کی بعثت ہے اور اس نعمت بیکراں کی عظمت اور قدر و قیمت کا اندازہ اسی امر سے لگایا جاسکتا ہے کہ اس کے عطیہ پر اللہ تعالیٰ نے مومنوں پر احسان بتایا ہے۔

سورہ آل عمران میں فرمایا: ”بے شک اللہ تعالیٰ نے مومنوں پر بڑا احسان کیا جب کہ انہیں میں سے ایک عظیم الشان رسول مبعوث فرمایا جو انہیں آیات الہی پڑھ کر سناتا ہے اور انہیں پاک کرتا ہے اور کتاب حکمت کی تعلیم دیتا ہے۔“ تو

اب دیکھنا یہ ہے کہ وہ پاک و کامل و اکمل ہستی کتنی قد آور ہوگی اور اس کے سیرت و اخلاق کتنے ارفع و اعلیٰ اور حسین و جمیل ہوں گے جس پر تحسین و آفرین کے ڈونگرے برسائے جا رہے ہیں اور خود اللہ تعالیٰ ان کی تعریف کرتے نہیں سکتے۔ آئیے ذرا تاریخ کے آئینے میں جھانکتے اور آج سے چودہ سال پیشتر کے حالات کا جائزہ لیجئے جب کہ شجر زندگی کی ہر شاخ خشک ہو چکی تھی۔ تہذیب و تمدن کے پھول وحشت و درندگی کی بادِ سموم سے مر جھا چکے تھے۔ حسن و عمل کے زندگی بخش چشمے خشک ہو چکے تھے۔ زمین پر جو ہر انسانیت کی سر بلندی و شادابی کا کہیں نشان تک باقی نہ تھا۔ کشت مذہب و اخلاق کے حدود تو باقی تھے لیکن فصلیں بالکل اجڑ چکی تھیں۔ دنیا کسمپرسی اور زیوں حالی کا شکار تھی۔ جہالت اپنے شباب پر تھی۔ تاخت و تاراج کا یہ عالم کہ انسانیت اب تک ماتم کناں ہے۔ قتل و بلاکت اس قدر کہ کلیجہ منہ کو آ رہا ہے۔ وحشت و بربریت اور ظلم کی یہ کیفیت، دریاؤں کے دل ہوں تو دہل جائیں۔۔۔ پھاڑوں کے سینے ہوں تو شق جائیں، شرافت و شانستگی سر پیٹے سر بازار رقص کرتی ہوئی نظر آ رہی تھی۔ انسانی وقار، آزادی ضمیر، عزت نفس، شرم و حیا اور تمام اخلاق اقدار نیست و نابود ہو رہی تھیں۔ ہر سو کٹافیس اور کدورتیں سر اٹھائے ہوئے تھیں۔ ظلم و ناانسانی، خصامت و معاندت، مسابقت و مخالف، پریشانی و سراسیمگی اور خوف و ہراس کی گھنائیں فضائیں انسانی کو ہر سو محیط کیے ہوئے تھیں۔ قرطاس لکیتی پر تازعات و مناقشات اور دنگا فساد کے خوفناک اور گھمبیر سائے بکھرے پڑے تھے۔ فتنہ و شر کی قوتیں ہر سو اپنی حشر سامانیوں کے ساتھ دندناقی پھر رہی تھیں۔ بدکاری و بے حیائی، فحاشی و زنا کاری کا بازار گرم تھا۔ ذاتی اغراض و مقاصد کے افکار فاسدہ اور انسان باطلہ کی حکمرانی تھی۔ نفسیاتی خواہشات اور سفلی جذبات کی جلوہ نمائی تھی۔ قتل و نارت گری مشغلہ و معمول ٹھہری تھی۔ کہیں عورت و بچہ قتل بنی تھی تو

کہیں زر اور زمین قتل انسان کا سبب ٹھہرے تھے۔ عدل و انصاف کی توقع غنقا تھی۔ ہر گرگ کو برہ معصوم کی تلاش کا سماں تھا۔ ”تن ہمہ داغ داغ شد پینہ کجا کجا نیم“ کا عالم تھا۔ جنگل کا قانون تھا کہ طاقتور کمزور کا استحصال کر رہا تھا۔ زبردست زبردست کو ناک پنے چبوا رہا تھا۔ اخلاقی طور پر پستی اس حد تک تھی کہ جنم لینے والی بیٹیوں کو زندہ درگور کر دیا جاتا تھا۔ سیاسی طور پر دنیا انتہائی بد حالی اور معاشی انحلال کا شکار تھی۔ کہیں آگ بجتی تھی، تو کہیں اپنے ہی ہاتھوں کے تراشے ہوئے بتوں کی پرستش ہوتی تھی۔ کہیں کو اکب پرستی کا چرچا تھا تو کہیں مویشی چرانے پہ جھگڑا تھا۔ کہیں گھوڑا آگے بڑھانے پہ تازعہ تھا، قییش، عیش کوشی، سہگل انگاری، اور دیوانگی کا ہر سو دور دورہ تھا۔ غرض جس تھی، جلن تھی، گھٹن تھی، آہ و بکا، چیخ و پکار، گریہ و زاری تھی، انسانیت مفضوب و معتب ٹھہری تھی، مظلوم و بے حس تھی، اخلاقی انحطاط، جور و ستم اور ظلم و استبداد کے پنجرے میں قید تھی۔ رہائی کے لیے عازم و کوشاں ہوتی، ہاتھ پاؤں مارتی، تنگ و دو کرتی تو دار و گیر اور کشمکش رہائی میں، آہنی پنجرے کی سلاخوں سے ٹکرانے کے جسم زخموں سے چور چور اور دل داندار و نگار اپنی بے کسی کا رونا روتی، بلکتی، آہ و فغاں کرتی، لیکن ”نہ جائے ماندن نہ پائے رفتن“ کا سماں تھا۔ فریاد کرے تو کس سے اور روئے، تو کس کے سامنے، کوئی پرسان حال نہ تھا۔ کوئی مونس و غنوار نہ تھا، کوئی درد آشنا نہ تھا، جس سے دل کا دکھڑا کہہ کر اپنی بھڑاس نکال سکے اور با آواز بلند چیخ چیخ کر پکار رہی تھی۔

کوئی ایسا اہل دل ہو کہ فسانہ محبت
میں اس کو سنا کے روؤں وہ مجھ کو سنا کے روئے
(حفیظ جالندھری)

سینہ خواہم شرح شرح از فراق
 ماہویم اور شرح درد اشتیاق
 (مولانا روم)

حال شب ہائے مرا بچو منے داند و بس
 تو چہ دانی شب سونتگاں چوں گذرد
 (شیخ سعدی شیرازی)
 نہ بھاگا جائے ہے مجھ سے نہ ٹھہرا جائے ہے مجھ سے
 (ناب)

بے یار و مددگار دم کھٹتے پھر بیٹھ جاتی۔ کوئی چارہ کار نہ تھا۔ پھر ”رودوں دل کو
 کہ پیڑوں جگر کو“ کا درد شروع کرتی اور ساتھ ہی یہ بھی کہتی ہے
 ذلت کا جینا ہے تو موت اچھی ہے جینے سے
 اور پھر خالق کائنات سے التجا کرتی اور کہتی ہے

اس قید کا الٰہی دکھڑا کے سناؤں
 ڈر ہے بیس قفس میں میں غم سے مر نہ جاؤں
 (اقبال)

جب کچھ بن نہ پڑتا، کوئی صورت نظر نہ آتی تو پھر صیاد گمراہ انسان سے گویا
 ہوتی، فریاد کرتی، اس کے پاؤں پڑتی، بے انتی کرتی اور کہتی ہے۔
 آزاد مجھ کو کر دے اور قید کرنے والے
 میں بے زباں ہوں قیدی تو چھوڑ کر دعا لے
 (اقبال)

پریشانی مزید بڑھے جاتی۔ افاقے کی بجائے مرض میں مزید بڑھاوا ہوتا۔ کوئی بر
 نہ آتی۔ جب کوئی جز اپنے کل سے بچھڑ جائے، راہ مستقیم سے بھٹک جائے تو اسے
 کسی کل بھی چین میسر نہیں آتا۔ اپنے مرکز سے دوری اور کج روی اس کی

پریشانیوں اور بے قراریوں میں یونہی اناذہ کیا کرتی ہے۔ اس فلسفے کو برگزیدہ ہستیوں نے یوں بیان فرمایا ہے۔

تا مرا از نیتان بریدہ اند از نصیرم مرد و زن نالیدہ اند
(دلانا روئی)

جب سے چمن چھٹا ہے یہ حال ہو گیا ہے
دل غم کو کھا رہا ہے، غم دل کو کھا رہا ہے
(اقبال)

کہتے ہیں کہ خدا کے حضور دیر ہے، اندھیر نہیں۔ بالآخر جبر و استبداد اور مصائب و شدائد کی پکی میں پستی، سکتی اور بلکتی انسانیت کی سنی گئی۔ رب ذوالمنن، اللہ رب العالمین رحمٰن رحیم کا حساب کرم زندہ امیدوں اور تابندہ آرزوؤں کی ہزاروں بنتیں اپنی آغوش میں لیے ربیع الاول کے مقدس مہینے فاران کی چوٹیوں پر جموم کر آیا اور بارائین کی مبارک وادیوں میں کھل کر برسا۔ انسانیت کی مرجھائی کھیتیاں لہلہا انھیں۔ اخلاق و تمدن کے پرشمرہ پھولوں پر پھر سے بہار آگئی۔ عمرانیت و حدنیت کے سبزہ پامال میں نزہت و لطافت پیدا ہو گئی۔ اعمال صالحہ کے خشک چشمے حیات تازہ کی جوئے رواں میں تبدیل ہوئے۔ طغیانی و سرکشی کی بادِ سموم، عدل و احسان کی جاں بخش نسیم سحری میں بدل گئی۔ فضائے عالم مسرتوں کے نغموں سے گونج اٹھی۔ انسان کو نئی زندگی اور زندگی کو نئے ولولے عطا ہوئے۔ آسمان نے جبکہ کر بصد ہجر و نیاز زمین کو مبارک باد دی کہ تیرے بخت نے یاوری کی اور تیرے خوش نصیب ذروں کو اس ذات اقدس و اعظم نور مجسم کی پابوسی کی سعادت نصیب ہو گئی۔ جو عالم موجودات کے سلسلہ ارتقاء کی آخری کڑی ہے، جس سے شرف انسانیت کی تکمیل ہو گئی جو بخشد تعالیٰ علم و بصیرت کے اس افق اعلیٰ پر جلوہ فرما ہے، جہاں عقل و عشق، ناسوت و لاہوت، اور وہ قوسین کی طرح آپس میں

ملے ہیں جو دانش روحانی اور حکمت برہانی کے اس مقام بلند پر فائز ہے جہاں غیب و
 شہود کی وادیاں دامن نگاہ سمت کر جاتی ہیں۔ وہ آنے والا آگیا جس کی آمد، ملکیت
 و قیصریت کے لیے پیغام فنا تھی۔ مجوسی ایران کے آتش کدوں کی آگ ٹھنڈی پڑ گئی
 کہ اب انسانی تصورات کی دنیا نار کی جگہ نور سے معمور ہو گئی۔ دنیا سے باطل کی
 تاریکیاں دور ہو گئیں کہ آج اس آفتاب عالمتاب کا طلوع ہوا، جس کے بھیجنے والے
 نے اسے جگہ گاتا چراغ کہہ کر پکارا، جس کے نور سے صحرائے حجاز کے ذرے جگہ جگہ
 اٹھے۔ بلد امین کی گلیوں کا نصیبہ جاگا کہ آج اس آنے والے کی آمد آمد تھی جس
 کی طرف جبل متین پر حضرت نوح نے ارشاد کیا تھا اور جسے کوہ زیتون پر حضرت
 مسیح نے اپنے خواربوں کی وجہ تسکین خاطر بتایا تھا۔ جس کی بشارتیں وادی کوہ طور
 سینا میں بنی اسرائیل کو دی گئیں تھیں اور جس کے لیے دشت عرب میں حضرت
 خلیل اللہ اور ذبح اللہ نے اپنے خدا کے حضور دامن پھیلایا تھا۔ وہ آنے والا آیا،
 اس شان زیبائی و رعنائی سے آیا کہ زمین و آسمان میں تنہیت کے غلغلے بلند ہوئے،
 مجبور و مقمور اور گم گشتہ راہ انسانیت پر خدائے بزرگ و برتر کو رحم آیا۔ انسانیت کو
 چارہ گر مل گیا، اس کے دکھوں کا مداوا کرنے والا مل گیا، اس کے زخموں اور گھاؤں
 پر پھاپا رکھنے والا میسر آ گیا۔ اس کے دکھ درد بانٹنے والا مل گیا، اس کی تکلیف کا
 ازالہ کرنے والا مل گیا، اسے مسیحا نفس مل گیا، جس نے اسے نئی زندگی بخشی، اس
 کی چینوں اور سسکیوں کا معالج مل گیا۔ غریبوں کا مولیٰ اور بے کسوں کا بچا و ماویٰ مل
 گیا۔ آپ کی تعلیم و تربیت نے انسانیت کی قدریں بدل دیں، معاشی و معاشرتی،
 اخلاقی و سیاسی، دینی اور ملی روایات کو پست معیار سے اٹھا کر ایک بلند معیار بخشا۔
 آپ کی نظر کیسیا اثر نے درندوں کو فخر اور دوراں بنایا۔ گذریوں کو سلطان عالم بنایا،
 وحوش و بہام کو انسان بنایا۔

یا تو نے صحرا نشینوں کو یقین نظر میں، نبی میں، ان سحر میں

طلب جس کی صدیوں سے تھی زندگی کو وہ سوز اس نے پایا انہی کے بکر میں
(اقبال)

قریباں جاؤں آفتاب نبوت، متاب رسالت، پیکر تسلیم و رضا، محرم اسرار حرا،
شاہ دین، حضور سید المرسلین، خاتم النبیین کے جو زہد و قناعت، رشد و ہدایت،
رافت و رحمت، صدق و دیانت، سخاوت و شجاعت، صبر و استقامت، شفقت و
محبت، مہمان نوازی و خدمت، ایثار و مروت، تقویٰ و طہارت، خوش خلقی و اخوت
اور شرافت و صداقت کے پیکر تھے۔ آپ میں حلم و سخاوت ابراہیم، صدق
اسماعیل، شکر داؤد و سلیمان، صبر ایوب، حسن یوسف، معجزات موسیٰ، مناجات
زکریا، دم عیسیٰ سبھی یکجا ہو گئے تھے اور اگر میں یہ کہوں تو بے جا نہ ہو گا کہ۔
حسن یوسف، دم عیسیٰ، ید بیضا داری، آنچہ خوباں ہمہ دارند تو ثنا داری
بعد از خدائے بزرگ توئی قصہ مختصر



سید عطا الرحمن جعفری

”سلام ہو مکہ کے شہر یار پر

سلام ہو ہادی برحق پر

فرشتوں کی پیش گوئی قریب تھا کہ پوری ہو جائے اور کائنات انسانیت کی جہین نورانی پر فساد فی الارض کا داغ لگ جائے۔ باغ رشد و ہدایت کو سرکشی اور ہلاکت کی خزاں نے اس بری طرح لوٹ لیا تھا کہ اس کی کامل تباہی کا اندیشہ پیدا ہو گیا تھا۔ شیطان اپنا تخت دنیا کے چاروں کونوں پر بچھا کے اس طمطراق کے ساتھ بیٹھا تھا کہ خیال ہوتا تھا کہ قیامت تک اس کو جنبش نہ ہوگی۔ الغرض ایسے حال میں *ظہر الفساد فی البر و البحر* کی حقیقت تمام روئے زمین پر طاری تھی، رحمت الہی جوش میں آئی انی اعلم ما لا تعلمون کے ارشاد ربانی نے غیرت کی کروٹ بدلی اور عمد رسالت کا طاہر و مطہرہ چشمہ پوری قوت کے ساتھ مکہ معظمہ سے پھوٹا، جہین انسانی سے داغ معصیت دھل گیا۔ رشد و ہدایت کا اجزا ہوا باغ سیراب ہو کر لہلہا اٹھا۔ شیطان کا تخت خس و خاشاک کی طرح بے کر ہلاک ہو گیا اور امن و امان کی لم بزل حکومت دنیا میں قائم ہو گئی۔ یعنی ماہ ربیع الاول میں عین موسم بہار میں دو شنبہ کے روز جگر گوشہ آمنہ، شام حرم، حکمران عرب، فرماں روائے شہشاہ کونین عالم اقدس سے عالم امکان میں تشریف فرمائے عزت و اجال ہوئے۔

اللہم صلی علی سیدنا و مولانا محمد و علی الہ و اصحابہ وسلم
سن قمری کے حساب سے آج اس روح پرور اور دلکش واقعہ کو تقریباً چودہ سو سال سے زائد گزر چکے ہیں۔ اس کے بعد کائنات کی چشم پیرانہ سال نے اس قدر دل فریب اور محبوب منظر نہیں دیکھا اور نہ اب دیکھے گی۔ اس لیے کہ حضرت رسالت ماب صلی اللہ علیہ وسلم کی تشریف آوری سے خدا کی نعمتیں کمال

کو پہنچ گئیں۔ دین مکمل ہو گیا، شریعت پر تکمیل کی مرلگ گئی۔ نبوت کے خزانوں کے دروازے پوری طرح کھول کر اور اس کی تمام دولتیں نچھاور کر کے اس کے دروازے بند کر دیے گئے اور اب قیامت تک کوئی شخص یہ ادعا لے کر نہیں آئے گا کہ میں خدا کی طرف سے فرستادہ ہوں، آؤ اور مجھ پر ایمان لاؤ۔ اب رشد و ہدایت کا ایک ہی دروازہ ہے، اب رضاء الہی کے حصول کی ایک ہی راہ ہے اور اب نجات و فلاح کا ایک ہی راستہ ہے۔ اس لیے ہدایت پانا آسان ہو گیا ہے اور نجات پانا آسان بنا دیا گیا ہے۔ مینائے نبوت کے منہ پر مرلگ دی گئی ہے۔ اگر حضور صلعم کے بعد جدید انبیاء کا سلسلہ قائم رہتا تو دین ٹکڑے ٹکڑے ہو جاتا۔ امت محمدیہ کا شیرازہ بالکل بکھر جاتا۔ ملت اسلامیہ مختلف انبیاء کے پیروؤں میں تقسیم ہو کر رسول اکرم سے دور جا پڑتی۔ اس لیے کہ انبیاء کی آمد ایک بڑا امتحان ہے اور قومیں ہمیشہ مومنین اور کافرن میں تقسیم ہو جایا کرتی ہیں لیکن اللہ کو منظور یہ تھا کہ اب محمد ہی کا تخت اجلال دنیا پر بچھایا جائے۔ ہدایت کی بھیک اسی کے در سے مانگی جائے۔ بہشت کے دروازوں کی کنجی اسی سے طلب کی جائے۔ رضائے خداوندی اسی کے ذریعہ تلاش کی جائے۔ اس لیے حضور صلی اللہ علیہ و سلم پر نبوت کاملہ کا نزول فرما کر انبیاء کا مزید سلسلہ بند کر دیا۔



چوہدری غلام جیلانی (بی۔ اے)

”یہ لوگ کہاں جا رہے ہیں؟“

جب کہ سورج آسمان کے وسط سے نیچے ڈھسک رہا ہے اور فرات کی روپیلی لہروں پر ڈھونگے اور مچھوے نرم ریشم کی مانند تیر رہے ہیں۔ بابل کی گلیوں سے روشن چروں والے لوگ باہر نکل رہے ہیں اور اس کی شاہراہوں کی خوش آہنگ آبادی اپنے پیچھے ایک سناٹا بکھیرتی چلی جا رہی ہے۔ عورتیں فرات کے ٹونٹے اور دریائی چاندنی کے زیور بننے کھکھکلاتی جا رہی ہیں۔ نوجوانان بابل ریشمی عبائیں اوڑھے ان کی طرف کھنکیوں دیکھ رہے ہیں۔ سب ایک ہی حرکت کے ساتھ جا رہے ہیں۔ گلیوں سے باہر، بازاروں سے باہر، شاہراہوں سے باہر، باہر فرات کے کنارے، کھلے میدان میں، جہاں بابل کا سالانہ جشن اپنا خراج مسرت ان سے وصول کرے گا۔ اس دن عورت مرد کا انتخاب کرے گی اور مرد عورت کا۔ چاندنی کا ایک سکہ ہی کافی ہوگا اور مطلوب طالب کی جھولی میں ہوگا۔ دریائی سرکنڈے کی بانسری کے نغے فضا کے دوش پر تیر رہے ہوں گے۔

”لے لو شب فردوس کے پھول، اگر تمہاری محبوبہ فرقت میں روتی اور ہنگام وصل ہستی ہے تو نجم شب اس کے لیے مناسب ہے اور اگر وہ تمہارے بازوؤں میں آنسوؤں کے موتی پروتی ہے تو بال قلب اس کو بحال کر دے گا۔“

بوڑھے پھول فروش نے ایک نوجوان کو دیکھا جو ایک نازنین کی طرف کھنکی باندھے دیکھ رہا تھا۔ وہ چیپٹ کر اس کی طرف بڑھا۔ ”آنکھوں کی ٹھنڈک جوان، اگر تمہاری محبوبہ ان دونوں صفات سے ماری ہے تو فغان سحر لے لو۔“

بوڑھے کی خوشامد آمیز مسکراہٹ اس کی آنکھوں تک پھیل گئی۔ نوجوان نے زمین پر تھوکا اور اس کی طرف دیکھے بغیر چل دیا۔

کھلے میدان میں انسانوں کا بو قلموں ہجوم متحرک تھا۔ شمس دیوتا کی قربان گاہ

کی طرف اچھوتے نیل ہانگے جا رہے تھے، جن کے سفید چمڑے سورج کی طلائی تابش سے سرخ ہو رہے تھے اور قریان گاہ پر شمس دیوتا اس خون کو غضب کی نگاہوں سے دیکھ رہا تھا جو نرم گردنوں کی نسیبوں سے رتے رتے ایک ندی کی شکل میں بننے لگا۔ اس کا چہرہ ابھی تک متمنا رہا تھا۔ قریان گاہ کے پیچھے بائلی راہب لمبی لمبی عبائیں پہنے اپنی جھولیوں میں دریائی پھولوں کے ڈھیر لیے مقدس راگ گا رہے تھے۔ ان کی طویل گھنٹھریالی لٹیس ان کے شانوں پر سانپوں کی طرح بل کھا رہی تھیں اور لمبی داڑھیاں فرات کی لہروں کی طرح لہرا رہی تھیں۔ ان کے سر مذہبی جنون اور سرگشتگی سے بید مجنوں کی طرح کانپ رہے تھے اور سینے کی پتلی لیکرس ان کی پیشانیوں سے پاڑی چشموں کی طرح پھوٹ رہی تھیں۔ ان کی لرزتی ہوئی ہم آہنگی فضا میں مکھیوں کی بھنبھناہٹ کی طرح پھیل رہی تھی۔

ڈونگے اور مچھوے پانی پر دو شیزہ کی آوارہ آنکھوں کی طرح تیر رہے تھے اور باہل کے میناروں کے سائے خاکی زمین کو چوم رہے تھے۔

”مجھ کو سن دیوتا کی قسم، میں اپنا پہلا بچہ اس کی نذر کر دوں اگر وہ آہو چشم مجھے مل جائے“ ایک گھنی مونچھوں والا اپنے ساتھی سے کہہ رہا تھا۔

”صرف ایک شب کے عوض میں اس کے گیسوؤں کے ڈنگ سے اپنی جان دینے کو تیار ہوں۔ صرف ایک شب کے عوض، شام کی پہلی سیاہ دھاری سے سحر کی پہلی سفید دھاری تک“ دوسرے نے آہ سرد بھر کر کہا۔

ہجوم شہر سے مکڑیوں کی طرح نکل رہا تھا اور باہر کی طرف جا رہا تھا۔ ہجوم پاڑیوں کے بل دار راستوں سے چیونٹیوں کی طرح اتر رہا تھا اور باہر کی طرف جا رہا تھا۔ ہجوم مرغزاروں اور وادیوں سے تیزوں کی طرح اڑتا آ رہا تھا اور باہر کی طرف جا رہا تھا، جہاں فرات کا دیوتا عقیدت کے پھول قبول کر رہا تھا۔ پانی کے کنارے امیدوں بھرے ہاتھ اپنی بھینٹیں لیے پھیلے ہوئے تھے۔ پانی کی لہر جو نسلی آتی، ہاتھوں سے پھول چھوٹ جاتے اور دیوتا منہ پھاڑ کر انہیں نگل لیتا۔ یکایک

ایک دردناک چیخ اٹھی اور ایک عورت سسکیاں بھرتی ہوئی پیچھے ہٹ گئی۔ اس کے پھول کیچڑ میں دھنسنے رہ گئے اور موج ایک کف آلود سرسراہٹ کے ساتھ لوٹ گئی۔

”ابھاگئی۔“

عورت کے شانے پر ایک مضبوط ہاتھ پڑا۔ اس نے آنسوؤں سے لبریز آنکھیں اٹھا کر دیکھا۔ اس کے پیچھے فرات دیوتا کا راہب کھڑا تھا۔ اس کا سر منڈا ہوا تھا اور اس کی چاند دھوپ میں چمک رہی تھی۔

”تم بیوہ ہو؟“

”ہاں مقدس باپ“ اس نے ہونٹ چباتے ہوئے جواب دیا۔

”تم معبد میں کتنے برس رہ چکی ہو؟“

”دو برس۔“

”تمہارا وہی ٹھکانہ ہے۔“

عورت نے پلو میں منہ چھپا لیا لیکن اس کی سسکیاں اس کے بھنچے ہوئے ہونٹوں سے کھسک گئیں۔ اس کا چہرہ گلاب سے لالہ بن گیا۔ اس کا جسم فرات و دجلہ کے مقدس پانیوں سے دھلا ہوا تھا۔ جو نہی وہ چلی، راہب کی آنکھیں چمک اٹھیں۔ گویا ہوس کی پننگاری سے۔

سورج پہاڑیوں کے پیچھے چھپ رہا تھا اور بابل کے میناروں کے سائے فرات کے کناروں کو چھوڑ رہے تھے۔ میدان میں مشعلیں رات کی لاتعداد آنکھوں کی طرح روشن ہو رہی تھیں اور انتخاب کی مختصر عورتیں کنروں سے گلی کھڑی تھیں۔ قہقہے اور گیت فضا میں تھر تھری پیدا کر رہے تھے۔ بابل مکمل شانے میں کھڑا تھیر سے اس میدان کی طرف دیکھ رہا تھا جہاں اس کا سارا شوق منتقل ہو چکا تھا۔ صرف ایک جواں سال لڑکا تھا جو مکانوں کے سایوں کی آڑ لیتا ہوا اس کی تنہا و سنسان گلیوں میں گھوم رہا تھا۔ وہ معبد عظیم کے سامنے رک گیا جس کے اندر

ایک صد ایک طلائی بتوں کے سامنے مقدس آگ کے شعلے سرگوشیاں کر رہے تھے اور اس کے ستونوں کے درمیان عنبر و عیبو اور خوشبودار عود کی لپٹیں چکر لگا رہی تھیں۔ وہ بے دھڑک اس بت کے سامنے جا کھڑا ہوا جو سب بتوں کے وسط میں تھا اور اپنی ہیئت و حجم سے ان کا سردار معلوم ہو رہا تھا۔ اس نے لڑکے کی اس جسارت آمیز گستاخی پر اسے اپنی سرخ زمردی آنکھوں سے گھورا۔ لڑکا بدستور بے خوف اس کی اور اس کے ننھے منے چیلے دیوتاؤں کی طرف دیکھتا رہا جن کے طلائی جسموں پر مقدس شعلوں کے سائے زیر و بم کھیل رہے تھے۔

”تم مجھے کائنات اور اس کے اندر بسنے والی زندگی کی حقیقت سے آگاہ کر سکتے ہو؟ یہ سب راز کیا ہے؟“

بڑے دیوتا نے حیرت سے اس کی طرف دیکھا۔ اس سے پہلے کبھی کسی نے ایسا سوال نہ کیا تھا۔ ہمیشہ لوگ آتے، سر جھکائے ان کی حمد و ثناء کرتے اور گزر گزرا کر اس کے سامنے اپنی پوشیدہ آرزوئیں ظاہر کر کے چل دیتے۔ کبھی کسی نے آنکھ اٹھا کر اس کی طرف دیکھنے کی جرات نہ کی تھی۔ پھر یہ کون تھا؟ جو اس کی آنکھوں میں آنکھیں ڈال کر اس سے یہ سوال پوچھ رہا تھا اور اس کے علم کی گہرائی جانچ رہا تھا۔ بڑے دیوتا کی آنکھوں کی سرخی، جلوں کی مانند گہری اور چمکدار ہو گئی۔

”تم مجھے انسانی خلقت کا راز بتا سکتے ہو؟“

تسوار کے قبضے پانی کی موجوں کی طرح اچھلے۔ اب کے دوسرے دیوتاؤں کے کان بھی کھڑے ہو گئے۔ یہ کس طرح ممکن تھا کہ ایک گستاخ اور منہ پھٹ لڑکا ان سے ایسے سوالات پوچھے جن کا خود انہیں بھی سان و گمان نہ ہوا تھا۔

”تم مجھے بتاؤ گے یا نہیں؟“ لڑکے نے تلخ لہجے میں پوچھا۔ ”کتنے عرصے سے میرا دل بے قرار ہے کہ میں معلوم کروں کہ یہ سب شور کیسا ہے؟ میری آنکھیں گھومتی ہیں اور اپنے گرد رنگوں کی قوس قزح اور صورتوں کی بوقلمونی دیکھتی ہیں۔“

میوے کان صورت کے تال و تناسب سے بھر جاتے ہیں۔ وہ کیا ہے جس سے ان میں شیرینی و تخی پیدا ہو جاتی ہے۔ یہ عالم آہنگ و رنگ! مجھ کو بتاؤ یہ کیا ہے کہ جب میں آنکھیں موند لیتا ہوں تو میرے اندر کی دنیا ہفت رنگ کی کھلی کی طرح کھل جاتی ہے جس سے نفوس کے سوتے پھوٹ پتے ہیں اور رنگ برنگ کے پھول بار کا دامن تھامے نمودار ہو جاتے ہیں لیکن جب اس طرف سے بھی توجہ نہتی ہے تو کیا ہے؟ کچھ بھی نہیں رہتا! کیا یہ سب کھیل کسی کی کامل توجہ کا نتیجہ ہے یا یہ ایک وسیع مرض کا بوس ہے جو سب جانداروں کو احاطہ کیے ہوئے ہے؟ میں نے ستاروں کی قدیلوں کو گم ہوتے دیکھا، سورج کی طشت کو افق میں ڈوبتے دیکھا اور چاند کے نقرئی حسن کو سورج کی تہرانی کے سامنے فق ہوتے دیکھا۔ کیا یہ سب جلال و جمال کی آنکھ چھولی ہے؟ مجھ کو بتاؤ یہ سب کچھ کیا ہے؟ میں تم سے پوچھ رہا ہوں، جس کے سامنے بابل کے ان گنت لوگ اپنی آرزوؤں کو دل کے طشت میں لے کر آتے ہیں۔ میری مشکل بھی حل کر دو۔“

بڑے دیوتا کی زمردی آنکھوں میں شعلے کانپ رہے تھے۔ ننھے منے دیوتا ساکن کھڑے۔ اپنے سرخیل کی بے بسی اور لڑکے کی جسارت پر متعجب ہو رہے تھے۔ آگ میں عجیب قسم کی بے چین سرسراہٹ پیدا ہو رہی تھی۔ اس کے شعلے لاقعدا، اثر دہوں کی زبانوں کی طرح لپک رہے تھے۔

”اگر تم میرے سوالات کا جواب نہ دو گے تو میں تم سب کے سر پھوڑ دوں گا۔“ یہ کہتے ہوئے اس نے اپنی آستین سے ایک کھلاڑا نکالا جس کا پھل آگ کی روشنی میں چمک اٹھا۔

باہر سے قہقہوں کا شور اٹھا۔ بڑے دیوتا کی آنکھیں خوف سے بے نور ہو گئیں اور ننھے منے دیوتاؤں کے رونگٹے کھڑے ہو گئے۔

”کوئی جواب نہیں تو پھر میں تم سب سے باغی ہوں۔ سن لو میں تم سب سے اور تمہارے بنائے ہوئے جہان سے باغی ہوں۔“ یہ کہہ کر اس نے ایک سر۔

سے دیوتاؤں کی گردنیں اتارنا شروع کر دیں۔ انسانی زندگی کو گمراہ کرنے سے بہتر ہے کہ تم نابود ہو جاؤ۔ اگر تم میں بدلے کی جسارت ہے تو اپنی تمام قوتیں لے آؤ اور مجھ کو جو سزا دے سکتے ہو دو۔ ایک۔ دو۔۔۔۔۔ تین۔۔۔۔۔ چار۔۔۔۔۔

سوائے بڑے دیوتا کے، جس کی آنکھوں کی چمک بالکل ہی زائل ہو چکی تھی، اس نے سب کے سر اتار دیے۔ پھر اس نے اس کی آنکھوں میں آنکھیں ڈال کر کہا ”تمہیں اس کے ذمہ دار ہو چونکہ تم میرے سوالوں کا جواب نہ دے سکے، اس لیے مجھ کو یہ کام کرنا پڑا۔“ یہ کہتے ہوئے اس نے اس کے کندھے پر کھلازا رکھ دیا۔

صبح کے وقت لڑکا پڑا گیا۔ ایک جزام زدہ بڑھیا، جو جشن باہل میں شریک نہ ہو سکی تھی، نے اس کو معبد سے نکلنے دیکھ پایا تھا۔ باہل میں غم و غصہ کی لہر دوڑ گئی۔ ہر آنکھ غضب سے شرربار ہو رہی تھی۔ ان کے خداؤں کی بے حرمتی؟ آسمان کیوں نہ ٹوٹ پڑا، زمین کیوں نہ پھٹ گئی۔ یکے بیکے شہر تلواروں کی چمک اور بھالوں کی نوکدار انیوں سے بھر گیا۔ جوش و غضب کے نعرے لگنے لگے۔

بڑے راہب نے غضبناک نگاہوں سے اس کی طرف دیکھتے ہوئے پوچھا ”لڑکے تم نے یہ کام کیا ہے؟“ ہیکل کے اندر چھوٹے بتوں کے سر ٹوٹے ہوئے ناریلوں کی طرح بکھرے پڑے تھے۔

”نہیں یہ تو بڑے دیوتا کا کام ہے۔ اس سے پوچھو جس کے کندھے پر کھلازا ہے۔“

”کبھی بت بھی بول سکتے ہیں؟“ مقدس راہب نے جنبلا کر کہا۔

لڑکے نے طنز آمیز نگاہوں سے بوڑھے راہب کی طرف دیکھا۔۔۔ وہ دفور اضطراب سے اپنے ہونٹ چبا رہا تھا۔ ”پھر تم انہیں پوچھتے کیوں ہو؟ اگر وہ تمہارے سوالوں کا جواب بھی نہیں دے سکتے۔“ راہب کی زبان بتوں کی مانند

گنگ ہو گئی۔

وہ بھی اس کے سوالوں کے جواب نہ دے سکا۔ غضبناک جہوم یہ گستاخانہ رویہ برداشت نہ کر سکتا تھا اور انہوں نے اسے آگ میں زندہ پھینک دیا لیکن وہ بھی راہب اور اس کے خداؤں کی طرح بے بس ہو کر ٹھنڈی پڑ گئی۔ اس کے بعد اس لڑکے نے، جس کا نام آئندہ نسلوں نے ابراہیمؑ بنا، اپنے خدا کا ایک الگ مسکن وادی غیر ذی زرع میں لا بنایا کیونکہ اس کا خدا آبادیوں سے زیادہ تروریوں میں بستا تھا۔ یہ معبد ایک سادہ اور کچا مکان تھا جس کی چار دیواری قد آدم سے بڑھی نہ تھی۔ وہاں عود و عیبو اور لوبان نہ سلگتے تھے کیونکہ اس کا خدا تکلف پسند نہ تھا۔ وہاں کوئی رسم و آئین نہ تھا، وہاں کسی قربان گاہ اور بھینٹ کی ضرورت نہ تھی کیونکہ اس کا خدا صرف دلوں کی نیاز قبول کرتا تھا۔

جب عالم انسانی میں وہ مرکز تیار ہو رہا تھا، ابراہیمؑ معمار کا کام کر رہا تھا اور اسمعیلؑ مزدور کا۔ باپ بنیاد چن رہا تھا، بیٹا اس کے لیے مواد مہیا کر رہا تھا۔ جب دیواریں مکمل ہو چکیں تو باپ نے مسکرا کر بیٹے کی طرف دیکھا، اس کا نور اس کے سینے میں جاگزیں ہوا۔ پھر یعقوب و یوسف میں، پھر وہ نور کوہ سینا پر چمکا اور اس کے بعد اسی نور کی مشعل لیے ایک واعظ بے نوا بیت المقدس کی گلیوں میں گھوم رہا تھا۔

اس کے بعد وہ نور کدھر جائے گا۔

(۲)

یہی سوال تھا جو احوبہ کے فکر پر مسلط تھا۔ اس کا معلم بوڑھا منجم اپنی آنکھوں پر ہاتھ سے سایہ کئے ستاروں کی طرف دیکھ رہا تھا، جو بیت المقدس کے گرم آسمان پر بہار کے سفید پھولوں کی طرح بکھرے ہوئے تھے۔ اس کی بیضوی آنکھیں ستاروں کے ازدحام میں مضطربانہ گھوم رہی تھیں۔ احوبہ کھڑی کھڑی تھک گئی۔ اس نے محسوس کیا گویا اس کی پنڈلیوں میں سوئیاں سی چبھ رہی تھیں۔ ۵۱

رصد گاہ کے کٹھنوں سے ٹیک لگا کر کھڑی ہو گئی۔ اس کی آنکھیں اندھیرے میں بھی یسوع ناصری کے کلیسا کی بلند صلیب دیکھ سکتی تھیں۔ وہ بوڑھے منجم کی طرف ایک بیک جھنجھلا کر مڑی، جس کی نگاہیں ستاروں کے جھرمٹ میں بدستور ابھی ہوئی تھیں۔

”اے حکمت کے باپ تم کیا دیکھ رہے ہو؟“

اس کا بے گوشت ہاتھ اٹھا اور خود بخود داڑھی پر پھرنے لگا۔

”وہ دو نئے ستارے۔۔۔۔۔ وہ یقیناً سیارے نہیں۔ ان کی روشنی اتنی تیز“

صاف اور مستعد“ وہ بڑبڑایا، گویا اپنے آپ سے کچھ رہا تھا۔

احوبہ نے اس کے الفاظ سن لیے لیکن اس نے اپنے سوال کو پھر دہرایا۔ اس کے بالوں میں گندھی ہوئی کلیوں کی ہلکی ہلکی خوشبو رات کی گرمی میں تحلیل ہو رہی تھی۔ وہ بے اختیار آنکھیں موند لینا چاہتی تھی۔

”ہو ہو ہو“ بوڑھے نے اپنے گھٹے ہوئے سانس کو آزاد کیا۔ ”یہ دو ستارے

اس سے پہلے آسمان پر نہ تھے۔ عجیب بات ہے۔ سمیہ چراغ اور کتاب لاؤ۔“

”کون سے ستارے حکیم السموت؟“

”وہ دیکھو“ اس نے اپنی انگلی سے اس کی طرح اشارہ کیا جہاں سلیمان کے

نابور ہیکل کی یاد میں ایک پہاڑی رہ گئی تھی، اس کے عین اوپر دو ستارے چمک

رہے تھے۔ کسی مقدس فرشتے کی آنکھوں کی طرح مستعد یا نوپید غزالی کی آنکھوں

سے مشابہ۔۔۔۔۔

صبح خادمہ زیتون کا چراغ اور چرمی کتاب لیے آگئی۔ اس کے چہرے کی

سیاہی زیتون کی سفید روشنی میں اور بھی گہری ہو گئی۔ ”تو تو شیطان کی کتیا

دکھائی دیتی ہے۔“ احوبہ نے مسکراتے ہوئے کہا۔

بوڑھا منجم اپنی کتاب کے عتیق صفحات الٹ پلٹ رہا تھا۔ وہ کچھ دیکھتا، کچھ

پڑھتا، پھر آسمان کی طرف نگاہ اٹھا لیتا۔ احوبہ اس کی لمبی سفید داڑھی کی طرف

دیکھ رہی تھی جو اس کے عمائے کے عین نیچے سینے تک لٹک رہی تھی۔ اس کی پھیلی ہوئی گھنی بھنویں اس کی آنکھوں پر کھجور کی چھتریوں کی طرح سایہ کر رہی تھیں۔ اس کا سفید جبہ اس کے نحیف جسم پر مانگے مانگے لباس کی مانند ڈھیلا ڈھالا لٹکا ہوا تھا۔

”اس کی سمت؟“ وہ ایک بیک چلا اٹھا۔

وہ ستاروں کی طرف ایسے دیکھ رہا تھا گویا کسی کو طوفان کے آثار نظر آ جائیں۔ اس کی پتلیاں پھیل گئیں۔ دیئے کی سفید لو اس کی آنکھوں میں مقدس زرد شتی آگ کی طرح ناچ رہی تھی۔ یکایک صحرائی ہوا کا ایک جھونکا آیا اور دیئے کو بجھا گیا اور وہ دونوں اندھیرے میں ستاروں کی طرف تکتے رہ گئے۔

”اے صاحب اسرار نجوم، خوریں تیری داڑھی میں موتی پرومیں، کچھ مجھ کو

بھی بتا۔“

نجم نے اس کی طرف دیکھا۔

”یہ دو ستارے مل کر ایک شعلہ پیدا کرنے والے ہیں، جو جہان قدیم و فرسودہ کو خاکستر کر کے ایک نئے جہان کو روشن کرے گا۔ یہ کائناتی انقلاب کے آثار ہیں۔“

احوبہ کی غزالی آنکھیں بوڑھے کو حیرت سے تک رہی تھیں اور بوڑھے کا

سرایا بید مجنوں کی طرح لرز رہا تھا۔

”بیت المقدس کا نور فاران کی جانب ڈھلک رہا ہے۔ ایک قوت اس شہر کو

قصہ پارینہ بنانے والی ہے۔“

احوبہ کی عبرانی آنکھیں چمک اٹھیں۔ اس کی آنکھوں میں اسرائیلی آگ کا

پرتو تھا۔ وہ ایک یہودی رقاصہ کی بیٹی تھی، جس کا شہرہ قیصر و کسریٰ کے درباروں

میں گونج چکا تھا۔ اس کی ماں نے ساری عمر بدن کے بیجاناں اور لعل و جواہر کے

شعلہ بار سمندر میں گزار دی، یہاں تک کہ وہ اس سے اس قدر سیر ہو گئی کہ اس

کا دل نفرت اور خوف کے جذبات سے لبریز ہو گیا۔ اگر وہ خوف کی طرف جھک جاتی تو اس کا مقام مسجد اقصیٰ کے کسی محراب کا گوشہ تھا اور اگر وہ نفرت سے متاثر ہوتی تو اپنے ہر محب کو ہنگام وصل قتل کر دیتی۔ شاید وہ اپنے حواس ہی کھو بیٹھتی یا شاید اس کے زمردی ہونٹوں میں ایسی بے پناہ تلخی اور آگ پیدا ہو جاتی کہ ان سے چھوٹنے والا ہر ہونٹ خاکستر ہو جاتا۔ اسی فکر میں غلظاں، وہ روز بروز زندگی کے ہنگاموں سے دور ہوتی گئی۔ اس کی آنکھوں کی گرم چمک ٹھنڈی پڑنے لگی اور بیت المقدس کے میخانوں میں زندان تیز نگاہ نے اس کے شعلہ آسا حسن سے شبّہم کے قطرے جمتے دیکھ لیے۔ اس نے رقص کرنا چھوڑ دیا اور اپنے آپ کو اپنے مکان کی چار دیواری میں مقفل کر دیا۔ دو ہلالوں کے بعد وہ دیوار گریہ کے سایہ میں روتی ہوئی پائی گئی۔ وہاں اس نے خدائے توریت و زبور سے ایک میثاق کیا۔ اگر اس کے ہاں کوئی لڑکی پیدا ہوئی تو وہ اس کو راہ رشد و ہدایت پر ڈالے گی۔ چند ایام کے بعد اس نے ہر مقس نامی ایک سوداگر سے شادی کر لی۔ وہ ہیروں کا تاجر تھا اور اس کے جہاز سرخ پانیوں میں تیر رہے تھے۔ جب لڑکی پیدا ہوئی تو اس نے ایک جشن منایا اور لڑکی کی تربیت و تعلیم کے لیے بیت المقدس کے سربر آوردہ عالم مقرر کیے۔ اسے چودہ علوم کے اسرار پڑھائے گئے اور جب وہ فارغ التحصیل ہوئی تو کنعان کے چار دانگ میں اس کا نام گونج رہا تھا۔

”کیا تمہارا مطلب یہ ہے کہ فضیلت اب بنی اسرائیل سے رخصت ہونے والی ہے؟“

بوڑھے نے پھر ستاروں کی طرف دیکھا۔

”ایسا ہی دکھائی دے رہا ہے۔“

”اگر وہ نور بیت المقدس سے نکلے ہی نہ پائے تو پھر؟“

منجھ نے اپنی بیضوی آنکھیں گھما کر اس کی طرف دیکھا۔ وہ اپنے ہونٹ دانتوں میں دبائے دور دیکھ رہی تھی، جہاں مسجد اقصیٰ کا سیاہ کلس اوندھے پیالے

کی طرح نظر آ رہا تھا۔

”جس کی پشت سے وہ مشعل نکلنے والی ہے اگر تم اس کی نشانیاں مجھ کو بتا دو تو تم دیکھ لو گے کہ بیت المقدس کے تقدس کے سامنے میں کس طرح ایک سد آہنی بن کر کھڑی ہو جاؤں گی۔“

اس کے گلے کا نیلم آسمانی ستارے کی طرح چمک رہا تھا۔ منجم نے اس کے الفاظ کے اندر اس کی ماں کا جنون دیکھ لیا۔ اس کے الفاظ آہنی عزم اور آتشیں جوش میں ڈوبے ہوئے تھے۔

”تمہیں وہ شخص فاران کی چوٹیوں کے نیچے ملے گا۔ اس کی پیشانی لافانی تابانی سے منور ہوگی۔“

اس کے بعد دونوں چپ چاپ آسمان کی طرف دیکھ رہے تھے اور سوچ رہے تھے۔ بیت المقدس کے گرم آسمانوں پر سلیمان کے نابود ہیکل کے ڈھیر کے اوپر ستارے بدستور چمک رہے تھے احوبہ دل ہی دل میں کہہ رہی تھی ”ایک ستارہ میں ہی ہوں“ میں اس شمع کو ضرور واپس لاؤں گی۔“

دوسرے دن وہ دیوار گریہ کے پاس کھڑی رو رہی تھی۔ دیوار کے پرلی طرف تورت کی یزدانی تختیاں زیر زمین دفن تھیں لیکن کون جان سکتا تھا کہ وہ کس سل کے نیچے تھیں؟ اس لیے کوئی انسانی قدم ان پتھروں پر چلنے کی جرات نہ کر سکتا تھا۔ مبادا خاکی انسان کے پاؤں آسمانی الفاظ پر پڑ جائیں اور ساتوں آسمان ریت کے گھروندے کی طرح کھڑکھڑاتے نوٹ گریں۔ سسکیوں اور ہچکیوں کی آنسوؤں میں ڈوبی ہوئی آوازیں گھنے ہوئے حلقوں سے پیدا ہو رہی تھیں۔ اسرائیل کی بد قسمت اولاد اب بھی اسی جگہ کھڑی تھی، جہاں موسیٰ و ہارون نے اسے چھوڑا تھا۔ وہ حیران و سرگشتہ تھی۔ جب سے ارض موعود اس کے قدموں کے نیچے سے کھسک گئی تھی۔ وہ خدا کی برگزیدہ قوم تھی۔ وہ خدا کے لاڈلے بچے تھے لیکن ان کا خدا کہاں تھا۔ کیا وہ اس سے دور تھے یا وہ ان سے دور؟ شاید وہ درمیانی خلا کو

آنسوؤں اور سسکیوں سے عبور کرنا چاہتے تھے۔ تاہم وہ سب جہان سے اولیٰ و افضل تھے۔ وہی تھے جن پر بخت نصر کی فوج کی طرح جھپٹی لیکن وہ نہ رہا، وہ رہ گئے۔ وہی تھے جن پر ٹیٹس کا غضب ٹوٹا اور سلیمان کا ہیکل درخت کے کھوکھلے تنے کی طرح چر مارتا نیچے آ رہا۔ پر وہ نہ رہا، وہ رہ گئے۔

بنی اسرائیل، آل اسحاق، احوبہ نے اپنے پیش و گرد نگاہ ڈالی۔ روتی ہوئی آنکھوں نے اس کے سامنے تصور لا کھڑا کر دیا۔ جب اہرام مصر کی تپتی ہوئی چوٹیوں تک وہ پتھروں کی بڑی بڑی سلیں اپنی کڑی پشتوں پر پہنچا رہے تھے، ان کی پٹھوں پر کوڑے جنگلی نفاڑوں کی طرح بچتے لیکن انہوں نے سب کچھ سما۔ انہوں نے اپنے مردوں کو کنوایا اور اپنی عورتوں کو فراعزہ مصر کی ہوس رانی کی بھیٹ پڑھتے دیکھا۔ پھر وہی تھے جو اٹھے اور فرعون کے تخت پر چڑھ دوڑے، وہی تھے جنہوں نے بحیرہ احمر کے پانیوں کی موٹی چادروں کے درمیان اپنا راستہ نکالا۔ پھر یہ کیسے ہو سکتا تھا کہ وہ مشعل، جو وہ پورے ہزار برس سے تھامے چلے آ رہے تھے، ان کے ہاتھوں میں جائے، جن کی گردنیں ان کے سود کے بوجھ سے جھکی ہوئی ہوں۔ وہ نور جو سینا کی جھاڑی سے نکلا اور ناصرہ کے اصطبل میں چکا، وہ صرف پاک گھر ہی کو روشن کرنے کے لیے ہے۔

”میں اس نور کو بچاؤں گی، اسحاق و یعقوب کے خداوند مجھ کو توفیق دے۔“

”آمین“ عبادت گزاروں کی ہم آہنگ پکار گونج اٹھی۔ احوبہ نے چونک کر سر اٹھایا۔ دعا شروع ہو چکی تھی۔

احوبہ نے اپنی محبوبہ حبشہ بوڑھیا کو سنا دیا کہ وہ عزم سفر کر رہی ہے۔ سفر بھی چھوٹا نہیں پوری زندگی کا سفر۔ یہ بساط سفر کھلی ہی دل کی قیمتی آرزوؤں اور عزائم پر تھی۔

”سچ کہتی ہو بنت بریرہ؟“ حبشہ کا منہ یہ خبر سنتے ہی نیم وا ہو گیا۔ اس کے سفید دانت سیاہ ہونٹوں کے درمیان شب دیکھور میں بجلی کی طرح چمکے۔ ”یہ کیسے

ہو سکتا ہے کہ وہ عبرانی پھول، جس کی بیج ساسانی اور رومی خون سے ہوئی ہو، جو مشرق کی رات کا نجم سحر ہو، وہ صحرائی جھونکوں میں یوں لڑکھڑاتا پھرے گویا گھاس کا حقیر تنکا ہے۔ بنت بریرہ! چھی، چھی میں سمجھتی ہوں کہ تم میں اپنی ماں کا جذبہ شوق و عزم والمانہ اہل رہا ہے تاہم ضبط ضبط۔“

احوبہ نے زور کا ققمہ لگایا۔ اگرچہ اس کے دل میں درد کی ہلکی ہلکی ٹھیس اٹھ رہی تھیں۔

”ہاروت و ماروت کی زائیدہ، تجھے چلنا ہوگا میرے ساتھ۔ تجھے موت کے گھاٹ اترنا ہوگا میرے ساتھ۔ مجھ کو وہ شمع لینے جانا ہے جو آل یعقوب کی میراث ہے۔ صرف تم اور قیس ساربان۔۔۔ لیکن سنو یہ کسی پر فاش نہ ہوگا۔“

یہ کہہ کر احوبہ اپنی شب گاہ کی طرف چل دی۔ سمیہ کا منہ بدستور کھلا ہوا تھا۔ یہ فیصلہ سن کر اور بھی کھل گیا۔ آہ ہر مقس کی بیٹی بنت بریرہ۔“

کچھ دنوں کے بعد وہ انجیر و زیتون کی سرزمین سے نکل کھڑے ہوئے اور ان کی اونٹنی نے صحرائے عرب میں اپنا قدم رکھ دیا۔ مصائب و نوائب کے طویل لمحات اپنی گھنٹاؤنی روح سمیت پرے باندھے چلے آ رہے تھے۔ گرمی اپنا راستہ بنائے چلی آ رہی تھی اور سورج عین خط استوا پر آن کھڑا ہوا۔ صبح کے وقت سورج ریت کی دبیز چادر سے اپنا منہ نکالتا اور اس کا طلائی چہرہ تھمتھا اٹھتا۔ طوفانوں اور آندھیوں کی گھڑیاں شروع ہو جاتیں۔ دیکھتے ہی دیکھتے ریت کے چمکیلے ذرات پتنگوں کی مانند اڑتے اڑتے ایک گولے کی صورت بن جاتے جو تمام کرہ فضا پر محیط ہو جاتا۔ شام کے وقت ریت کا پرسکون سمندر ٹھانٹھیں مار رہا ہوتا جس کے سنانے کو توڑنے والا یا تو قیس کا پردرد گیت ہوتا یا حبش کی امید و بیم سے چھلکتی ہوئی دعائیں۔ کہیں کہیں نخلستان کے بزرے اپنے پھیلے ہوئے سایوں سے صحرا نوردوں کو اپنی طرف مدعو کر لیتے۔ ان کی ٹھنڈی ندیاں اپنی سرد موجوں کو کھجور اور زیتون کی چھاؤں میں سبک رو ہوا کے براہ پر اچھالتیں لیکن پھر وہی تشنگی کام و

دہن ہوتی اور وہی سراب، جس کا سحر انگیز فریب انسان کو آرزو کی مانند منزل
بنزل دکھیلتا لیے چلا جاتا ہے۔

تبوک کے قریب گھنے باغات کا جلوہ نظر آیا۔ احوبہ اپنے محل سے نکلی۔ اس
کا چہرہ خزاں زدہ کلی کی طرح فسردہ ہو رہا تھا۔ گرمی کا پیلا رنگ اس کے چہرے پر
دوپہر کے خشک بادل کی طرح چھایا ہوا تھا۔ ندی کے ٹھنڈے پانی سے اس نے اپنا
منہ دھویا اور اسی کے آئینے میں اپنے بال سنوارے جب کہ وہ اپنے گرد و پیش کا
جائزہ لے رہی تھی اور بوڑھی جشن پانی میں کلیں کر رہی تھی، تو اس نے اپنے
پیچھے پاؤں کی چاپ سنی۔ اس نے مڑ کر دیکھا۔ اس کے سامنے ایک بوڑھا مسیحی
درویش کھڑا تھا۔ اس کی نقرئی داڑھی ہوا میں لہرا رہی تھی اور اس کی سبز عبا پر
صندلی صلیب ابدی رحمت کی طرح آویزاں تھی۔

”محترمہ اگر تم کھجوریں اور بکری کا دودھ چاہو تو اس درویش کی کنیا حاضر

ہے۔“

اس نے انگلی سے کھجوروں کے جھنڈ کی طرف اشارہ کیا، جس کے پیچھے ایک
چھوٹی سی کنیا تھی۔ احوبہ اس کی پیش کش رد نہ کر سکی، اس لیے وہ اس کے پیچھے
پیچھے چل دی۔ ”یہاں بیٹھو“ اس نے پھوس کے ایک تخت کی طرف اشارہ کیا۔
درویش تھوڑی دیر کے بعد بکری کا تازہ دودھ اور کھجوریں لے آیا۔ اس نے
طشت احوبہ کے سامنے رکھ دیا۔ ”محترمہ میری دنیا تمہارے لیے یہی کچھ پیش کر
سکتی ہے۔“

ندی سے ہائے ہائے کی دردناک آواز آئی۔ درویش اپنے بڑھاپے کے باوجود
سبک رفتاری سے ندی کی طرف بڑھا۔ ایک عورت کے پاؤں میں ایک بڑا سا کاٹنا
لگ گیا تھا۔ اس کا منکا اوندھا پڑا ہوا تھا اور اس کے پاؤں سے خون کی ایک پتلی
سی لکیر جاری تھی۔ درویش نے اس کے زخم پر اپنا لعاب لگا دیا اور اس کا خون ایک
ایکی بند ہو گیا۔ پھر اس نے خود منکا بھرا اور اپنے سر پر اٹھا کر اس کے آگے آگے

ہو لیا۔

جب وہ لوٹا تو احوہ اس کے قدموں میں آکر بیٹھ گئی۔

”تیرے مقدس چہرے پر نور برس رہا ہے۔ اے محترم بزرگ میری رہنمائی

کرا!“

درویش کی پرسکون و ملائم آنکھیں کھجور کی جھال دار شاخوں کو دیکھ رہی

تھیں، جو ہوا میں جھوم رہی تھیں۔

”خاتون تم زرے کو آفتاب سمجھ رہی ہو، تمہیں دھوکا ہوا ہے۔ میں اپنے

ازلی گناہوں کا پارکش ہوں اور خدا کی آسمانی سلطنت کی دید کا خواہاں ہوں۔“

”نہیں، نہیں! مقدس باپ، مجھ کو دھوکا نہیں ہوا۔ میں آرزو زدہ ہوں،

فریب زدہ نہیں۔ صرف موت میری راہ میں حائل ہے ورنہ میں ریت کی مانند

ہمیشہ ہمیشہ پیاسی رہنے والی ہوں۔“

”سچ ہے، سچ ہے“ بوڑھے نے سر ہلاتے ہوئے کہا: ”چہرہ دل کا آئینہ ہے۔“

”کیا تم مجھے بتا سکتے ہو کہ وہ مشعل اب کدھر جائے گی جس کو یعقوب نے

روشن کیا تھا۔“

احوہ اضطراب اور بے چینی سے بوڑھے راہب کے خشک اور پیلے ہونٹوں

کی طرف دیکھ رہی تھی۔ بوڑھے کے چہرے کے نقوش یکایک کھنچ گئے۔ اس کی

پیشانی اس طرح شکن آلود ہو گئی گویا اس کے دل میں سخت درد اٹھ رہا تھا اور وہ

اسے دبانے کی کوشش کر رہا تھا۔

”باعزم خاتون! جس درخت کی جڑ کو اس کی شاخیں ہی کھا گئی ہوں، اس

درخت سے باروری کی امید پتھر سے موم کی توقع ہے“ پھر اس نے آنکھیں گھما کر

اس کی طرف دیکھا ”تم اس شمع کو واپس لانے جا رہی ہو۔“

”ہاں مقدس راہب! مجھ کو تمہاری مدد اور تائید چاہیے۔“

”یہ کیسے ہو سکتا ہے؟“ بوڑھا بڑبڑایا۔ پھر وہ طویل مراقبے میں ڈوب گیا۔

جب اس نے سر اٹھایا تو اس کی پیشانی پر پسینے کے باریک قطرے کھڑے تھے۔۔۔
 ”میں تمہاری امداد پر قادر نہیں لیکن ایک بار تمہارے پاس آؤں گا
 ضرور۔“

----- (۳) -----

ان دنوں وادی بطحا میں یہ خبر آگ کی طرح دوڑ گئی کہ فاران کے سایہ تلے
 ایک ایسی عورت خیمہ زن ہے جو بیت المقدس سے آئی ہے اور اپنے سیم و زر کو
 خاک کی طرح اڑا رہی ہے۔ ”یہ عورت کون ہو سکتی ہے؟“ لوگ سوچ رہے تھے۔
 ”ضرور یہ کوئی ملک بدر شہزادی ہے یا شاہ حیرہ کی جاسوس“ لوگوں نے اپنے سوال
 کا خود ہی جواب دے دیا۔ اعرابی اور بدو اپنے ٹٹوؤں پر سوار ہو کر اس کے خیمے
 کے سامنے سے گزرتے لیکن اس عورت کی نگاہ میں ان کی بھی اتنی ہی حیثیت
 تھی، جتنی کہ اس شہسوار کی کہ جس کے سر پر سیاہ عمامہ بندھا ہو، جس کے
 گھوڑے کی ناپوں سے پہاڑیاں گونج اٹھی ہوں اور جس کے بھالے کی انی ان
 گنت سینوں کا خالص خون چوس آئی ہو۔ ہر راہ گیر اس کے مال و دولت میں
 برابر کا شریک تھا۔ اور وہ یوں لینے سے انکار کرتا تو وہ ہدیہ قبول کرنے پر اصرار
 کرتی لیکن ایک دن ایک ایسا عرب بھی آ پہنچا جس نے اصرار کے باوجود ہدیہ بھی
 قبول کرنے سے انکار کر دیا۔ وہ سفید گھوڑے پر سوار تھا اور اس کی سنہری تلوار
 اس کی کمر میں لٹک رہی تھی۔ وہ معمر تھا لیکن اس کے خال و خط، چہرے کی
 درخشاں رنگت، پر جلال نگاہیں اور بامتناہی بولی اس کی سرداری کی چغلی کھا رہی
 تھیں۔ اجوبہ نے سونے کا طشت چاندی سے بھر کر سمیہ کو دیا اور کہلا بھیجا کہ ایک
 بار، صرف ایک بار وہ شیخ اس کے سامنے سے گزرے۔

جب سمیہ سونے کی طشتی لے کر اس کے سامنے گئی تو اس نے آنکھ اٹھا کر
 سمیہ کی طرف دیکھا۔ سمیہ کا ہاتھ لرز گیا اور طشتی چھن سے روپہلی اور سیمیں

نکلیوں سمیت زمین پر آ رہی۔

”تم نے مجھے کسان جانا تھا، جاؤ اپنی مالکہ سے جا کر کہہ دو کہ اس نے آج تک کسی عربی گھوڑے کی بہنناہٹ نہیں سنی؟“

شیخ کی آنکھیں آفتاب کی حدت سے چمک اٹھیں۔ اس کے ہاتھ گھوڑے کی عنان پر زیادہ مضبوط ہو گئے۔ جب سیمہ نے احوبہ کو شیخ عرب کا پیغام دیا تو اس نے خیمے کی جالی میں سے اس کی طرف دیکھا۔ وہ بلاشبہ سردار قوم تھا۔ احوبہ نے پیغام بھیجا ”اے محترم شیخ! یہ درخواست دل خراشی کے لیے نہ تھی بلکہ ایک اجنبی کا دست صلح دامن تھا۔ کیا وہ عورت کی قدر نہیں کرتے؟“

شیخ نے جواب دیا ”بے شک ہم مسافر اور عورت کو اسی نگاہ سے دیکھتے ہیں جس نگاہ سے ہم چراگاہ کے درخت پر انڈے دینے والی کبوتری کو دیکھتے ہیں، اگر وہ بہادر اور دلیر ہے تو ہمارے دل میں اپنے لیے اسی صف میں جگہ پائے گی جس صف میں ہمارے برق رفتار گھوڑے کھڑے ہیں۔“

یہ سن کر احوبہ باہر نکل آئی۔ اس کے چہرے پر سیاہ نقاب چاند پر بادل کے کسی لطیف ٹکڑے کی طرح لٹکی ہوئی تھی۔ اس کی عبرانی آنکھیں نقاب کی جالی میں سے شیخ کو گھور رہی تھیں۔ اس کے مرمرس گلے میں سرخ موتیوں کی مالا جگمگا رہی تھی اور اس کا لباس سونے کی تاروں سے گندھا ہوا تھا۔ شیخ نے ایک نظر اس کی طرف دیکھا، پھر دور افق کی طرف دیکھنے لگا۔

”میں بیت ابراہیم اور اس کے ساکنان کی خدمت میں اپنی نذر لیے پیش ہوئی ہوں۔ کیا محترم شیخ میرا یہ حقیر تحفہ قبول نہ فرمائے گا؟“

”میں تمہیں نگاہ حرمت سے دیکھتا ہوں خاتون۔ اگر تمہیں ایسا ہی کرنا ہے تو تم اسے کعبہ کی نذر کر سکتی ہو، تم مجھ کو وہیں پاؤ گی، میں ہاشم کا بیٹا ہوں۔“

”اس شخص کے سوا ہر راہ گیر وہاں سے جھولی بھرے گزرتا۔ وہ اس کے جالی دار خیمے کے سامنے سے گزرتے اور نذرانہ لیتے وقت اپنے چہرے پر پس پردہ

دو سیاہ زیتونی آنکھیں اپنے چہرے پر گڑی پاتے۔

ان دنوں مکہ میں جوئے اور شراب کی خوب گرم بازاری ہو گئی۔ عرب شہسوار سونے کی ٹکلیوں پر شریں بدتے۔ ہر صبح و شام میدان عرفات میں اونٹوں اور گھوڑوں کی دوڑیں ہو رہی تھیں، نیزے چل رہے تھے اور قتل کی وارداتیں پہلے سے کچھ بڑھ گئی تھیں۔ کچھ بھی ہو، عربی خون تمازت آفتاب اور طعن آمیز چرکے پر کھول اٹھتا ہے۔ عورت، شراب اور دولت محض تفریحات تھیں۔

کچھ دنوں بعد حرم کعبہ میں شاعروں کا ہنگامہ لگا ہوا تھا۔ مضبوط پنوں والے گھوڑوں کی ہینناہٹ سے وادی بظھا گونج اٹھی۔ عربی گھوڑوں کی ایالیں پر گوشت گردنوں پر شاہی خلعت کی طرح جھول رہی تھیں اور دراز قد اونٹ اور اونٹیاں اپنی لمبی لمبی گردنیں جھکا جھکا کر حرم کعبہ کے اندر دیکھ رہی تھیں، جس کے صحن میں ہوا سے پھولی ہوئی فرغلیں کعبہ کے گرد گرد طواف کر رہی تھیں اور میدان جنگ میں موت سے کھیلنے والے شاعر اپنے پر افتخار اشعار قرطاس یاد سے پڑھ رہے تھے۔

اے لیلیٰ اگر تو اپنے جام کو گردش دینا چاہتی ہے
تو اے دائیں ہاتھ سے شروع کر، ہم بھی تشنہ لب منتظر ہیں
اور جب ہم جنگ کی چکی کسی قوم کی طرف لے جاتے ہیں
تو وہ اس میں اس طرح پس جاتی ہے جیسے آنا

ہم میں سے کوئی سردار اس وقت تک نہیں مرتا
جب تک کہ اس کی جگہ لینے کو ایک اور تیار نہ ہو جائے

جنگ کے زمانے میں ہمارا خون پانی کی طرح سستا ہے
لیکن عداوت میں وہی خون کسی قیمت پر بھی مل نہیں سکتا
(عمرو بن کلثوم)

وہ خالص عربی فطرت کو بے نقاب کر رہے تھے۔ ان عربوں کی فطرت، جن کا

خون ریت کے ذروں کی طرح چمکیلا اور سورج کی طرح گرم تھا۔ ان کے اشعار میں آگ تھی اور شعراء کی آنکھیں انتہائی خودداری اور مردانہ انانیت سے دہک رہی تھیں۔ کعبہ کے اردگرد ملمع پانی سے اشعار مرقوم تھے۔

احوبہ یہ سب کچھ دیکھتی ہوئی گزر رہی تھی۔ اس کی آنکھیں ہر راہرو، ہر گھوڑ سوار اور سانڈنی سوار کو تک رہی تھیں۔ حتیٰ کہ بعض نوجوانوں کو کچھ وہم سا ہونے لگا، لیکن وہ ایک نظر ہر ایک کو دیکھتی ہوئی آگے نکل گئی۔ گویا وہ تلاشِ گمشدہ میں محو تھی لیکن وہ کہاں تھا؟ وہ اپنے دل سے بار بار یہی سوال پوچھ رہی تھی ”وہ کہاں ہے؟“

ان کی گمما گمی ٹھنڈی پڑ رہی تھی اور شعراء اپنے خیموں کے اندر شراب کے منکوں کے پاس بیٹھے ہوئے تھے۔ منتخب اشعار کی مذہب تختیاں کعبہ کی دیواروں پر لٹکی، ہوا کے جھونکوں سے ہل رہی تھیں اور ہجوم اپنے بازگشت کی تیاری کر رہا تھا۔ دل برداشتہ احوبہ نے بھی اپنے ساربان کو واپسی کا حکم دیا۔

جونہی وہ لوٹ رہی تھی کہ اس نے کعبہ کی بستی سے باہر ببول کے درخت کے نیچے ایک جوان سال لڑکی کو دیکھا جو درخت سے ٹیک لگائے کھڑی تھی۔ صحرائی آفتاب کی آخری کرنیں اس کے چہرے کو اپنی طلائی تابش سے ملمع کر رہی تھیں۔ وہ ایک سیاہ لبادے میں ملبوس تھی۔ اس کی غزالی آنکھیں پانی کے اس شفاف چشمے کی طرح چمک رہی تھیں، جس کی تہ تک کے سنگریزے روشنی میں نظر آجاتے ہیں یا گویا اس کی آنکھیں آسمانی نغموں کی شبشم سے پر نم تھیں۔ وہ مریم ام عیسیٰ کی طرح خاموش کھڑی تھی۔

”اونٹنی بٹھا دو“ احوبہ چلائی۔

جب اونٹنی بیٹھ گئی تو وہ ایک بے اختیار جذبے کے ماتحت پردے سے نکل آئی اور اس کے قریب جا کھڑی ہوئی۔ ”تم آل بنی اسرائیل ہو؟“

”نہیں“ اس نے معصومانہ انداز میں ملائم و شیریں آواز میں جواب دیا ”میں

خاندان پاسبان حرم سے ہوں۔“

”تمہارا نام؟“

”آمنہ۔“

احوبہ کے نماں خانہ دل میں یہ نام دو بار گونجا۔ اسے ایسا محسوس ہوا گویا یہ نام اس کے لیے معافی کی ایک آباد دنیا اپنے اندر رکھتا تھا۔ اس نے سمیہ کو آواز دی اور وہ سونے کی طشتری لیے آگئی۔ کسی عورت کی خدمت میں اس کا سب سے پہلا ہدیہ نیاز تھا۔

”میرے لیے اونٹنی کا دودھ کافی ہے۔“ یہ کہتے ہوئے وہ مڑی اور چلی گئی۔

خیمہ میں آتے ہی اس نے اپنا صندوق آئینہ نکالا اور اپنی صورت دیکھی۔ اس نے اپنے چہرے کو ہر طرف سے گھما کر دیکھا لیکن۔۔۔۔۔ اس میں فطرت کی سادہ گلکاری پر انسانی صنعت کے نقوش بھی تھے۔ فطرت کے نرم و ملائم بھولے پن پر انسانی عزم و ارادہ کی صلابت بھی موجود تھی۔ اپنے دل کے اندر اس نے کچھ محسوس کیا۔ ایسا کچھ جو اس کی زبان تک نہ آسکتا تھا۔ آسمان پر سورج کی آخری سرخی بھی غائب ہو گئی تھی اور وہ قسمت بھرے ستارے آسمان کی سدا بیدار آنکھوں کی طرح روشن تھے۔ وہ اب کافی قریب آچکے تھے۔ احوبہ کا دل بے اختیار دیوانہ ہوا چاہتا تھا۔ اس نے سیاہ افق کی طرف دیکھا اور حسرت آگئیں آنسو اس کی آنکھوں سے ٹپ ٹپ کرنے لگے۔ دن چڑھتا اور رات کے اندھیرے میں گم ہو جاتا۔ رات پھیلتی اور دن کے اجالے میں سمٹ جاتی لیکن احوبہ کا نجم آرزو ابھی تک دکھائی نہ دے رہا تھا۔ مکہ اور منیٰ کے درمیان سینکڑوں انسان بستے تھے ہزاروں گزرتے تھے لیکن ان سب کی پیشانیاں اس نور سے خالی تھیں جس کی تلاش میں وہ سرگرداں تھی۔

ایک صبح اس کے خیمے کے سامنے ایک ایک چشم راہب کھڑا تھا جو احوبہ سے ملاقات کا متنی تھا۔ جب سمیہ نے اس کی اطلاع کی تو احوبہ اس وقت دعا مانگ

رہی تھی۔

”وہ کون ہے؟“ اجوبہ نے سمیہ کی طرح رخ کیے بغیر پوچھا۔

”وہ کتا ہے میں یہودی ہوں۔“

”تو پھر اسے اندر بلا لاؤ۔“

دوسرے لمحے وہ راہب اجوبہ کے عین سر پر کھڑا تھا۔ اس کی ایک آنکھ خراب کنوئیں کی طرح بند تھی اور دوسری قطب ستارے کی طرح روشن۔ وہ اس کے قریب ہی بیٹھ گیا۔

”میں نے سنا ہے تم آل یعقوب کا سرمایہ حیات لوٹانے آئی ہو۔“

اجوبہ کا رنگ پیلا پڑ گیا، وہ کیسے جان گیا؟ اس نے سرد نگاہوں سے راہب کی طرف دیکھا۔ اس کے چہرے پر مسکراہٹ پاچھوں سے پھیلتی ہوئی اندھی آنکھ تک پہنچ گئی تھی اور اس کی روشن آنکھ اس کی طرف یوں دیکھ رہی تھی، جیسے باز قابو میں آئے ہوئے شکار کو۔

”میں معلوم کر سکتا ہوں مجھ کو آسمانی علم سے نوازا گیا ہے۔ میں ہر چیز کو جان سکتا ہوں۔ انسان کا چہرہ دیکھ کر اس کے دل کی کیفیت بھانپ سکتا ہوں۔ لوگوں کی زبانوں سے بات سن کر ایک شخص کی صحیح تصویر اپنی نگاہوں میں اتار لیتا ہوں اور کسی کے پھین سے اس کی نیت بھی تاڑ لیتا ہوں۔“ اجوبہ اس کی طرف خاموشی سے تک رہی تھی۔ وہ دائرہ پر ہاتھ پھیرتے ہوئے بولا ”میں تمہیں ایک نوید سنانے آیا ہوں۔“

اجوبہ کا بھکتا چہرہ روشن ہو گیا۔

”تم یقیناً اپنے مقصد میں کامیاب ہو گی۔“

”خدا تیرا منہ آسمانی شہد سے مٹھا کرے“ اجوبہ خوش ہوتے ہوئے بولی۔

”تمسارا نام ہر اس زاپٹے پر لکھا ہوتا ہے، جو بنی اسرائیل کی قسمت پر ڈالا

جائے۔“

احوبہ کا دل مسرت سے جھولنے لگا۔ اس نے سمیہ کو پکار کر سونے سے بھری تھیلی لانے کا حکم دیا۔

”لیکن میں تو ابھی اپنا گوہر مقصود پانے میں کامیاب نہیں ہوئی۔“

”اسی لیے تو میں آیا ہوں۔“

”کیا؟“ احوبہ چلائی۔

”ہاں ہاں میں اسے تمہارے پاس لا سکتا ہوں۔“

”سمیہ سونے کا ایک توڑا لاؤ۔“

یک چشم راہب زیر لب مسکرا رہا تھا۔ وہ اپنی داڑھی پر تیزی سے ہاتھ پھیر رہا تھا اور احوبہ خوشی میں ڈوبی جا رہی تھی۔

جب راہب چلنے لگا تو اس نے اس کا دامن پکڑ لیا۔ ”یہ راز کسی پر فاش نہ ہو، تم جانتے ہو انسانی دنیا کا پانسہ اٹھنے والا ہے۔“

”تم مجھے نادان سمجھتی ہو ہر مفس کی بیٹی!“

احوبہ نے چونک کر اس کی طرف دیکھا۔

”ہاں ہاں“ اس نے اپنا سر ہلاتے ہوئے کہا ”میں ہر ایک شخص کا نام بھی معلوم کر سکتا ہوں۔ میں اسے کل تمہارے پاس لاؤں گا۔“ یہ کہتے ہوئے اس نے اپنی پشت پر سونے کے توڑے رکھ لیے۔ چلتے ہوئے اس نے کہا ”صرف تمہاری دل شکنی کا خیال دامن گیر ہے ورنہ میں تمہاری یہ دولت کبھی بھی قبول نہ کرتا۔ راہب کا دھن سے کیا کام۔“

دوسرے دن اس کے خیمے کے باہر ایک سفید فخر اچھل کود رہا تھا۔

اسی شام مکہ کی گلیوں میں مشہور ہو گیا کہ فاران کی چوٹیوں کے نیچے جو عورت خیمہ زن تھی، وہ ایک ساحہ ہے، جو اپنے چتر سے مکہ پر تسلط جمانا چاہتی ہے۔ کسی نے کہا ”ممکن ہے وہ شاہ حیرہ کی جاسوس ہو۔“

دوسری صبح اس کے خیمے کے باہر چار سو گھوڑ سوار کھڑے تھے۔ انہوں نے

میرے سے کہا ”ہم تمہاری مالکہ سے ملنا چاہتے ہیں۔“

احوبہ نے جواب بھیجا، وہ اندر آسکتے ہیں۔

”نہیں“ ان کے سردار نے ترش لہجے میں کہا ”اسے باہر آنا ہوگا۔“

احوبہ باہر نکل آئی۔ وہی شیخ اس کے سامنے کھڑا تھا، جس نے اس دن کی خیرات لینے سے انکار کر دیا تھا۔ اس کے چہرے کے نقوش اجنبیت سے سخت ہو گئے تھے۔

”ہماری مہمان محترمہ، ہم کافی مل چکے ہیں۔ ہم اس زر و دولت کے بھی ممنون ہیں جس کی چمک سے ہماری صحرائی گلیاں جگمگا اٹھی ہیں لیکن مختصر قیام محبت کی شدت کو بردھاتا ہے جب کہ طویل قیام نفرت کی آمیزش کے بغیر ہو نہیں سکتا۔“

احوبہ چپ کھڑی تھی۔

”ہم اپنی دوستی کا حق ادا کیے دیتے ہیں۔ بعد کے فسادات کے یقیناً ہم ذمہ دار نہیں ہوں گے۔“

”میں آپ کی شکر گزار ہوں“ احوبہ نے کہا۔ ”میں بھی معزز خاندان سے تعلق رکھتی ہوں اور مجھ کو فخر ہے کہ میں سردار مکہ سے ہم کلام ہوں۔ کیا مجھ کو اس وقت تک قیام کی اجازت ہے جب تک کہ ہلال نو بدر بن کر غائب نہ ہو جائے۔“

کچھ توقف کے بعد سردار بولا ”لیکن معزز خاتون کو بستی میں داخل ہونے کی اجازت نہیں۔“

اتنا کہہ کر انہوں نے باگیں موڑیں اور غبار کے بادلوں میں گم ہو گئے۔ اس شام احوبہ نے ستاروں کو دیکھا۔ وہ ایک دوسرے کے بہت قریب آگئے تھے۔ ”کیا واقعی ان میں سے ایک میں ہوں؟“ اس نے اپنے آپ سے پھر سوال کیا۔

آہ آرزوئیں عزم کا دامن پکڑے آتی ہیں لیکن وہ جانتی نہیں کہ امید کے خوشے کے ساتھ حسرت کا خار بھی لگا ہوتا ہے۔ احوبہ نے اپنا چہرہ دونوں ہاتھوں میں چھپا لیا اور پھوٹ پھوٹ کر رونے لگی۔

ستارے ایک دوسرے کے بہت ہی قریب آگئے تھے۔ جب اس کے خیمے کے قریب ایک قافلے نے آن پڑاؤ لگایا، ہارے ہوئے جواری کی طرح احوبہ وقت کی بساط پر اپنا آخری پانسہ لگا دینا چاہتی تھی۔ وہ ہر راہ رو کا چہرہ دیکھنے کے لیے دولت کی تھیلیاں دینے کو تیار تھی۔ اس نے سمیہ کو یہ معلوم کرنے بھیجا کہ وہ قافلہ کہاں سے آ رہا تھا۔

”وہ شام سے آ رہا ہے اور مکہ جا رہا ہے۔ وہ مکہ ہی کے تاجر ہیں“ سمیہ نے خبر سنائی۔

امید کی ٹنٹناتی شعاع چمک اٹھی۔

”جن کی بیٹی بھاگ، اور ان سے کہہ کہ اگر وہ سونا چاندی لینا چاہتے ہیں تو میرے خیمے کے سامنے سے ایک ایک کر کے گزریں۔“

جب عربی بدوؤں نے یہ خبر سنی تو انہوں نے گرد سے اٹی ہوئی داڑھیوں پر ہاتھ پھیرا ”کیا وہ ملک غسان کی بیٹی ہے؟“

”نہیں ایک عبرانی شہزادی ہے، جو اپنے گناہوں کا کفارہ بیت ابراہیم کے جوار میں ادا کرنا چاہتی ہے۔“

انہوں نے اپنے جوتوں کی خاک جھاڑی اور ایک ایک کر کے اس کے خیمے کے سامنے سے گزرتے گئے اور تھیلیاں لیتے گئے۔

سب نے اپنے چروں پر پس پردہ دو سیاہ آنکھوں کی ٹنٹنکی چبھتی محسوس کی۔

”کوئی باقی تو نہیں۔“

”صرف ایک ہے اور وہ ایسی خیرات لینے سے انکاری ہے۔“

”وہ ضرور کوئی پاسبان حرم کعبہ ہی ہوگا۔“ احوبہ بے ساختہ پکار اٹھی۔ پھر

معا اس نے محسوس کیا گویا وہ اسی کے متعلق کہہ رہی تھی جسے وہ ڈھونڈتی پھر رہی تھی۔

”جاسمیعہ اس سے کہہ کہ وہ راہ خدا میں بھی کچھ لینے کو تیار نہیں؟“
کچھ وقت کے بعد جاسمیعہ جواب لائی ”میں راہ خدا میں دینے کا عادی ہوں، لینے کا نہیں۔“

یہ قرشی پندار کا خاصہ تھا۔ جب احوبہ نے جواب سنا تو اس کا دل دھڑکنے لگا۔ اس نے محسوس کر لیا کہ وہ چشمہ کے کنارے پر پہنچ گئی تھی۔ بالکل وجدانی طور پر اور پھر بھی اپنے اس یقین وہی کو سہارا دینے کے لیے اس کے پاس کوئی دلیل نہ تھی۔

”اس سے کہہ کہ اگر وہ نہیں آسکتا تو ایک ملتجی کو شرف ملاقات بخش سکتا ہے؟“

جواب ملا ”بے شک۔“

قافلے کے اونٹ قطار در قطار بیٹھے ہوئے تھے۔ ان پر کجاوے بدستور کے ہوئے تھے کیونکہ ان کا قیام بالکل لمحاتی تھا۔ ایک درخت کے نیچے چند جوان تیر اندازی کر رہے تھے۔

”میں اپنے سونے کی تھیلی پر شرط لگاتا ہوں، تم اپنے تیر سے چوٹی کی شاخ کو نہیں کاٹ سکتے۔“

دوسرے نوجوان نے عقابانی نگاہوں سے شاخ بلند کی طرف دیکھا، جو ہوا کے اشاروں پر جھوم رہی تھی۔

”لات و عزنی کی قسم میں ایسا کر سکوں گا۔“ یہ کہتے ہوئے اس نے نشست باندھ کر تیر چھوڑا۔ شاخ چٹنی اور چرماتی ہوئی نیچے آ رہی۔

”وہ مارا“ نوجوان خوشی سے چلایا ”ابراہیم و اسماعیل کی قسم، میں آدھی دولت ان کی بیہیئت چڑھاؤں گا۔ وہ تیر اندازی کے فاطر تھے۔“

احوبہ ان کے قریب سے گزری اور اس کجاوے کے قریب آن کھڑی ہوئی، جس میں وہ مغرور قریشی نیم دراز تھا۔ وہ اسے دیکھ کر بھی لینا رہا۔ جب وہ اس کے عین سامنے آن کھڑی ہوئی تو اس نے اپنی آنکھیں اٹھا کر اس کی طرف دیکھا۔ اس کی آنکھوں میں نجات اور خود اعتمادی کی مستی تیر رہی تھی۔ اس کے سیاہ گیسو اس کی درخشاں پیشانی پر لوٹ رہے تھے اور اس کا سرخ و سپید چہرہ آسمانی نور سے دھلا ہوا تھا۔ ”یہ تو وہی ہے، یہ تو وہی ہے“ احوبہ کا دل زور سے اچھلا۔ اگر وہ اپنے شعور کی مجموعی قوت سے ارادہ کو عنان میں نہ رکھتی تو یقیناً وہ جھک کر اس سے لپٹ جاتی اور اس کے فراخ سینہ پر اپنا سر رکھ کر ڈھائیں مار مار کر روتی لیکن نسائی حیا سب سے زیادہ قوی تھی۔

”اے جو ہر عرب! معزز سردار میں ایک فریضہ ادا کر رہی ہوں۔“

معزز سردار نے اسے سر سے پاؤں تک دیکھا۔ احوبہ خوشی سے کانپ رہی تھی۔

”میں خود خیرات دیتا ہوں“ اس نے حکمانہ انداز سے کہا۔ اس کی آواز سے اس کی مردانگی نمایاں ہو رہی تھی۔ یہ الفاظ کہتے ہوئے اس کی پیشانی کا نور بدر منیر کی مانند جگمگا اٹھا۔

”میں خیرات لے سکتی ہوں؟“ احوبہ نے دفور سرور کو دباتے ہوئے کہا۔

”ہاں ہاں! کیوں نہیں“

احوبہ ایک قدم اور قریب آگئی۔ اس نے ادھر ادھر نگاہ ڈالی۔ اونٹ لاپرواہی سے جگالی کر رہے تھے اور درخت کے نیچے وہ لوگ نئی شرط پر شور مچا رہے تھے۔ وہ اس کا ہاتھ چوم لینا چاہتی تھی۔ اب کسی رسم و تکلف کی کیا ضرورت تھی۔ دنیاوی آئین کی اب کیا احتیاج تھی؟ جب اس کے سامنے وہ موتی تھا، جس میں اس کی پوری زیست کا مقطر نچو کر آگیا تھا۔

”مجھے اپنی باندی بنا لو، میں سرزمین کنعان کے ایک باوقار خاندان سے تعلق

رکھتی ہوں۔“

اس نے اسی لاپرواہی سے اس کی طرف دیکھا۔

”نقاب اٹھاؤ“ اس نے حکم دیا۔

اس نے اپنے چہرے سے نقاب الٹ دی۔ اس کی پلکوں پر آنسو آخر شب کے ستاروں کی مانند جھللا رہے تھے۔ سردار قریش اپنی سیاہ اور مست آنکھوں سے اس کے حسن کا تجزیہ کر رہا تھا۔

مجھ کو کنعان کا یہ پھول قبول ہے“ اس نے اپنا فیصلہ سنایا۔

اس کا گلا فرط مسرت سے گھنٹے لگا۔ ”میں کل تمہارا انتظار اپنے خیمے پر کروں

گی“۔

”کل“

”ہاں کل تمہیں تین سو ساٹھ عرب خداؤں کی قسم، تم کل ضرور آؤ۔ کیا

میں عقد وعدہ میں تمہارا خنجر لے سکتی ہوں؟“

وہ مسکرایا اور اس کے موتیوں سے سفید دانت چمکے۔

”یہ لو، تم نے عربی زبان کی تیزی نہیں دیکھی، یہ خنجر سے : 'ہ تیز ہے“۔

اس نے اپنے سرمانے کے نیچے سے سنہری خنجر نکال کر اس کی طرف پھینک دیا۔

احوبہ نے کانپتے ہوئے ہاتھوں سے اسے اٹھا کر چوم لیا۔ عمر میں پہلی دفعہ وہ اپنا

تمام نسائی بجز اور کمزوری عریاں ہوتے دیکھ رہی تھی۔

جب وہ واپس آئی تو اس نے خیمے کے سامنے تبوک کے درویش کو مراقبہ

میں محو پایا۔

”میں نے پالیا ہے، میں نے پالیا ہے“۔ احوبہ اسے دیکھتے ہی پکار اٹھی۔

درویش نے اپنا سر اٹھایا اور اس کی طرف دیکھا۔

”واقعی“۔

”کل تم دیکھ لو گے کہ میں کس طرح اس نور کو اپنی جان کی تموں میں

چھپائے بیت المقدس واپس جاتی ہوں“۔

اس شام دو ستارے ایک دوسرے کے بالکل قریب پہنچ چکے تھے۔ احوبہ کے دل میں لافانی خوشی کی موجیں اٹھ رہی تھیں۔

دوسرے دن سورج افق سے ابھی ایک نیزہ بلند تھا۔ چاہ زمزم پر سفید کبوتر پھڑپھڑا رہے تھے اور عرار نجد کی کلیاں اپنی یک روزہ زندگی کے آخری سانس لے رہی تھیں کہ ایک عربی سردار سیاہ گھوڑے پر سوار احوبہ کے خیمے کے باہر کھڑا تھا۔ احوبہ دوڑ کر باہر نکلی اور اس کی رکابیں تھام لیں۔ وہ گھوڑے سے نیچے اتر آیا۔

”میرے معزز سردار اور محسن مہمان کے لیے خیمہ منتظر ہے۔“

خیمہ بہترین ایرانی اور رومی صنعت سے سجا ہوا تھا۔ مشرق کے ملائم ترین ریشم کے پردے لٹک رہے تھے۔ عود و عیبو کی لپٹیں اٹھ رہی تھیں اور سونے کے ٹشتوں میں دمشق کی کھجوریں، جاز کے انگور اور شام کے انار چنے ہوئے تھے۔ چاندی کے مٹکے قسطنطنیہ کی قیمتی شراب سے لبرز تھے۔

”میرے معزز مہمان کے لیے ہنہز مناسب مزاج ہوگی۔ یہ ایرانی دو شیرازوں کے ہاتھوں کی تیار شدہ ہے اور اس میں ہاتھیوں کے ملک کے مسالے ملے ہوئے ہیں۔ یہ روح و بدن کی تھکاوٹ دور کرتی ہے۔“ اس نے چاندی کی ایک منقش مینا سے جام بھرتے ہوئے کہا۔

عرب نے طلائی پیالے کو منہ سے لگا لیا اور ایک ہی جرہ میں اسے خالی کر دیا۔ اس کی سیاہ بلوریں آنکھوں میں ستارے جگمگا اٹھے۔ اس کے بعد احوبہ نے اجازت لی اور تبدیلی لباس کے لیے دوسرے خیمہ میں آگئی۔ سمیہ صندلی آئینہ لیے بیٹھی تھی۔

احوبہ اس کے سامنے بیٹھ گئی۔ سمیہ نے یمنی زیتون کا تیل اس کے سر میں ڈالا اور اس کی لٹوں میں بحیرہ احمر کے خوناب موتی پرونے لگی۔ پھر اس نے طلائی تاروں سے گندھا ہوا موباف اس کے وشمیں اور چمکیلے بالوں میں باندھ دیا۔

احوبہ اپنے خیالات میں کھوئی ہوئی تھی۔ اس کی آنکھیں ہونے والے حادثہ کے تخیل سے مست ہو رہی تھیں۔ پھر سمیہ نے اطلس کا وہ لباس نکالا جس کے اندر ایران کے یک صد کارگیروں نے اپنے نانوں سے سونے کے تار پروئے تھے۔ احوبہ نے اپنے گلے میں دجلہ و فرات کے باریک گھونٹھوں کی مالا ڈالی۔ وہ زینت و آرائش سے فارغ ہو چکی تو سمیہ ایک نفرتی صندوقچی لے آئی۔

”ہر تمس کی بیٹی! میں اپنے ساتھ بیت المقدس کی خاک لیے آئی تھی۔ یہ اپنی تاثیر سے تمہیں اپنے پاس بلا لے گی۔“

سمیہ نے مٹی کی ایک چٹکی لی اور اس کے لباس اور بالوں پر چھڑک دی۔ پھر احوبہ جہوک کے درویش کے پاس آئی۔ وہ مراقبہ میں بدستور محو تھا۔ سورج ریتیلے افق میں آہستہ آہستہ دھنس رہا تھا۔

”مقدس راہب! گواہ رہو، میں موسیٰ و عزیر کی ناموس بیت المقدس واپس لے جا رہی ہوں۔“

احوبہ نے عرب کے خیمے کی طرف قدم اٹھایا لیکن درویش نے ایک لمحہ توقف کا اشارہ کیا ”اس کے قریب ہوتے ہوئے دیکھ لینا کہ دو ستارے بھی ویسے قریب ہو گئے ہیں یا نہیں۔“

جب وہ اندر داخل ہوئی تو عرب مردانگی کا جوہر، نرم قالینوں پر لینا ہوا انگور کے خوشے سے انگور منہ سے توڑ توڑ کر کھا رہا تھا۔

”میں آگئی ہوں! لالہ صحرا۔“

اس نے لیٹے لیٹے اس کی طرف دیکھا اور انگور کھانے میں مشغول رہا۔ احوبہ اس کے پلمو میں بیٹھ گئی۔ ”میں تمہیں خوابوں میں دیکھا کرتی تھی۔ مجھ کو معلوم نہ تھا کہ تم فاران کے سایہ تلے ملو گے۔“

عرب بولا ”اے ارض مقدس کی پروردہ، تمہیں سرزمین اٹھانوش آمدید کہتی ہے۔“

”معزز سردار! یہ خاک تمہارے نور ہی سے روشن ہے۔“
 قرشی نے دوشیزہ کی طرف دیکھا۔ عرب کو کسی کے منہ سے اپنی تعریف سننا
 گوارا نہیں۔ وہ اپنی تعریف سننا پسند کرتا ہے تو صرف اپنی زبان سے ورنہ مطلقاً
 نہیں۔

احوبہ نے ایک جام بھرا جسے وہ غناٹ کر کے پی گیا۔
 صحرا کے آسمان پر سیاہی کے پردے تن رہے تھے۔ دم بدم احوبہ کا دل گرتا
 ابھرتا۔ اسے ایسا محسوس ہوا گویا وہ تختہ دار پر چڑھ رہی تھی۔ عورت ناکامی کو
 دیکھنے کی بجائے اپنی آنکھیں بند کر لینا زیادہ بہتر سمجھتی ہے۔ اگرچہ اندھیرا چھا رہا
 تھا لیکن وہ آسمانوں کی جانب آنکھیں اٹھانا نہیں چاہتی تھی۔

عرب مہمان اٹھ کر بیٹھ گیا۔ اس کا چہرہ اس کے چہرے کے قریب آ رہا تھا۔
 احوبہ کھڑی ہو گئی۔ ”ذرا ٹھہرو“ وہ دروازے میں آن کھڑی ہوئی۔ اس کا دل زور
 زور سے کانپ رہا تھا۔ وہ آسمان کی طرف دیکھنا نہ چاہتی تھی لیکن اس کی آنکھیں
 خود بخود اٹھ گئیں مگر۔۔۔۔ وہاں تو صرف ایک ہی ستارہ اپنی لافانی تابانی سے
 چمک رہا تھا۔ اس کا سر چمکا گیا۔

”تم شادی شدہ ہو؟“ احوبہ نے نحیف آواز میں پوچھا۔

”ہاں۔“

”تم کل رات اپنی بیوی سے ملے تھے؟“

”ہاں“ اس نے مسکراتے ہوئے جواب دیا۔ ”یہ ملاقات عرصہ دراز کے بعد

تھی۔“

”پھر یہاں سے نکل جاؤ“ احوبہ یکایک چیخی۔ وہ دیوانہ وار اس کی طرف
 بڑھی اور پھلوں سے بھرے ہوئے طشت الٹ کر اسے باہر دھکیلنے لگی۔ ”نکل
 جاؤ، نکل جاؤ“ وہ چگاڈڑ کی طرح چیخ رہی تھی۔ عرب متحیر پھٹی نگاہوں سے اس کی
 طرف دیکھ رہا تھا۔

”یہ لو اپنا خنجر، نکل جاؤ۔“

اس نے عرب کا طلائی خنجر اپنی آستین سے نکالا اور اس کے منہ پر زور سے دے مارا۔

”میں تمہیں ہرگز ہرگز دیکھنا نہیں چاہتی۔“

عرب کوئی لفظ کہے بغیر باہر نکل گیا۔ چند لمحوں کے بعد اس کے گھوڑے کی ٹاپیں گہری سیاہی میں گونج کر ڈوب گئیں۔

رات نو۔ خواں عورت کی طرح بال کھولے آسمان پر پھیل رہی تھی۔ چمکدار ستارہ روشن آنکھ کی طرح زمین کی طرف دیکھ رہا تھا۔ اپنے قریب سے احوبہ نے گویا ہنسی کی آہٹ سنی۔ اس نے تبوک کے درویش کی طرف دیکھا۔ وہ ستارے کی طرف دیکھ رہا تھا۔

احوبہ نے اپنا چہرہ دونوں ہاتھوں میں چھپا لیا اور پھوٹ پھوٹ کر رونے لگی۔

”یا یہود! یا یہود!“

دونوں کا سفر مہینوں میں کٹ رہا تھا۔ اب احوبہ کے لیے کون سا ٹھکانا تھا؟ وہ ابھی حجاز کی آخری سرحد ہی تک پہنچی تھی کہ اس نے قافلے والوں کی زبانی سن لیا کہ کعبہ کے تین سو ساٹھ بت ایک دن اوندھے گر گئے اور نوشیرواں کے ملوکی محل کی برجیاں ایک زلزلے سے سرنگوں ہو گئیں۔

اس نے ساربان کو پھر مکہ اونٹنے کا حکم دیا۔

جب وہ منی کے قریب پہنچی تو اس نے اونٹنی روک لی۔ اس کی صورت تو پہلے ہی بدل چکی تھی۔ اس نے اپنا لباس بھی بدل لیا۔ اسی حالت میں وہ مکہ میں داخل ہوئے۔ اب کے وہ پیچھے پیچھے چل رہی تھی اور سمیہ آگے آگے۔

سمیہ نے ایک عورت سے پوچھا ”محترمہ جس دن کعبہ کے بت گرے تھے“

اس دن کس گھر میں بچہ پیدا ہوا تھا؟“

عورت نے انگلی سے ایک خستہ حالت کپے مکان کی طرف اشارہ کیا۔ وہ

دونوں مکان کی طرف بڑھیں۔ اس مکان کی دیواریں قد آدم سے کچھ ہی بڑی ہوں گی۔ انہوں نے کھٹکھٹائے بغیر دروازہ کھول لیا اور اندر داخل ہو گئیں۔ کچی کوٹھڑی کے اندر ایک نور کی شمع جل رہی تھی۔ وہی عورت جسے ایک دن اس نے بھول کے درخت کے نیچے دیکھا تھا، اپنی گود میں ایک بچہ لیے بیٹھی تھی۔ احوہ نے اس کی طرف دیکھا اور ایک بیک اس کا دل ایک چنگاری سے سلگ اٹھا۔ وہ اس منظر کو زیادہ دیر برداشت نہ کر سکی۔ اس کا سر چکرانے لگا اور وہ باہر نکل آئی۔

پورے 53 برس بعد ایک نئی امت، جو اپنے آپ کو ملت ابراہیم کہتی تھی اور اپنے لیے مسلم کا لفظ پسند کرتی تھی، پورے ایک ماہ کے روزے رکھ رہی تھی۔ کہا جاتا تھا کہ انہوں نے اپنی زندگیاں خدائے ارض و سموات کے رہن رکھ دی تھیں۔ ان کے نزدیک فرمانروائی کا حق کسی انسان کو نہ تھا بلکہ یہ حق صرف اسی کے لیے مخصوص تھا جس نے انہیں خلق کیا تھا اور وہ تمام انسانوں کو ایک ہی جڑ کی شاخیں تصور کرتے تھے۔ ایک ماہ بعد ایک شام یثرب کی انگلیاں آسمان کی طرف اٹھی ہوئی تھیں۔ مسلمان خوشیاں منا رہے تھے اور ان کے ہاتھ دعا میں آسمان کی طرف اٹھے ہوئے تھے۔ جب الزلکیاں ڈھولکیوں پر جنگِ یغاث کے گیت گانے لگیں تو ایک ضعیف بڑھیا یہ شور سن کر ہانپتی کانپتی چھت پر آئی۔ آسمان کے مغربی گوشے میں ہلال نور ریشمی آسمان پر جھومر کی طرح لٹک رہا تھا۔ یکایک اسے یعقوب و اسحاق کے باپ کی دعا یاد آئی، جو اس نے حرم کعبہ کی اینٹیں چنتے ہوئے کی تھی۔

”اللہ ان انسانوں کے درمیان اپنا ایک رسول بھیجو جو ان کو تیری آیات سنائے، انہیں قانون و تدبیر سے روشناس کرائے اور ان کی زندگیوں کو صیقل کر دے۔ اللہ! تو ہی غالب اور حکمت والا ہے۔“

(بقرہ)

غلام احمد پرویز

"ہب زمین گرمی کی شدت سے تمنا اٹھتی ہے، تمازت آفتاب اس کی رگ رگ سے نرم زندگی چوس لیتی ہے، آسمان کی شعلہ ریزیاں ساری فضا کو دکھتا ہوا انگارہ بنا دیتی ہیں، بادِ سموم کی بلاکت سامانیاں تازگی و شگفتگی کی ہر نمود کو مجلسِ ڈالتی ہیں، پھول مرصعہ جاتے ہیں، شگم فوں کی گردن کے منگے ٹوٹ جاتے ہیں، ادا کا رنگ اڑ جاتا ہے، پتیاں سوکھ جاتی ہیں، شافعیں پڑمردہ ہو جاتی ہیں، لعلاتی کھیتیاں خشک ہو جاتی ہیں، سرد و صنوبر آسمانِ ارضی کے دودھس دکھائی دیتے ہیں، تابندہ چشمے دیدہ کور کی طرح بے نور ہو جاتے ہیں، مرمریں ندیاں خطِ تقدیر محکموں کی طرح بے آب رہ جاتی ہیں۔

لو کی وبشت سے سارے کانپتے ہیں، راستے ہانپتے ہیں، خشکی غاروں میں منہ پیمپا لیتی ہے، مھنڈک سہم کر کنوؤں میں باؤکتی ہے۔ وفور تپش سے سینہ کائنات میں سانس رکٹے گھتی ہے، ذنگل کے جانور آسمانی شعلوں کی لپیٹ سے کہیں پناہ نہیں پاتے۔

یزم سے اپنے گھوسلوں میں نرم و نازک زبانیں نکالے نڈھال ہو کر پڑ جاتے ہیں۔ طائر نگاہ تک بھی کاشانہ چہم میں سمٹ کر رہ جاتا ہے۔ انسان، زندگی اور اس کی تمام خانقوں سے مایوس ہو جاتا ہے۔ سوختِ جنت کسان کھیت کے کنارے کھڑا لچکائی ہوئی آنکھوں سے آسمان کی طرف تمنا ہے کہ کہیں سے اس کی آنکھوں کی مھنڈک کا سامان دکھائی دے، لیکن اس کی غاسر و نامراد نگاہیں، حسرت بن کر اس کے ویران قلب میں لوٹ آتی ہیں۔ اس طرح جب میاتِ ارضی کے کسی گوشے میں بھی امید کی نمی باقی نہیں رہتی اور بساطِ کائنات کے کسی گوشے میں بھی زندگی کی کوئی تازگی دکھائی نہیں دیتی تو بیاں و ناامیدی سے اس آسمانی عالم میں مہابہ فیض کی نرم ہستی سے سحابِ رحمتِ امان کی آنکھوں کا نور بن کر فضا کے آسمانی بن کر جھا پاتا ہے اور اپنی دو اہر پوشیوں اور کمر ریزیبوں سے، ارضی ارض کو بھر پور کر دیتا ہے۔ زمین مردہ میں چھر سے زندگی آجاتی ہے۔ رگ کائنات میں نبضِ میات پر سے متوجہ ہو جاتی ہے۔ فضا کے

سینے میں رکی ہوئی سانس پھر سے زندگی کی جوئے رواں بن جاتی ہے۔ چشموں کی خشک آنکھیں شراب زندگی کے چھلکتے ہوئے جام نور بن جاتی ہیں۔ ندیوں کی بے آب لکیریں، بادۂ جاں فزا کی مسیحا نفسی سے رگ جان میں تبدیل ہو جاتی ہیں۔ سہمی ہوئی ننگیاں عاروں سے نکل کر فضاؤں پر چھا جاتی ہیں۔ دہکی ہوئی برودتیں، کنوؤں کی تسوں سے اچھل کر بساط ارض پر پھیل جاتی ہیں۔ خشک پتیوں میں جان پڑ جاتی ہے، مرحمائے ہوئے پھولوں میں از سر نو تازگی و گلگفتی آ جاتی ہے۔ شگوفے چنکتے ہیں، کلیاں مسکتی ہیں، ٹھنڈی ٹھنڈی ہواؤں کے نفیس و لطیف جھونکے سرسبز و شاداب درختوں کی شاخوں میں پلک اور پھولوں میں یوں جنبش پیدا کر دیتے ہیں گویا۔۔۔

"ہمار جھول رہی ہے خوشی کے جھولوں میں"

ہر طرف ایک نئی زندگی اور ہر سمت ایک حیات تازہ، جمومتی، مسکراتی، چلچلی، لوہتی، ایک ایسی جنت نگاہ بن جاتی ہے، جس کی ہر روش میں مسرتوں کے چشمے ابلتے اور ہر تختے میں قہقہوں کے پھول کھلتے دکھائی دیتے ہیں۔

یہ فطرت کا نظام ہے۔ یہ اس کا قانون ہے جس کے قوانین اٹل اور جس کے آئین غیر متبدل ہیں۔ یہ اس کا قاعدہ ہے، جس کے قواعد و ضوابط میں تبدیلی نہیں ہوا کرتی، کہ تبدیلیاں زمان و مکان کے تغیرات کا نتیجہ ہوتی ہیں اور اس کی ذات زمان و مکان کی قیود سے ماورا اور ان کے اثرات سے بے نیاز ہے۔

لیکن ان مادی تشبیہات و استعارات سے ہٹ کر ذرا دنیائے انسانیت کی طرف آئیے اور دیکھئے کہ وہاں بھی یہی اصول فطرت کس طرح عمل پیرا ہے۔ یہ مادی تشبیہات و استعارات بھی درحقیقت اسی مقصد کے لیے بیان کیے جاتے ہیں کہ انسان ان محسوسات کی راہوں سے مجرد حقیقتوں کی طرف آئے اور جو کچھ عالم آفاق میں ہو رہا ہے اس سے عالم انفس پر دلیل لائے۔ گزشتہ اوراق میں ہم دیکھ چکے ہیں کہ آج سے چودہ سو سال پیشتر دنیائے انسانیت کی کیا کیفیت ہو چکی تھی۔ تاریخ کی یادداشتیں اس پر شاہد ہیں کہ اس وقت عالم انسانیت کی خشک سالی اس سے کہیں زیادہ شدید و

مہیب تھی جس کا شہسی منظر اوپر پیش کیا جا چکا ہے۔ اس وقت شجر زندگی کی ہر شاخ سے نئی خشک ہو چکی تھی۔ تہذیب و تمدن کے پھول، وحشت و بربریت کی بادِ سموم سے مرصا چکے تھے۔ حسنِ عمل کے زندگی بخش چشمے یکر خشک ہو چکے تھے۔ زمین پر جو ہر انسانیت کی سرسبزی و شادابی کا کہیں نشان تک باقی نہ تھا۔ کشتِ مذہب و اخلاق کے حدود تو باقی تھے، لیکن فصلیں بالکل اجڑ چکی تھیں۔ اس وحشت و سراسیمگی کے عالم میں خاسر و نامراد انسان ادھر ادھر مارا پھرتا تھا لیکن خدا کی اس وسیع زمین پر اسے کہیں زندگی کا نشان اور تازگی کا سراغ نہیں ملتا تھا۔ چاروں طرف سے مایوس و ناامید ہو کر اس کی نگاہیں رہ رہ کر آسمان کی طرف اٹھتی تھیں اور ایک پکار سننے والے کو پکار پکار کر کہتی تھیں کہ منیٰ نصر اللہ! یہ وقت تھا کہ فطرت کے اس اٹل قانون کے مطابق جس کی طرف اوپر اشارہ کیا جا چکا ہے، اس افسردگی و پشیمانی کو پھر سے تازگی و شکستگی میں بدل دیا جاتا۔ چنانچہ اس کے لیے اس رب ذوالمنن کا حساب کرم، زندہ امیدوں اور تابندہ آرزوؤں کی ہزار جنتیں اپنے آغوش میں لیے، ربیع الاول کے مقدس مہینے میں فاران کی چوٹیوں پر جھوم کر آیا اور بلدِ امین کی مبارک وادیوں میں کھل کھلا کر برسا، جس سے انسانیت کی مرجھائی ہوئی کھیتیاں لہلہا اٹھیں۔ اخلاق و تمدن کے پشمرہ پھولوں پر پھر سے بہار آگئی۔ عمرانیت و مدنیت کے سبزہ پامال میں نزہت و لطافت پیدا ہو گئی۔ اعمالِ صالحہ کے خشک چشمے حیات تازہ کے جوئے رواں میں تبدیل ہو گئے۔ طغیانی و سرکشی کی بادِ سموم، عدل و احسان کی جاں بخش نسیمِ سحری میں بدل گئی۔ فضائے عالم مسرتوں کے نغموں سے گونج اٹھی۔ انسان کو نئی زندگی اور زندگی کو نئے ولولے عطا ہوئے۔ آسمان کے جھک کر زمین کو مبارک باد دی کہ تیرے بخت بلند نے یاوری کی اور تیرے خوش نصیب ذروں کو اس ذاتِ اطہر و اعظم کی پابوسی کی سعادت نصیب ہو گئی، جو عالم موجودات کے سلسلہ ارتقاء کی آخری کڑی ہے جس سے شرف و مہم انسانیت کی تکمیل ہو گئی، جو علم و بصیرت کے اس افقِ اعلیٰ پر جلوہ بار ہے، جہاں عقل و عشق، فکر و نظر، دین و دنیا، توہین کی طرف آپس میں

ملتے ہیں، جو دانش نورانی و حکمت برہانی کے اس مقام بلند پر فائز ہے، جہاں غیب و شہود کی وادیاں دامن نگاہ میں سمٹ کر آ جاتی ہیں۔ ہاں تو آسمان نے خوش بخت زمین کی بارگاہ عالیہ میں جھک جھک کر ہدیہ تبریک و تہنیت پیش کیا۔ نوامیس فطرت نے ”جنت سے نکالے ہوئے آدم“ کے اس طالع بیدار کا تقدیس و تحمید کے زمزموں سے استقبال کیا۔ دنیا سے طاغوتی قوتوں کے تخت الٹ گئے کہ وہ آنے والا آ گیا۔ جس کی آمد ملوکیت و قیصریت کے لیے پیغام فنا تھی۔ ایران کے آتش کدوں کی آگ ٹھنڈی پڑ گئی کہ اب سے انسانی تصورات کی دنیا نار کی جگہ نور سے معمور ہو گئی۔ دنیا کے صنم کدوں کے بت پاش پاش ہو گئے کہ آج مسلک ابراہیمی کی تکمیل کا دن آ گیا۔ شیاطین نے پہاڑوں میں جا کر منہ چھپا لیا کہ اب جور و استبداد کی ہر طاغوتی قوت کے روپوش ہونے کا وقت آ گیا۔ دنیا سے باطل کی تاریکیاں دور ہو گئیں کہ آج اس آفتاب عالمتاب کا طلوع ہوا، جس کے بھیجنے والے نے اسے ”بگنگا تا چراغ“ کہہ کر

پکارا

جب وہ آیا تو اس نے ان تمام اغلال و سلال کو ایک ایک کر کے توڑ دیا، جن میں انسانیت جکڑی چلی آ رہی تھی۔ احبا و رہبان کی تقلید کے اطواق و سلاسل، قیصر و کسریٰ کے استبداد کی زنجیریں، توہم پرستی کی بصیرت سوز بند شیشیں۔ تقسیم انسانیت کے انسانیت کش نسلی، جغرافیائی، وطنی، غیر فطری معیار، سب ایک ایک کر کے ٹوٹنے چلے گئے اور پابند نفس طائر لاہوتی کو پھر سے آزادی کی فضائے بسیط میں اذن بال کشتائی عطا ہوا اور انسان ایک مرتبہ پھر زمین پر سراونچا کر کے چلنے کے قابل ہو گیا۔ انسانیت کو اپنی منزل مقصود تک پہنچنے کی سیدھی راہ مل گئی۔ عقل کو عشق کا جنون اور عشق کو عقل کی فرزاگی عطا ہوئی۔ فقر کو شکوہ خسروی اور پادشاہی کو استغنائے فاروقی عنایت ہوا۔ یہ تھی وہ ذات گرامی کہ

محبت از نگاہش پائیدار است
سلوکش عشق و مستی را عیار است

مقائش عمدہ، آمد و لیکن

جہان شوق را پروردگار است

اسی حقیقت باہرہ کو باندا زگر دیکھئے۔ آویزش ابلیس و آدم سے سلسلہ رشد و ہدایت کی ابتدا ہوئی۔ ابلیسانہ قوتوں کی تائید میں، کشش و جاذبیت کا وہ تمام نگاہ فریب سامان رنگ و معطر تھا جو نگار خانہ طلسم و حیرت کے دامن میں بھر کر رکھ دیا گیا تھا۔ دوسری طرف انسانی راہ نمائی کے لیے پیغام ازلی تھا جو مبداء فیض کی شان ربوبیت سے انسانوں تک پہنچتا رہا۔ عقل خود میں طبعیاتی زندگی ہی کو سفر حیات کی آخری منزل قرار دے کر، اعلیٰ مقاصد اور بلند اقدار کو اس کی نگاہوں سے پوشیدہ رکھنے کی کوشش کرتی تھی۔ لیکن یہ پیغام ازلی اس کے سامنے طبعیاتی زندگی کی آرائشوں کے ساتھ ساتھ شرف انسانیت کی بلند حقیقتوں کو بے نقاب کرتا تھا۔ اس پیغام کی لم ایک تھی، حقیقت ایک تھی۔ لیکن جوں جوں اس طلسم کدہ رنگ و بو کی پیچیدگیاں بے نقاب ہوتی جاتی تھیں، اس تعلیم کی جزئیات میں مناسب رد و بدل اور ضروری تغیر و تبدل ہوتا جاتا تھا، تاکہ طبعی ارتقا کے ساتھ ساتھ، جوہر انسانیت میں بھی بتدریج ارتقا ہوتا جائے۔ یہ ارتقائی مدارج تکمیل کی طرف بڑھ رہے تھے۔

رہروان شوق کا یہ کاروان سوئے منزل جاہ پیا تھا۔ ان پیغمبران حیات جاوید کا ہر ایک قدم ایک خاص سمت اٹھتا اور ہر نشان راہ ایک آخری مستقر کی طرف اشارہ کرتا جاتا۔ چنانچہ آنے والوں میں سے جو کوئی اپنے منصب کی تکمیل کے بعد واپس جاتا تو جاتے وقت ایک آخری آنے والے کا پتہ نشان بتا کر جاتا۔ تاکہ جب وہ آنے والا آئے تو یہ قافلہ بلا تامل و توقف اس کے پیچھے ہو لے اور راہ گم کردہ، مختلف وادیوں میں سرگرداں و حیران نہ پھرتا رہے۔ اس لیے کہ یہ سب ایک ہی سلسلہ زریں کی مختلف کڑیاں تھیں جن میں کی ہر کڑی، سلسلہ کی آخری کڑی کی روشن دلیل تھی۔ یہ سب ایک ہی کتاب فطرت کے اوراق و ابواب تھے، جن میں کتاب کا ہر ورق اور ہر باب، کتاب کے آخری باب کی تمہید تھی۔ یہ سب ایک ہی شجر طیب کی مختلف شاخیں

تھیں جو ایک گل سرسبد کے لے نوید بہار تھیں۔ چنانچہ جب مشیت ایزدی کی یہ تدبیر محکم جس کے لیے زمین و آسمان قرنا قرن سے یوں سرگرداں پھر رہے تھے، اپنی چنگلی تک پہنچی۔ جب انسانیت، جس کے لیے کائنات نے ایک ایک ذرے کو لاکھوں چکر دیے تھے، گمراہ طفولیت سے حرم شباب میں آگئی۔ جب اس صحیفہ فطرت کی تکمیل کا وقت آگیا، جس کے مختلف اوراق ستاروں کی ٹھنڈی ٹھنڈی مرمریں روشنی میں کوش و تنیم سے دھلے ہوئے قلم سے لکھے گئے تھے، جب سینہ کائنات میں اتنی کشا پیدا ہوگئی کہ وہ اپنے اندر رازہائے درون پر وہ کے معدن لعل و گمر کو سمو لے تو آسمان کی حوریں زمین پر اتریں کہ جنت کے تروتازہ پھولوں سے وادی بطحا کی تزئین و آرائش کریں۔ صحن گلستان کائنات پر بہار آگئی۔ ہر طرف سے مسرتوں کے چہسے ابلنے لگے۔ چاند مسکرایا، ستارے ہنسے، آسمان سے نور کی بارش ہوئی۔ فرشتوں کی معصوم نگاہوں میں انی اعلم ما لا تعلمون کی تفسیر، ایک پیکر محبوبیت کا حسین تصور بن کر چمکنے لگی۔ فلک تعظیم کے لیے جھکا، زمین نے اپنی خاک آلود پیشانی سجدہ سے اٹھائی کہ آج اس کی قرنا قرن کی دعاؤں کی قبولیت کا وقت آ پہنچا تھا۔ صحرائے حجاز کے ذرے جگمگا اٹھے۔ بلد امین کی گلیوں کا نصیبہ جاگا کہ آج اس آنے والے کی آمد آمد تھی جس کی طرف جبل متین پر حضرت نوحؑ نے اشارہ کیا تھا اور جسے کوہ زیتون پر حضرت مسیحؑ نے اپنے حواریوں کو وجہ تسکین خاطر بتایا تھا۔ جس کی آمد کی بشارتیں وادی طور سینین میں بنی اسرائیل کو دی گئی تھیں اور جس کے لیے دست عرب میں حضرت خلیل اکبرؑ اور ذبح اعظمؑ نے اپنے خدا کے حضور دامن پھیلا یا تھا۔ وہ آنے والا کہ جس کے انتظار میں زمانہ نے لاکھوں کروٹیں بدلی تھیں، آیا اور اس شان زیبائی و رعنائی سے آیا کہ زمین و آسمان میں تہنیت کے غلغلے بلند ہوئے۔ فرشتوں نے زمزمہ تحریک گایا، سدرۃ المنتہیٰ کی حدود فراموش شاخوں نے جھولا جھلایا۔ ماء اعلیٰ کی مقدس قدیلوں نے چراغاں کیا۔ کائنات کے ذرے چمک اٹھے۔ فضائے عالم صلوة و سلام کی فردوس گوش صداؤں سے گونج اٹھی اور انس و جان وجد کیف کے عالم میں پکار اٹھے کہ

اے سوارِ اشبِ دوراں بیا
 اے فروغِ دیدہٴ امکاں بیا
 در جہانِ ذکر و فکر و انس و جاں
 تو صلوةٴ صبحِ تو بانگِ ازاں

یہ آنے والا رسولؐ کافتنہ للناس اور رحمته للعالمین بن کر آیا اور اپنے ساتھ وہ نظامِ عدل و حریت لایا جو انسان کو دنیا بھر کی غلامی سے آزادی دلانے کا کفیل تھا۔ یہ پیغام کوئی انوکھا پیغام اور یہ تعلیم کوئی نئی تعلیم نہ تھی۔ صداقت جہاں کہیں بھی تھی، اسی کتابِ سمین کا کوئی نہ کوئی ورق تھی جو محمدؐ کی وساطت سے دنیا کو ملی۔ روشنی جس مقام میں بھی تھی، وہ اسی قدیلِ آسمانی کی کوئی نہ کوئی کرن تھی جو قلبِ نبویؐ میں اتاری گئی۔ شامِ جاں نواز نے جہاں کہیں بھی عطر بیزی و عنبر فشانی کی، وہ لالہ و یاسمن کی ان ہی پتیوں کی رہن منت تھی جن کا گلستہ اس نبیِ آخر الزمانؐ کے مقدس ہاتھوں محرابِ کعبہ میں رکھا گیا۔ پیغامِ محمدیؐ کیا ہے؟ ان ہی اوراق کی شیرازہ بندی جنہیں حوادثِ ارضی و سماوی کی تیز آندھیوں نے جمن کائنات میں ادھر ادھر بکھیر دیا تھا اور مقامِ محمدیؐ کیا ہے؟ ان ہی درخشندہ و تابندہ ذراتِ نادرہ کا پیکرِ حسن و زیبائی جن کی حقیقی آب و تاب کو ان کے ستائش گروں کی نلو آمیز عقیدت کی رنگینیوں نے مستور کر رکھا تھا۔ وہاں یہ جوہر الگ الگ پڑے تھے، یہاں یہ پیکرِ جلال و جمال ان سب کا حسین مجموعہ تھا۔ وہاں یہ الفاظ بکھرے ہوئے تھے، یہاں ایک ایسے عدیم النظیر مسرود میں آب و تاب سے موزوں ہو گئے تھے جو ضمیر کائنات میں قرنا قرن سے پہلو بدل رہا تھا۔ وہ موتی تھے، یہ مالا تھی، وہ بیتاں تھیں یہ پھول تھا۔ وہ ذرے تھے، یہ چنان تھی۔ وہ قطرے تھے، یہ سمندر تھا۔ وہ ستارے تھے، یہ ککشاں تھی۔ وہ افراد تھے، یہ ملت تھی۔ وہ نقطے تھے، یہ خطِ مستقیم تھا۔ وہ ابتدا تھی، یہ انتہا تھا۔

خلق و تقدیر و ہدایت ابتدا است
 رحمۃ للعالمینی انتہا است

خدائے جلیل نے اپنے بندوں سے جو کچھ کہنا تھا، آخری مرتبہ کہہ دیا۔ شرف انسانیت کی تکمیل کے لیے جو قوانین دیے جانے تھے، وہ اپنی انتہائی شکل میں دے دیے گئے۔ اس کے بعد انسان کو اپنی منزل مقصود تک پہنچنے کے لیے کسی دوسری مشعل راہ کی ضرورت اور کسی اور بادی طریقت کی احتیاج نہ رہی۔ اب انسانیت کے مقام بلند تک پہنچنے کے لیے وہی ایک صراط مستقیم ہے، جس پر اس ذات اقدس و اعظم کے قدم جگمگ جگمگ کر رہے ہیں اور جنہیں دیکھ کر ہر دیدہ ور پکار اٹھتا ہے کہ

مقام خویش اگر خواہی دریں دیر

حق، دل بند و راہ مصطفیٰ رو

یہ تھا حاصل بہار چمن کائنات، کہ جس کا نظور صبح بہار کائنات تھا

وہ راز خلقت ہستی وہ معنی کونین

وہ جان حسن ازل وہ بہار صبح وجود

وہ آفتاب حرم، نازنین کج حرا

وہ دل کا نور وہ ارباب درد کا مقصود

وہ سرور دو جہاں وہ محمدؐ عربی

روح اعظم و پاکش درود لا محدود

ان اللہ و ملتکته بصلون علی النبی یاہیا الذین استوا صلوا

علیہ و سلموا تسلیمًا ○ (۵۶/۳۳)



پروفیسر غلام ربانی عزیز

”جب سے حضرت آدم نے دنیا میں قدم رکھا تھا، ان گنت معصوم روحوں نے لاتعداد ماؤں کی زندگیوں میں پاکیزہ سرتوں کے سدا بہار پھول کھلائے تھے۔ لاکھوں محنان انسانیت جن میں انبیاء بھی تھے اور کشور کشا بھی، مقفن بھی تھے اور فلسفی بھی۔ اپنے معمود وقت پر ظہور فرما کر اس فانی دنیا کو الوداع کہہ چکے تھے لیکن حضرت آمنہ بی بی کے گھر جنم لینے والے بچے کو دیکھ کر کون کہہ سکتا تھا کہ یتیم دنیا بھر کے بے کسوں کا غم گسار، بے یار و مددگار و مظلوموں کا مربی، ستم رسیدہ غلاموں کا آقا، لاچار اور بے وسیلہ بیواؤں کا مونس اور بے سہارا یتیموں کا مشفق سرپرست ثابت ہو گا، جس کی آمد کے صدقے میں خزاں رسیدہ دنیا ابدی اور سردی بہاروں سے ہمکنار ہوگی، جس کے معطر قدسی انفاس کی برکت سے دلوں کی مرجھائی ہوئی کلیاں کھل کر پھول بن جائیں گی، کفر و شرک، لادینی و الحاد کی ظلمت کافور ہو جائے گی۔ جمالت کے بت سرنگوں اور شقاوت و طغیان کے صنم کدے زمین بوس ہو جائیں گے۔ وحدت کے دل نواز زمزمے اور توحید کے سامعہ فریب نغمے ہر طرف گونج اٹھیں گے۔ ظلم و تشدد، حق ناشناسی، اور خدا ناطرسی کا خاتمہ ہو جائے گا۔ وحشت و بربریت، سفاکی و مردم آزادی کو دیس نکالا مل جائے گا، ذاتی تعلی اور نسلی تفاخر کے صنم توڑ پھوڑ دیے جائیں گے، فرعونیت کے فلک بوس محل اور رعونت و غرور کے رفیع مینار پیوند خاک ہو جائیں گے، جاہلی تمدن کے طور طریقے اور لادینی سماج کے مروج اقدار کی بساط پلیٹ دی جائے گی، حسن اخلاق کو جلا ملے گی اور شرافت کا معیار تقویٰ اور پرہیزگاری قرار پائے گی۔

اللہ اللہ! آج کی صبح کتنی مسرت انگیز اور یہ مبارک ساعت کتنی سہانی ہے کہ حضرت آمنہ بی بی کے گھر دنیا کے مصلح اعظم اور بنوہاشم کے خاندان میں نبی

آخر الزمان نے ظہور فرمایا ہے۔ کسریٰ، ایران کے محلات میں زلزلہ آ گیا ہے اور قیصر روم کا تخت کانپ رہا ہے۔ سیاہ کاری اور بد کرداری کھڑی سر پیٹ رہی ہے، عرب کا فخر اور عجم کا غرور پابدا من ہے۔ کفر و الحاد کے بھڑکتے لاؤ، گمراہی اور بے دینی کے اچلتے لاوے بھسم ہونے کو ہیں۔ حق و صداقت کے گلشن میں بہار جاں فزا کی آمد آمد ہے۔ آفتاب وحدت کی ضیاء بیزی سے ظلمت شرک کے بادل چھٹنے کو ہیں اور ماہتاب رسالت کی نورپاشیوں سے یہ تیرہ و تار جہاں بقعہ نور بننے والا ہے۔ اب کوئی دن جاتا ہے کہ خوش سیرتی اور نیک کرداری کا دور دورہ ہوگا، مواخات اور بھائی چارے کا بھولا ہوا سبق دہرایا جائے گا اور چار دانگ عالم میں آشتی و خیر سگلی، ہمدردی اور انسان دوستی کے دل فریب مناظر دعوت نظارہ دیتے سے جائیں گے۔ گویا ہزار ہا حیات بخش تبدیلیاں حضور صلی اللہ علیہ وسلم کے صدقے میں بارگاہ ایزدی سے عالم انسانیت کو ارزانی فرمائی جائیں گی۔ اللھم صلی علی محمد و علی ال محمد۔“



حاجی فضل احمد

”اللہ کریم کا نور عرش اعظم اور لامکان وسعتوں میں نہ سما سکتا تھا۔ اس نور مطلع کو اپنے عیانی ظہور کے لیے ایک پاکیزہ اور مقدس مکان کا خیال عزمِ محبت کے لباس میں دامن گیر ہوا۔ محبت الہی کی لطیف اور پرتاثر ہوائیں ایسے چمنستان کی تلاش میں نکلیں، جس کی ہر کھلی اور ہر پتی، اس لطیف اور سرور پرور ہوا کی ہر لہر کو، اپنے سینے کے بشت بریں میں صدر نشین کر دے۔

ارادۃ الہی کو بادِ محبت کی سرسراہٹ نے جنبش دی اور اس محبت کی چمکتی ہوئی لہریں، عرش و ساکنانِ عرش سے پہلے نور محمد بن کر نمودار ہوئیں۔ اس کے بعد اسی دلربا کے فیضِ لامتناہی سے حسب مراتب ہر مکین و مکان کو وجود کا نور و مظہر نور عطا ہوا، لولاک لما خلقت الافلاک (اگر آپ کو پیدا نہ کرتا تو آسمانوں کو پیدا نہ کرتا) تو اصل وجود آدمی از نخست دگر ہرچہ موجود شد فرعِ قست

عرفان کی آنکھیں زمین عالم میں بوئے ہوئے ہر تخم میں اس کا شیریں و خوش نما شردیکھتی ہیں اور یہی لذت و لطافت سے بھرا ہوا شہرِ تمام محنتوں اور تمام کوششوں کا مقصود ہوتا ہے۔ بخدا تخلیقِ عالم مقصود اور تزئینِ عرش و فرش کا مطلوب باغِ ہدایت کا شہرِ شیریں، ہمارا کملی والا نورِ مبین ہے (صلی اللہ علیہ وآلہ وسلم)۔

فرش والے تیری شوکت کا علو کیا جانیں

خسرو! عرش پہ اڑتا ہے پھریرا تیرا

عرش والے کروڑوں سال سے منتظر، فرش والے ابتدائے آدم سے چشمِ براہ، کائنات کا ذرہ ذرہ اسی انتظار میں کہ وہ صبحِ نور کب نمودار ہوگی، جب حبیبِ کبریا محمد مصطفیٰ اپنے ظہورِ قدسی سے زمین و فلک کی آنکھ میں جلوۂ طور کا سماں پیدا کریں گے۔ رحمتِ ازلی جوش میں آئی۔ مخلوق کی بے نوائی کو نواہائے بے بہا سے بدلنے کے ارادۂ ازلی کو حرکت ہوئی۔

حضرت ابراہیم علیہ السلام نے جس کے لیے خلت کا خلعت پایا، حضرت یوسف علیہ السلام نے جس کے لیے جمال جہاں آرا دکھایا، حضرت موسیٰ کا شوق دید جس کے

صحیفہ محبت کی تمہید بنی اور حضرت عیسیٰ کا دم عیسیٰ جس کی مسیحائی کی نوید بنا، وہی نور مجسم، محبوب دو عالم، عرش کا تارا، اللہ کا پیارا ۲۰ اپریل ۵۷۱ء ۱۳ ربیع الاول پیر کے دن صبح صادق کے وقت، بزم آرائے عالم امکان ہوا (صلی اللہ علیہ وآلہ وسلم) الحمد للہ محفل کونین میں صدر کی خالی کرسی کو زینت ملی۔

روایت ہے کہ ظہور قدسی کے وقت کسریٰ کے محل کے چودہ کنگرے گر گئے اور آتش کدہ فارس بجھ گیا اور دریائے ساوہ خشک ہو گیا۔ یہ تمہید تھی کہ اب شہنشاہیت کا قصر فلک بوس، دربار ختم رسل میں خاک بوسی کرے گا اور شر و فساد کی آتش قلوب، بنی آدم کے آتش کدوں میں سرد پڑ جائے گی اور ظلم و ستم کا دریا خشک ہو کر رہ جائے گا۔ حضور سرور کونین کے ظہور سے اہلبیت اپنی ذریت کو لے کر بحر ظلمات میں جا چھپی اور شیطنیت اپنے ہتھکنڈوں سمیت شش جہات عالم سے بھاگ کھڑی ہوئی۔

ہدایت کا آفتاب چکا، رحمت کا بادل برسا، آدمیت نے اپنے بھولے ہوئے سبق یاد کیے، ہدایت کی راہیں کھل گئیں، معرفت الہی کا دربار لگ گیا۔ محبت الہی کی دولت لٹنے لگی۔ سارے عالم کے زیاں کار بھی جب اس بازار میں آئے تو صاحب اعتبار ہو کر گئے۔ یہ اسی نور مبین کی برکت ہے کہ آج بھی اس دور ظلمت میں ہدایت کے آفتاب کی شعاعیں گھر گھر پہنچ رہی ہیں اور اس مادہ پرستی کے زمانے میں، خدا پرستی اور حق شناسی کی راہیں کھلی ہیں۔

یہ اسی ظہور قدسی کے طفیل ہے کہ نگاہیں آج بھی آسمان کے اس پار پہنچ جاتی ہیں جب کہ عصیاں کوشی اور خدا فراموشی کے اندھیرے، دل کی آنکھوں کو اندھا کر چکے ہیں۔ حیات ابدی کا متلاشی اور صراط مستقیم کا طالب اگر اس طوفانی دریائے ضلالت میں نجات کا کنارہ چاہے، تو دین محمد رسول اللہ (صلی اللہ علیہ وآلہ وسلم) کے بغیر اسے کوئی کشتی سلامت مل نہیں سکتی۔



قمریزدانی

”چمن زار فصل میں بہار آتی ہے تو دلفریب رعنائیوں اور کیف زا لطافتوں‘ روح پرور نرہتوں اور دلکش رنگینیوں کو اپنے جلو میں لے کر جب اس شان و وقار سے بہار کا ورود ہوتا ہے تو گلشن میں گلمائے رنگا رنگ کھلتے ہیں، غنچے مہکتے ہیں، کھیاں مسکراتی ہیں، عندلب زار بہاروں کی اس بو قلمونی پر نثار ہوتی ہے اور اپنے کیف آفرین اور دلنشین نعمات، حسن چمن پر نچھاور کرتی ہے۔ تمام کائنات، قدرت کے ان روح پرور مظاہر اور حسن ازل کی دل فریبیوں کی داد دیتی ہے۔ اس کے ساتھ دلاویز بہاروں کا خالق بھی اپنی مخلوق کو مسکراتا دیکھ کر اپنے اس حسن تخلیق پر ناز کرتا ہے اور کائنات کے لیے رحمت و عطا کے دروازے کھول دیتا ہے۔

چنانچہ خالق کائنات کے اس نظام فطرت کے تحت گلستان ہستی پر بہار جاوداں کا ورود ہونے والا ہے۔ نسیم رحمت کی شمیم جان فرا کے دلنواز جھونکے مشام ہستی کو -مطر کرنے والے ہیں۔ گویا گلستان حیات میں فصل بہاروں کا اہتمام ہو چکا ہے اور ذرہ ذرہ اس کے خیر مقدم کے لیے بیقرار ہے۔ مشاطہ قدرت زلف بگیٹی کی تزئین میں مصروف ہے اور عروس کائنات کے چہرہ گلگلوں پر فرحت و انبساط کے آثار نمایاں ہیں۔ رحمت الہی کی نسیم خوشگوار اور لطافتوں کو اپنے جلو میں لیے ریگزار عرب کے خط مقدس کا طوائف کر رہی ہے اور عالم لاہوت میں دوران و ملائک نعمات سردی سے کائنات کو مسحور کر رہے ہیں۔“



جسٹس پیر محمد کرم شاہ

”خیابان ہستی اجڑا پڑا تھا، خزاں کی چہرہ دستیوں سے گلوں کی نکلت افشانیوں اور عنادل کی نغمہ ریزیوں کی یاد تک بھی گلدستہ طاق نسیاں بن چکی تھیں۔ روشیں ویران تھیں اور آجکے خشک۔۔۔ جہاں کبھی سبزہ نودمیدہ جنت نگاہ ہوا کرتا تھا، وہاں خاک اڑ رہی تھی۔ یاس و قنوط کی ایک ہمہ گیر کیفیت طاری تھی کہ اچانک فاران کی چوٹیوں سے ایک گھنگھور گھٹنا اٹھی، جس کا ہر قطرہ ہمار آفریں اور جس کا ہر چھینٹا فردوس بداماں تھا۔ یہ گھٹنا برسی اور خوب دل کھول کر برسی، یہاں تک کہ گلزار عالم میں پھر آثار حیات نمودار ہونے لگے۔ انسانیت کے پشردہ چہرے پر پھر شباب و قوت کی سرمستیاں ظہور پذیر ہونے لگیں۔ خودداری و عزت نفس، شجاعت و ایثار کے افسردہ درختوں کی عریاں شاخوں کو از سر نو خلعت برگ و بار عطا ہوئی۔ قبروں نے پھر عفت قلب و نظر کا نغمہ چھیڑا۔ توہمات و عقائد باطلہ کے قفس کی تیلیاں ایک ایک کر کے ٹوٹیں اور ہمارے بشریت کو توحید کی مقدس و معطر رفعتوں سے پھر دعوت پرواز آنے لگی۔

دنیا والوں نے اس شوخ و شنگ اور خیرات و برکات سے بھرپور گھٹنا کو محمد (صلی اللہ علیہ وآلہ وسلم) کے دلنواز نام سے پکارا۔ عالم بالا کے مینوں نے اسے احمد کہا لیکن حقیقت کی دلفریبیوں سے نقاب اس وقت اٹھا جب اس کے خالق و پروردگار نے اسے اپنی کائنات سے یوں روشناس کیا ”و ما ارسلنا الا رحمته للعالمین“



گھڑی تھی۔ رات کی بھیانک سیاہی چھٹ رہی تھی اور دن کا اجالا پھیلنے لگا تھا۔ جب مکہ کے سردار عبدالمطلب کی جواں سال بیوہ ہسو کے سادہ سے مکان میں ازلی سعادتوں اور ابدی مسرتوں کا نور چمکا۔ ایسا موعود مسعود تولد ہوا جس کے من موہنے مکھڑے نے صرف اپنی غمزہ ماں کو ہی سچی خوشیوں سے مسرور نہیں کیا بلکہ ہر درد کے مارے کے لبوں پر مسکراہٹیں کھیلنے لگیں۔ اس نورانی پیکر کے جلوہ فرمانے سے صرف حضرت عبداللہ کا کلبہ احزاں جگمگانے نہیں لگا بلکہ جہاں کہیں بھی مایوسیوں اور حرام نصیبوں نے اپنے نچے گاڑ رکھے تھے، وہاں امید کی کرنیں روشنی پھیلانے لگیں اور نوٹے دلوں کو بہلانے لگیں۔ صرف جزیرہ عرب کا بخت خفتہ ہی بیدار نہیں ہوا بلکہ انسانیت جو صدیوں سے ہوا و ہوس کی زنجیروں میں جکڑی ہوئی تھی اور ظلم و ستم کے آہنی شکنجوں میں کسی ہوئی، کراہ رہی تھی، اس کو ہر قسم کی ذہنی، معاشی اور سیاسی غلامی سے رہائی کا مرثدہ جاں فزا ما۔ فقط مکہ و حجاز کے خدا فراموش باشندے خدا شناس اور خود شناس نہیں بنے بلکہ عرب و عجم کے ہر مکین کے لیے مینانہ معرفت کے دروازے کھول دیے گئے اور سارے نوع انسانی کو دعوت دی گئی کہ جس کا جی چاہے آگے آئے اور اس نئے طور سے جتنے جام نوش جاں کرنے کی ہمت رکھتا ہے، اٹھائے اور اپنے لبوں سے لگا لے۔ طیور خوش نواز مزہ بیخ ہوئے کہ خزاں کی چیرہ دستیوں سے تباہ حال کلشن انسانیت کو سردی بہاروں سے آشنا کرنے والا آگیا۔ سرگربیاں غنچے خوشی سے پھولے نہیں سا رہے تھے کہ انہیں جگمگانے والا آیا اور جگا کر انہیں شگفتہ پھول بنانے والا آیا۔ افسردہ کلیاں مسکرانے لگی تھیں کہ ان کے دامن کو رنگ و نکلت سے فردوس بدامان کرنے والا آیا۔ علم و آگاہی کے سمندروں میں حکمت کے جو آبدار موتی آنموش صدف میں صدیوں سے بے مصرف پڑے تھے، ان میں شوق نمود انگڑائیاں لینے لگا۔“

”ماہ ربیع الاول کس بہار سردی کا پیغام لے کر آیا ہے۔ یہ ہلال نو کس بدر منیر کے طلوع ہونے کا مژدہ بنا رہا ہے۔ رات بھر ستارے کیا سرگوشیاں کرتے رہے ہیں، شاخ گل پر بیٹھے عنادل کس کے میلاد کی خوشی میں نغمہ سرا ہیں۔ یہ سحر کوئی عام سحر تو نہیں۔ اس سحر کی جبین پر تو یمن و برکت کا نور برس رہا ہے، آسمانوں کی بلندیوں میں، قدسیوں کی محفل میں ”اللہ ہو“ کی گونج کا انداز بالکل نرالا ہے۔ عرش الہی کا ہانکین، اس کے انوار کی شوخیاں اور تجلیات کی تابانیاں، کس راز کو افشاں کرنے پر مجبور ہیں۔ انفس و آفاق کی دنیا میں کیف و سرور اور ذوق و شوق کا یہ روح پرور سماں کیوں ہے؟

کائنات کا ذرہ ذرہ زبان حال سے اعلان کر رہا ہے کہ کوئی آنے والا ہے اور وہ اپنے ساتھ کچھ لانے والا ہے۔ ماہ ربیع الاول کی ایک صبح سعید تھی۔ اللہ تعالیٰ کا بندہ، محبوبیت کی خلعت زیبائے، ختم نبوت کا تاج سر پر سجائے، رحمت للعالمین کا منشور ہاتھ میں لیے، زینت بخش بزم ہستی ہوا۔ وہ اپنے دامن میں ہدایت و سعادت، رحمت و برکت کے بے پایاں خزانے سمیٹ کر لے آیا تاکہ خلق خدا میں انہیں بڑی فیاضی سے تقسیم کرے بلکہ بڑی دریا دلی سے انہیں لٹائے تاکہ جو قطرے اس کی نظر کرم سے مشرف ہوں وہ مہر و ماہ بنیں اور جو زرے اس کی کفش پا کو چوم لیں، لعل و گہر بن جائیں۔

آج وہ آیا جس کے نور سے آدم کی جبین مطلع انوار بنی۔ آج وہ آیا جس کی بعثت کے لیے حضرت ظیل نے اپنے رب کریم سے بڑی دلسوزی سے التجائیں کیں۔

آج وہ آیا جس کا امتی بننے کی دعا کلیم اللہ نے کی۔
آج وہ آیا جس کی آمد کا مژدہ حضرت مسیح نے سنایا۔

کے۔ ایل۔ گابا

”قرمزی آفتاب‘ ریت کے میدانوں سے ورے سمندر میں غوطہ لگاتا ہوا نظر آ رہا ہے۔ اس کی ہلکی شعاعوں نے آسمان کو ایک سنہری چادر سے ڈھانپ رکھا ہے اور پہاڑیاں گنگا جمنی رنگوں سے مزین نظر آ رہی ہیں۔

ایک پر شکوہ قافلہ اس پہاڑی سڑک کے بالائی حصہ سے آتا ہوا نظر آ رہا ہے‘ جو یثرب سے وادی مکہ کی طرف آتی ہے۔ ایک ہی نظر میں اندازہ ہو جاتا ہے کہ یہ کوئی تجارتی قافلہ نہیں ہے۔ گھوڑوں کے ساز و سامان‘ اعلیٰ عربی راہواروں کی چال ڈھال‘ لدھے پھندے اونٹوں کی قطاروں کو دیکھ کر جن پر زرق برق پالکیاں بھی ہوئی ہیں‘ یہ بات روز روشن کی طرح واضح ہو جاتی ہے کہ کوئی عرب سردار قبیلہ کسی تقریب میں شرکت کے لیے مکہ جا رہا ہے۔ شہر کے چوک میں آگ کے شعلے میناروں کی شکل میں بلند ہو کر آسمانی شفق کو انگلیاں دکھا رہے ہیں۔ سازوں اور تہمتوں کی آوازوں سے ظاہر ہوتا ہے کہ کسی پر تکلف دعوت کا انتظام کیا جا رہا ہے۔ مہمان فردا فردا گروہوں یا کاروانوں کی شکل میں آ آ کر جمع ہو رہے ہیں۔ کیونکہ ان آتش مزاج ابنائے بادیہ کی زندگیوں میں اس قسم کے مواقع کم ہی آتے ہیں۔

مہمان آگ کے گرد جمع ہوتے اور میزبان کے وسیع دسترخوان سے حتی الوسع سیر ہو کر ہی اٹھتے ہیں۔ کھانے میں چاول اور دنبے کا گوشت تھالوں میں اور مختلف قسم کے سالن‘ جن کی خوشبو سے بھوک چمک اٹھے‘ بے شمار رکابیوں میں‘ مصالحہ دار قہوہ پیالوں اور تیز و تند ہری چائے گھاسوں میں پیش کی جاتی ہے۔ اس وقت ہر طبقہ اور عمر کے دو سو سے زائد مہمان جمع ہیں‘ جن میں قبیلہ کے شیخوں سے لے کر ادنیٰ حیثیت کے خانہ بدوش بدو اور اعلیٰ حکام‘ شہر کے معمولی تاجر تک اکابرین قریش میں فوجوں کے سپہ سالاروں سے صنم خانہ جبل کے شیریں نقال پروہت تک سب ہی تو شامل ہیں۔ ان کی نیلی نیلی‘ سرخ و سفید قباؤں نے میدان میں عجب رنگ آمیزی پرا کر

رکھی ہے۔ رنگ برنگے ازاروں کو انہوں نے اپنے زانوؤں سے لپیٹ کر آگے کی طرف یا پسلوؤں میں زالے ڈھنگ کی گرہیں لگا رکھی ہیں۔ سر پر بھاری بھر کم صافے ہیں، جن سے جنگجو افراد اور شہریوں کے مابین تمیز ہوتی ہے۔

مکہ میں اس سے بہتر اجتماع ناممکن ہے۔ کیونکہ میزبانی کے فرائض عبدالمطلب ادا کر رہے ہیں، جو خانہ کعبہ کے متولی ہیں۔ اور اس عمدہ کو عرب میں سب سے زیادہ فضیلت حاصل ہے۔ آج وہ بے انتہا خوش و خرم نظر آ رہے ہیں۔ ہر ایک سے ہنس کر باتیں کر رہے ہیں۔ کبھی ادھر جاتے ہیں، کبھی ادھر، مہمانوں کی تواضع بھی کرتے جاتے ہیں اور ان سے تفریح و مذاق بھی ہوتا جاتا ہے، جس سے خوشی اور محبت میں اضافہ ہو رہا ہے۔ ان کے قد و قامت اور انتہائی متناسب خدوخال کو دیکھتے ہوئے یہ کہنا بے جا نہ ہوگا کہ صحرائے عرب کے فرمانرواؤں کے درمیان خود ان کی حیثیت بھی ایک فرمانروا کی سی ہے۔ ایک ہی نظر میں ان کی شرافت و عظمت کا اندازہ ہو جاتا ہے۔ ان کی دور بین آنکھیں، چوڑی چنکی پیشانی، لمبی ستواں ناک، مضبوط لب دہانہ، ان کے اعلیٰ نسب عرب ہونے پر دلالت کرتے ہیں۔

ایک تو مند حبشی غلام گود میں چھوٹے سے نوزائیدہ بچہ کو لیے ہوئے باری باری مجمع میں سے ہر ایک کو دکھاتا پھرتا ہے اور عبدالمطلب ایک مہمان کے دریافت کرنے پر فرماتے ہیں کہ میں نے اس کا نام محمد (صلی اللہ علیہ وسلم) رکھا ہے۔

سب لوگ پوچھتے ہیں محمد کیوں رکھا؟ آپ کے خاندان میں تو بڑے عمدہ نام ہوا کرتے ہیں۔ ان میں سے کوئی رکھ لیتے۔ آپ کا سلسلہ نسب تو ہاشم، عبدمناف، قصی، کلاب لوی، غالب، نضر، عدنان، عدی، ثابت، حمل اور قیدار کے توسط سے حضرت اسمعیل اور حضرت ابراہیم تک پہنچتا ہے۔

حضرت عبدالمطلب ہاتھ سے بچے کے دبیز رخساروں کو پیار سے تھپتھپاتے ہوئے جواب دیتے ہیں۔ ”مجھے امید ہے کہ اس نام کی بدولت جو میں نے اس کے واسطے تجویز کیا ہے۔ یہ بچہ ایک بہت بڑا آدمی بنے گا۔“

عبدالملک کے احباب نے انہیں آج سے زیادہ کبھی ہشاش بشاش نہ دیکھا تھا۔ ان کے بت سے لڑکے لڑکیاں تھیں۔ جن کی تعداد بعض مورخین اٹھارہ تک بتاتے ہیں لیکن ان سب میں انہیں حضرت عبداللہ سے خاص انیت تھی۔ دراصل انہیں اپنے اس بیٹے سے اسی قسم کی محبت تھی، جیسے حضرت ابراہیمؑ کو حضرت اسماعیل سے تھی اور انہیں کی طرح انہوں نے بھی اپنے بیٹے کو بتان کعبہ کی بھینٹ چڑھا دینے کی منت مان رکھی تھی۔ لیکن سرداران قریش کا اصرار مانع آیا۔ جس کے باعث وہ اپنے اس عمد کو پورا کرنے سے باز رہے اور نقص عمد کی پاداش میں سو اونٹ یا دنبے قربان کر کے قسم کا کفارہ ادا کر دیا۔ اس وقت سے قریش میں عمد شکنی کے بدلے سو اونٹ قربان کرنے کی رسم جاری ہوئی۔ اس چھوٹے معصوم بچے محمد صلی اللہ علیہ وسلم میں انہیں اس کے باپ کے خدو خال اور دلاویز شرمگین آنکھوں کی جھلک نظر آتی ہے۔ انہوں نے اس کا نام محمد صلی اللہ علیہ وسلم اس عقیدہ اور امید پر رکھا ہے کہ عبداللہ کا یہ شیرخوار بچہ قبائل کے درمیان بڑی ناموری حاصل کرے گا اور ممکن ہے کہ ان کی جگہ کعبہ کی تولیت کا بلند مرتبہ بھی حاصل کر لے۔“



کوثر نیازی

”ربیع الاول کا مہینہ پوری تاریخ انسانی میں ایک غیر ی فانی اہمیت کا حامل مہینہ ہے۔ اس مہینے میں وہ ذات بابرکات پہلوئے آمنہ میں ہویدا ہوئی جس نے تاریخ انسانی کے دھارے کا رخ پلٹ دیا۔ جس نے انسانیت کو پستی سے نکال کر عظمت و رفعت کے آسمان پر پہنچایا۔ جس نے دکھی دنیا کو پیغام امن و راحت دیا۔ اسے دکھوں اور آلام کا مداوا بخشا۔ اس کی آن بیڑیوں کو کانا جس میں وہ صدیوں سے جکڑی چلی آ رہی تھی۔ اس کی پشت پر سے وہ بوجھ اتارے جس کے نیچے وہ قرن ہا قرن سے دبی جا رہی تھی اور اسے ایک ایسا اجتماعی نظام حیات دیا جس کو اپنا کر وہ امن و سلامتی کا گوارہ بن سکتی ہے، اور جس میں رنگ و نسل، وطن اور قوم اور امارت و افلاس کی بنیاد پر کوئی تفریق اور امتیاز نہیں ہے۔ حضور نبی کریم صلی اللہ علیہ وسلم (فداہ ابی و امی) جس وقت پیدا ہوئے، ساری دنیا ضلالت و گمراہی میں سرگرداں تھی، خدائے واحد سے منہ موڑ کر انسان ہر جگہ ذلیل و خوار ہو رہا تھا۔ ہر انسانی معاشرہ مختلف طبقات میں بنا ہوا تھا۔ اوپر کا طبقہ زیر دست طبقے کا خدا بنا ہوا تھا۔ اخلاقی اور اجتماعی امراض پوری طرح گھر کر چکے تھے۔ ہر طرف جنگل کا قانون راج تھا اور دھرتی انسان کے خون سے انسان کے ہاتھوں لالہ زار ہو رہی تھی۔ ایسے عالم میں رسول کریم صلی اللہ علیہ وسلم تشریف لائے۔

سید المرسلین کا عالم انسانیت پر بلاشبہ یہ احسان عظیم تھا اور یقیناً وہ دن بڑا ہی اہم تھا جب یہ محسن انسانیت صلی اللہ علیہ وسلم اس عالم آب و گل میں تشریف لائے۔

بہ نظر غائر دیکھا جائے تو عید میلاد النبی ہی تمام عیدوں کا مبداء ہے۔ آنحضور کا ظہور پر نور ہوا تو خلق خدا کو خدائے تبارک و تعالیٰ کی ہستی کا شعور حاصل ہوا۔ توحید کا ادراک، وحدانیت کا اقرار، احکام خداوندی کی تعلیم، عبادت کی تفہیم، سب آنحضور صلی اللہ علیہ وسلم کی ذات مقدس کی مرہون

منت ہیں۔ رمضان شریف اور اس کی فضیلتیں آنحضورؐ کی وجہ سے ہم پر ظاہر ہوئیں اور انہی فضیلتوں سے متمتع ہونے کے بعد ہم عید الفطر کی مسرتوں کے مستحق ہوئے۔ اسی طرح آنحضورؐ نے ہی ہمیں حج اور قربانی کے طریقے سکھائے جن کی بنا پر ہمیں عید الاضحیٰ کی خوشیاں نصیب ہوئیں۔ پس جو یوم مبارک عیدین سعیدین کی تقریبات کا مبداء ہے، وہ تو کہیں زیادہ مسرت و اہتاج کا دن ہے جسے ہم سب سے بڑی عید کا دن کہہ سکتے ہیں۔"



ڈاکٹر لیاقت علی خان نیازی

”حضور اکرم صلی اللہ علیہ وآلہ وسلم کی ولادت، کائنات کا اہم ترین واقعہ ہے۔ بحر احمر کی مضطرب لہروں سے عرب کا آفتاب زرفشاں طلوع ہوا۔ عطر بند ہواؤں کی نرم و نازک رفتار سے مس ہو کر پھوٹنا شروع ہو گئے۔ فرش سے عرش تک مینارۂ نور نے آنکھیں خیرہ کر دیں۔ بحر احمر کی سرخ موجیں، جھل جھل کرنے لگیں۔ عرب میں آفتاب نو طلوع ہوا۔ صحرائے اعظم کی جوش مستی میں نوا سنج ہوئی۔ گرم ہوائیں کھجور کے جھنڈوں میں پتوں سے مس ہو کر سارنگی بجانے لگیں۔ ریگ زاروں کا ذرہ ذرہ بقعہ نور بن گیا۔ ساری کدورتیں دحل گئیں اور محبت کے دہپ جلنے لگے۔ ہر سونیا رنگ تھا، نیا روپ!

آج کی صبح وہی صبح جاں نواز ہے کہ جس صبح، شان عجم اور شوکت و جہنمکت عرب ماند پڑ گئی تھی۔ آتش کدہ کفر بجھ گیا، آذر کدہ گمراہی، سرد ہو کر رہ گیا۔ صنم کدوں میں خاک اڑنے لگی۔ توحید کا غلغلہ اٹھا، شاہ حرم، شہنشاہ کونین اور امام الانبیاء عالم ارواح سے، عالم امکان میں تشریف لائے۔ سلام ان پر، درود ان پر۔ آج اس ذات گرامی کی آمد کا دن ہے، جن کی بشارت توریت اور انجیل نے دی۔ آج اس ظہور قدسی کا دن ہے، جن کے قدموں کی چاپ عیسیٰ، موسیٰ اور داؤد نے سنی تھی۔“



قائد اعظم محمد علی جناحؒ

”لیکن یہ قانون قدرت ہے کہ جب موسم خزاں میں درختوں کے پتے خشک ہو کر جھڑ جاتے ہیں، تو بہار کی دلفریب ہوائیں بھی بہت دور پیچھے نہیں ہوتیں اور ہم دیکھتے ہیں کہ مردہ درختوں کے جسم سے لہلہاتی ہوئی کونپلیں پھوٹتی ہیں اور قدرت پھر ایک دفعہ دلفریب دلہن کی طرح حسن کی آرائشوں سے مالا مال ہو جاتی ہے۔ اسی طرح جب عرب گمراہی کی ضلالتوں میں ٹھوکریں کھا رہا تھا، اللہ تعالیٰ کے فضل نے ایک ایسے سورج کا طلوع کیا، جس کی درخشانی اور تابانی نے تاریک ترین واہگزدوں کو بھی بقعہ نور بنا دیا۔ یعنی 22 اپریل 571ء کو مکہ میں آفتاب رسالت کا طلوع ہوا۔“



سید مناظر احسن گیلانی

”یوں آنے کو تو سب ہی آئے، سب میں آئے، سب جگہ آئے (سلام ہو ان پر) بڑی کنھن گھڑیوں میں آئے، لیکن کیا کیجئے کہ ان میں جو بھی آیا، جانے ہی کے لیے آیا۔ پر ایک اور صرف ایک، جو آیا اور آنے ہی کے لیے آیا، وہی جو اگنے کے بعد پھر کبھی نہیں ڈوبا، چکا اور پھر چمکتا ہی چلا جا رہا ہے، بڑھا اور بڑھتا ہی چلا جا رہا ہے، چڑھا اور چڑھتا ہی چلا جا رہا ہے۔ سب جانتے ہیں اور سمجھتے ہیں کہ جاننا ہی چاہیے کہ جنہیں کتاب دی گئی اور جو نبوت کے ساتھ کھڑے کئے گئے، برگزیدوں کے اس پاک گروہ میں اس کا استحقاق صرف اسی کو ہے اور اس کے سوا کس کو ہو سکتا ہے جو پچھلوں میں بھی اس طرح ہے جس طرح پہلوں میں تھا۔ دور والے بھی اس کو ٹھیک اسی طرح پا رہے ہیں اور ہمیشہ پاتے رہیں گے جس طرح نزدیک والوں نے پایا تھا، جو آج بھی اسی طرح پہچانا جاتا ہے، اور ہمیشہ پہچانا جائے گا جس طرح کل پہچانا گیا تھا، کہ اسی کے اور صرف اسی کے دن کے لیے رات نہیں، ایک اسی کا چراغ ہے جس کی روشنی بے داغ ہے۔“



مولانا سید محمد متین ہاشمی

”ماہ ربیع الاول جیسا کہ اس کے نام سے ظاہر ہے، دنیا روحانیت کے لیے موسم بہار ہے۔ یہ بہار صرف مسلمانوں کے لیے نہیں ہے، بلکہ پورے عالم کون و مکاں اور کارگہ حیات کے لیے ہے۔ اس لیے کہ اسی ماہ مبارک کی 12 تاریخ کو جب کہ انسانیت بربریت و بہیست کی گھنا ٹوپ تاریکیوں میں بھٹک رہی تھی، جب کہ انسان انسان کے خون کا پیاسا تھا، جب کہ شرف بشریت پتھروں کے خود تراشیدہ اصنام کی چوکنٹوں پر سجدہ ریز تھا، جب کہ ظہر الفساد فی البر والبحر کی کیفیت طاری تھی، جب کہ غریبوں، کمزوروں، یتیموں، بیواؤں، غلاموں اور مجبوروں کو کوئی سہارا دینے والا نہ تھا، استحصال اور جبریت کے خلاف کوئی آواز اٹھانے والا نہ تھا، کوئی ایسا نہ تھا جو انسانیت کو اس کی عظمت سے آشنا کرتا اور کوئی شخصیت ایسی نہ تھی، جو نوع آدمیت کو صراط مستقیم کی طرف لے جاتی۔ ذات پات کی خلیجیں انسانوں کے درمیان تفریق کا پہاڑ بن کر کھڑی تھیں۔ یونان کے فلسفے کے سوتے خشک ہو گئے تھے، مصر کے تمدن کی عمارت مندم ہو چکی تھی، ایران کے عوام فلاکت و افلاس کی چکی میں پس رہے تھے، ہندوستان بتوں اور بت پرستوں کا مرکز بن چکا تھا، چینی حکمت دم توڑ چکی تھی، عراق میں خاک اڑ رہی تھی، سرین جہاز بانجھ بنی ہوئی تھی کہ رحمت خداوندی کو جوش آیا اور وہ رحمتہ للعالمین کے ابر کرم کی شکل اختیار کر کے ربیع الاول کی باوہ تاریخ کو ایسا جھوم جھوم کر برسی کہ ساری کائنات سیراب و مالا مال ہو گئی۔“



پروفیسر ڈاکٹر محمد مسعود احمد

”چاند چمک رہا ہے، ستارے کھل رہے ہیں، نور کی پھوار پڑ رہی ہے۔۔۔ اچانک غلغلہ مچا ہوا، ایک ندا دینے والا دے رہا تھا۔۔۔ لوگو! صدیوں سے جس ستارے کا انتظار تھا، دیکھو دیکھو آج وہ طلوع ہو گیا۔۔۔ آج وہ آنے والا آ گیا۔۔۔ وادی مکہ کے سنانے میں یہ آواز گونج گئی۔ سب حیران، یہ ماجرا کیا ہے؟۔۔۔ کس کا انتظار تھا، کون آ رہا ہے؟۔۔۔۔۔ ہاں سونے والو! جاگ اٹھو! آنے والا آ گیا۔۔۔ نور کی چادر پھیل گئی، میلوں کی مسافیس سٹ گئیں، بھرائے شام کے محلات نظر آنے لگے۔ سارے عالم میں چاندنا ہو گیا، ہاں یہ کون آیا سویرے سویرے؟۔۔۔ وہ کیا آئے رحمت کی برکھا آ گئی، نور کے بادل چھا گئے، دور دور تک بارش ہو رہی ہے۔ چاندی بہ رہی ہے۔ حد نظر تک نور کی چادر تنی ہے۔ عجب سماں ہے، عجب منظر ہے!۔۔۔ ایسا منظر تو کبھی نہ دیکھا تھا!۔۔۔ تاریکیاں چھٹ گئیں، روشنیاں بکھر گئیں، جدھر دیکھو نور ہی نور، جدھر دیکھو ہمار ہی ہمار۔۔۔۔۔ تازگی انگڑائیاں لے رہی ہے، سرسبز پھوٹ رہی ہیں، رنگینیاں اپنا رنگ دکھا رہی ہیں۔ سارا عالم نمایا ہوا ہے، ذرے ذرے پہ مستی چھائی ہوئی ہے۔۔۔ ہاں یہ اجلا اجلا سماں، یہ مسکی مسکی سی فضا میں، یہ مست مست ہوا میں، جھوم جھوم کر جشن ہماراں کے گیت گا رہی ہیں۔

ہاں ہمار آئی، ہمار آئی۔۔۔۔۔ زندگی میں ہمار آئی، دماغوں میں ہمار آئی، دلوں میں ہمار آئی، روحوں میں ہمار آئی، علم و حکمت میں ہمار آئی، تہذیب و تمدن میں ہمار آئی، فکر و شعور میں ہمار آئی، عقل و خرد میں ہمار آئی۔۔۔ برسوں کی ہتھکڑیاں کٹ گئیں، صدیوں کی بیڑیاں ٹوٹ گئیں، گھٹی گھٹی سی فضا میں بدل گئیں، مندی مندی سی آنکھیں روشن ہو گئیں۔ بجھی بجھی سی طبیعتیں سنبھل گئیں۔ رندھی رندھی سی آوازیں کھٹکھٹانے لگیں۔۔۔۔۔ ڈوبتے ہوئے ابھرنے

گئے، سہمے ہوئے چمکنے لگے، روتے ہوئے ہنسنے لگے، صدیوں کے دبے ہوئے پے ہوئے سرفراز ہونے لگے، خون کے پیاسے محبت کرنے لگے، ہارنے والے جیتنے لگے۔۔۔ بکھرے ہوئے خیال یک جا ہو گئے۔ منتشر قوتیں سمٹ گئیں، ضعیف و ناتواں ایک قوت بن کر ابھرے اور دنیا نے پہلی مرتبہ جانا کہ انسان احسن تقویم میں بنایا گیا ”اشرف المخلوقات“ کے منصب عالی پر فائز کر کے خلافت الہیہ سے سرفراز کیا گیا۔۔۔ زندگی نے ایسا سنگھار کیا کہ سب جھانکنے لگے، سب دیکھنے لگے، سب سمجھنے لگے، سب بلائیں لینے لگے، سب فدا ہونے لگے، سب آرزوئیں کرنے لگے، سب تمنائیں کرنے لگے۔۔۔ وہ کیا آئے، کائنات کا ذرہ ذرہ دل کش و دل ربا معلوم ہونے لگا۔

ہاں آج ان کی آمد آمد کا دن ہے، آج عید کا دن ہے، آج خوشی کا دن ہے۔۔۔ ایسا حسین انقلاب آیا کہ دنیا نے اس سے پہلے کبھی نہ دیکھا تھا۔۔۔ ایسی بہار آئی کہ دنیا نے اس سے پہلے کبھی نہ دیکھی تھی۔۔۔ ایسا حسین آیا کہ دنیا نے ایسا حسین تو کبھی نہ دیکھا تھا۔ ہاں۔

بے مثال کی ہے مثال وہ حسن
خوبی یار کا جواب کہاں؟“
(حسرت)



محمد میاں صدیقی

”جب کائنات کی تروامنی خشک ہونے لگتی ہے، زمین کا چپہ چپہ پانی کے ایک ایک قطرہ کے لیے ترس جاتا ہے، معصوم اور بے زبان پرندے اپنے گھونسلوں میں پیاس کی شدت سے پھڑپھڑانے لگتے ہیں، درختوں اور پودوں کی بے زبانی، زبان حال سے گرمی و خشک سالی کا ماتم کرنے لگتی ہے، کائنات ارضی کی تمام تر عنایاں مضحل ہونے لگتی ہیں، اس وقت اس عالم کا ایک ایک ذرہ امید و بیم کے طے جلے جذبات کے ساتھ آسمان کی گرم و خشک فضا کی طرف نظرس اٹھاتا ہے۔ پروردگار عالم رافت و رحمت کے نقاب میں آتا ہے اور اپنی کائنات کو مایوسی و ناامیدی کے بعد امید کا اور موت کے بعد زندگی کا پیغام دیتا ہے۔

جو پروردگار زمین کی پکار سن کر اسے پانی دیتا ہے، جسم کی بھوک دیکھ کر اسے غذا بخشتا ہے۔۔۔۔۔ وہ یقیناً روحوں کی تشنگی اور دلوں کی بھوک کے لیے بھی سب کچھ کر سکتا ہے، جب اس کی شان ربوبیت درختوں، پتوں اور پھولوں کی پڑمردگی نہیں دیکھ سکتی تو بھلا اپنی پیدا کردہ اشرف المخلوق کی روحانی ہلاکت و بربادی کو کیسے دیکھ سکتی ہے۔۔۔۔۔ حضور صلی اللہ علیہ وآلہ وسلم کی ولادت باسعادت کا دن دنیا کی تاریخ کا سب سے بڑا، سب سے مبارک اور سب سے اہم دن ہے۔ اس دن کو اس وقت تک فراموش نہیں کیا جاسکتا جب تک دنیا کو نیکی اور سچائی کی ضرورت ہے اور جب تک دنیا کو سیدھے راستے کی طلب ہے، اس وقت تک اس دن کی یاد ضرور منائی جائے گی۔“



ماہر القادری

”زندگی خواب ہے۔۔۔۔ اور بہت سے خواب سچ مچ زندگی بن جاتے ہیں۔ ہر کسی کو ایسے سچے خواب دکھائی نہیں دیتے۔ بہت سے لوگ خوابوں کو تصورات کی افسانہ طرازی اور اوبام کی بت گری بتاتے ہیں۔ لیکن اپنی اپنی وسعت فکر و خیال اور دل و نگاہ کی پاکیزگی کی بات ہے۔ بعض خواب اوبام کی شیشہ گری سے بلند ہوتے ہیں، حال و مستقبل کے برزخ کی اس طرح مثالی سیر کرائی جاتی ہے کہ آنے والے واقعات کا عکس آئینہ ادراک پر پڑنے لگتا ہے۔۔۔۔ یہ خواب دوسروں کی بیداری سے زیادہ سچے، کار آمد بلکہ مقدس ہوتے ہیں۔

اس دنیا میں بہت سے ایسے بھی ہیں جو جاگتے ہیں مگر ان کے دل سوتے رہتے ہیں۔ نفس و آفاق کی ایک نشانی میں بھی انہیں ہدایت کا کوئی اشارہ نہیں ملتا، ماضی اور حال کے واقعات کی رصد گاہ سے مستقبل کی ایک پرچھائیں بھی ان کو نظر نہیں آتی، ساری زندگی بے خبری میں گزر جاتی ہے۔۔۔۔ مگر کچھ سعید روہیں عالم خواب میں بھی بیداری کی نعمتوں سے بہرہ مند ہوتی ہیں اور مستقبل ان کے سامنے آپ ہی آپ اکھڑا ہوتا ہے۔۔۔۔

آمنہ کو خواب نظر آنے لگے۔ نہایت ہی عجیب و مساک خواب! کبھی یہ کہ بی بی آمنہ کا جسم خاکی یکبارگی آئینہ کی طرح جھلکنے لگا اور روئیں روئیں سے سرد شعائیں نکلنے لگیں، کبھی کانوں سے سنا کہ ہمیشہ کی حوریں، آسمان کے فرشتے اور مقدس روہیں مبارک باہ دے رہی ہیں۔ کبھی سوتے میں ایسا محسوس کیا کہ وہ اپنے نورانی اور شفاف جسم کے ساتھ بلندی پر ہے۔ اونچے سے اونچے پہاڑ پرست نظر آتے ہیں۔ آمنہ کے تلوے ستاروں کو چھو رہے ہیں اور چاروں طرف تمنیت اور تہنیک کے زمزے چھڑے ہیں۔

دستور کے مطابق قبیلہ کی عورتیں آمنہ کی مزاج پر ہی کے لیے آئیں تو

قریشی نے بت کو دیوار کے سہارے کھڑا کر کے سجدہ کیا اور پھر جو سر اٹھایا تو بت کا ماتھا بھی زمین پر دیکھا۔ اتنے میں ایک عورت دوڑی ہوئی آئی اور بوڑھے کا ہاتھ تھام کر بولی:

 ”میرے ساتھ چل کر دیکھو“ فرسہ کا معبود زہیر کا حاجت روا، قیس کا بت اور خود میرا خدا سب کے سب خاک پر پیشانی کے بل گرے پڑے ہیں۔“

اس پر بوڑھے عرب نے عورت کا ہاتھ جھٹک کر کہا:

 ”میں خود اس پریشانی میں مبتلا ہوں، میرے معبود کو نہیں دیکھ رہی ہو، خاک پر سر رکھا ہے! تم اپنے معبودوں کو سنبھالو، میں اپنے خدا کو تھامتا ہوں۔“

جہاں عبدالمطلب کے گھر میں آمنہ پر سرور آمیز غنودگی سی طاری تھی، اسی عالم میں اس کے کانوں نے سنا:

 ”یہ اسمعیل ذبیح اللہ کی ماں باجرہ ہیں۔“

آواز تھوڑی دیر کے لیے رک گئی اور وقفہ کے بعد زیادہ شیریں لہجہ میں کسی نے کہا:

 ”ام احمد! دعائے ابراہیم مبارک!“

پھر فضا میں قدرے سکوت کے بعد ایک صدا گونجی:

 ”آمنہ! یہ عیسیٰ روح اللہ کی ماں مریم ہیں، کنواری

مریم! شہر جلیل کے مبلغ کی والدہ محترمہ!-----

پھر دوسری آواز:

 ”ام احمد! نوید مسیحا مبارک!“

ابھی دن رات ملے جلتے تھے اس لیے دونوں کی تقدیروں کو ایک ساتھ چمکنا تھا۔ سپیدہ سحر نمودار ہو ہی رہا تھا، غنچوں کی نازک گرہیں کھل رہی تھیں، لالہ و

گل کے لیوں پر مسکراہٹ بکھر رہی تھی، بنفشہ و شقیق کی نازک پتیوں پر شبنم کے موتی ڈھلک رہے تھے۔ 'سرو و شمشاد نے پھولوں کی مہک پا کر انگڑائی لی۔ طائران خوشنوا کی چکاروں سے تمام فضا نغمہ زار بن گئی، جنت آج سچ سچ زمین پر اتر آئی تھی۔ صفا کی وادی، مروہ کے سنگریزے، قیس کی چونیاں اور عرفات کا میدان نور کی جھلیکوں میں جھم جھم کر رہا تھا۔

ستارے جھللا رہے تھے، کلیاں چٹک رہی تھیں اور پھول مہک ہی رہے تھے کہ اتنے میں گھر کی عورتیں خوشی سے بے تاب ہو کر پکاریں:

 "کوئی عبدالمطلب کو جا کر مبارک باد دو!"

عبدالمطلب اس مردے کے سنتے ہی تیزی کے ساتھ آئے، خوشی کے مارے پاؤں بٹکے بٹکے سے پڑ رہے تھے۔ عبدالمطلب کے رخساروں کی جھریوں میں مسرت جھل مل، جھل مل کر رہی تھی۔ آمنہ نے فرط غیرت سے چادر منہ پر ڈال لی۔ عبدالمطلب نے پوتے کو دیکھا، پیشانی کو چوما۔ ان کی آنکھوں میں بجلیاں سی چمک رہی تھیں۔

 سید القریش! اتنا نورانی چہرہ آپ نے آج تک دیکھا نہ ہوگا۔۔۔۔۔ عورتوں نے یک زبان ہو کر کہا۔

 لاریب نہ صرف میں نے، شاید دنیا میں کسی آنکھ نے ایسے جلوے نہ دیکھے ہوں، چاند، سورج، ککشاں، قوس قزح، پھول، غنچے، حیران ہوں کہ کس چیز سے اس نونمال کے چہرے کو تشبیہ دوں! اس کے حسن و جمال کے سامنے تو یہ سب پھیکے اور بے رنگ ہیں! اور یہ باتیں مجھ سے محبت میں نہیں کہلوا رہی ہیں، یہ حقیقت ہے جو عبدالمطلب کی زبان سے آپ ہی آپ بول رہی ہیں۔۔۔۔۔

عبدالمطلب کے جواب پر عورتوں میں باہم سرگوشیاں ہونے لگیں۔ جیسے کوئی اپنے دل کی بات کہنا بھی چاہے اور کسی سبب سے کھل کر نہ کہہ سکے۔

 یہ کیا سرگوشیاں ہو رہی ہیں! اچھا! گیت گانا چاہتی ہو، میں چلا

جاؤں، مجھ بوڑھے کے سامنے دف بجاتے ہوئے شرم آتی ہوگی۔۔۔۔۔
عبدالمطلب کے کہنے پر عورتیں بولیں:

”یا ابا عبد اللہ! رات ہم نے اپنی ان آنکھوں سے جو کیفیت دیکھی ہے، اگر کسی کے سامنے بیان کریں تو لوگ کہیں گے کہ یہ عورتیں دیوانی ہو گئی ہیں، کسی نے ان پر جادو کر دیا ہے، ان کے دماغ میں خلل آ گیا ہے، رات کا سماں لفظوں میں ادا نہیں ہو سکتا، وہ دیکھنے ہی کی چیز تھی، کہنے کی نہیں! اور کوئی کہنا بھی چاہے تو وہ کیفیتیں لفظوں میں کہاں سما سکیں گی۔۔۔۔۔“ عبدالمطلب نے مسکرا کر جانا چاہا۔

۔۔۔۔۔ ”ابن عبد اللہ کہا کریں اس ہاشمی نونمال کو؟“۔۔۔ ایک خاتون نے دریافت کیا۔

۔۔۔۔۔ اچھا! نام کی طرف اشارہ ہے! بہت خوب! عبد اللہ کے لخت جگر اور آمنہ کے نور نظر کا نام ہم نے رکھا۔ احمد ہاں محمد بھی، تمام دنیا میں تعریف کی جائے گی، میرے چاند کی! (فضا میں معاً ایک دھیمسا سا نیبی نغمہ گونجا۔۔۔۔۔ زمینوں میں ہی نہیں آسمانوں میں بھی اس کی حمد و ستائش کے نغمے بلند ہوں گے) عبدالمطلب کا جواب سن کر آمنہ کے ہونٹوں پر مسکراہٹ کھیلنے لگی جیسے اس کے دل کی بات عبدالمطلب کی زبان پر آگئی۔۔۔



مولانا سید محمد میاں

”حضرت ابراہیم خلیل اللہ اور حضرت اسماعیل ذبح اللہ علیہما الصلوٰۃ والسلام جب خانہ کعبہ کی تعمیر کر رہے تھے تو ان کے پاکیزہ دلوں سے یہ دعا نکل رہی تھی:

”اے ہمارے پروردگار! ہماری نسل میں جو قوم پیدا ہو، خداوند!

ان میں ایک رسول مبعوث فرما جو خود اسی نسل کا ہو جو ان کے سامنے تیری آیتیں پڑھے۔ ان کو اللہ کی کتاب اور حکمت و دانش کی باتیں

بتائے اور ان کو سنارے۔“ (سورہ بقرہ، آیت 129)

حضرت عیسیٰ علیہ السلام نے فرمایا تھا:

”میں تم سے سچ کہتا ہوں میرا جانا تمہاری لیے فائدہ مند ہے۔ اگر

میں نہ جاؤں تو وہ مددگار تمہارے پاس نہیں آئے گا۔

(یوحنا کی ”انجیل“ باب 16، فقرہ 8)

جب وہ سچائی کی روح آئے گا تو تم کو سچائی کی راہ دکھائے گا۔ اس لیے کہ وہ اپنی طرف سے نہیں کہے گا لیکن جو کچھ سنے گا، وہی کہے گا اور تمہیں آئندہ کی

خبریں دے گا۔ وہ میرا جلال ظاہر کرے گا۔ اس لیے کہ مجھ ہی سے حاصل کر کے تمہیں خبریں دے گا۔ (یوحنا کی ”انجیل“ باب 16، فقرہ 14-15)

حضرت عیسیٰ علیہ السلام نے جو بشارت دی تھی ”یا تی من بعدی اسمہ

احمد“ میرے بعد ایک رسول آئے گا، جس کا نام احمد ہوگا۔

25 اپریل 571ء کو اس جان آفریں بشارت کا ظہور ہوا۔ صبح کا --- وقت

تھا۔ ابھی سورج نہیں نکلا تھا کہ ہدایت و رحمت کا یہ آفتاب مکہ پر طلوع ہوا۔

ربیع الاول کی بارہ تھی۔

شرافت اور انسانیت کے چمن میں آپ کی تشریف آوری فصل گل کی آمد

تھی تو آپ کی پیدائش بھی موسم بہار میں ہوئی۔ اس چہیتے بچہ کا نام دادا نے

”محمد“ والدہ نے ”احمد“ رکھا۔

شاہ مصباح الدین شکیل

”حضرت آمنہ بڑی صاحبِ حوصلہ اور ذہین خاتون تھیں۔ شوہر کا داغ جدائی بڑی ہمت سے برداشت کیا۔ حضرت عبداللہ کے انتقال کے وقت ایک روایت کے بموجب دو ماہ کا عرصہ ہو گیا تھا کہ حضرت آمنہ نور محمدی کی امین بن چکی تھیں۔ وہ فرماتی ہیں کہ مجھے پتہ ہی نہ چلا کہ میں حاملہ ہوں۔ کبھی مجھے نہ کوئی بوجھ اور نہ کوئی ثقل محسوس ہوا۔ ان ہی دنوں ایک رات نیند اور بیداری کی درمیانی کیفیت میں ایک ندا آئی کہ اے خاتون تو اس امت کے سردار اور نبی کے ساتھ حاملہ ہوئی ہے۔ زمانہ حمل میں آپ نے ایک خواب بھی دیکھا تھا کہ ایک سیلاب نور ان کے اندر سے نکلا جس سے ہر چیز منور ہو گئی۔ یہاں تک کہ شام کے محلات بھی روشن ہو گئے۔ وقت ولادت یہی آواز ایک بار پھر سنائی دی۔ اس پر آپ نے فرمایا میں اپنے نور نظر اور لخت جگر کو اللہ وحدہ لا شریک کی پناہ میں دیتی ہوں۔ ہر اس شخص کے شر سے جو حسد کی آگ میں جل رہا ہے۔

وقت ولادت آیا تو حضرت آمنہ کہتی ہیں کہ چند دراز قد خواتین نظر آئیں۔ پوچھنے پر ایک نے اپنا نام آسیہ (زوجہ فرعون) جنہوں نے حضرت موسیٰ علیہ السلام کی پرورش کی) اور دوسری نے مریم (والدہ حضرت عیسیٰ علیہ السلام) بتایا ان کے ساتھ باقی جنت کی حوریں تھیں۔ خواتین قریش میں سے حضرت عبدالرحمن بن عوف کی والدہ حضرت شفاء اور والدہ حضرت عثمان ابن ابی العاص موجود تھیں۔

مکہ میں ایک یہودی رہتا تھا جو تورات و انجیل کا عالم تھا۔ جب وہ صبح سعادت طلوع ہو گئی اور نور محمدی مجسم ہو کر دنیا میں جلوہ گر ہو گیا تو اس نے پوچھا اے اہل قریش کیا رات تم میں کوئی بچہ پیدا ہوا ہے؟ جواب ملا کہ ہمیں علم نہیں۔ اس نے کہا جاؤ اور تحقیق کرو۔ ہماری آسمانی کتابیں کہتی ہیں کہ کل وہ ہستی ظہور میں آگئی جسے نبی آخر الزماں ہوتا ہے۔ قریش کے گھر گھر سے خبر لی گئی۔ معلوم ہوا کہ سردار مکہ کی

ہو آمنہ زوجہ عبد اللہ کی گود ہری ہوئی ہے۔ یہ اطلاق پا کر کہا افسوس نبوت بنی اسرائیل سے چلی گئی اور ان کے ہاتھوں سے کتاب الہی بھی نکل گئی۔

شاعر بزم نبوی حضرت حسان بن ثابت بیان فرماتے ہیں مجھے اچھی طرح یاد ہے میری عمر سات سال کی تھی کہ ایک دن میں نے ایک یہودی عالم کو یرب کے ایک بلند مقام پر آواز لگاتے سنا "اے گروہ یہود! جب سب جمع ہو گئے تو اس نے کہا آج رات احمد (صلی اللہ علیہ وسلم) کا ستارہ طلوع ہوگا جس میں وہ پیدا ہوگا۔ حضور اکرم صلی اللہ علیہ وسلم جب ہجرت کر کے یرب تشریف لائے تو حضور کی عمر ۵۳ سال تھی اور حضرت حسان ۶۰ سال کے تھے، جنہوں نے یہودی عالم کو اعلان کرتے سنا تھا۔

ربیع الاول کی ۹ تاریخ، پیر کا دن اور صبح صادق کا وقت تھا کہ امین بن کر امانت آمنہ کی گود میں آئی۔ وہ آئے جن کے آنے سے گلزار ہستی میں رونق آگئی، جو عرب اور عجم کے لیے ہی رحمت بن کر نہیں آئے بلکہ سارے جہانوں کے لیے رحمت بن کر آئے۔ جن کی آمد پانچ انسانیت اور پڑمردہ گلدستہ اخلاق کے لیے آب نسیان اور صباۓ جاں فزا ثابت ہوئی۔ جو ابراہیم ظلیل اللہ کی دعاؤں کا ثمرہ، اسماعیل ذبح اللہ کی شاخ تمنا کا گل تر اور جو توریت کی نشانیوں کے لیے فاران و شعر کی چوٹیوں سے جلوہ گر ہوا۔ جو نوید حضرت عیسیٰ ابن مریم ہے، جس کی ذات انبیائے سابق کی خوبیوں کا خلاصہ ہے، جو خلق آدم، معرفت شیث، جرات تبلیغ نوح، غلت ابراہیم، زبان دانی اسماعیل، رضا جوئی اسحاق، خطابت صالح، حکمت لوط، بشارت یعقوب، حسن یوسف، استقامت موسیٰ، صبر ایوب، اطاعت یونس، جہاد یوشع، لمن داؤد، محبت دانیال، شوکت سلیمان، عظمت الیاس، عصمت یحییٰ اور زہد عیسیٰ کا مجموعہ ہے۔"



مولانا نعیم الدین مراد پوری

”دائرہ کائنات کا مرکز‘ مجموعہ مخلوقات کا حرف اولین‘ گلزارِ خلاق کا سب سے نفیس پھول‘ آسمان وجود کا نیرِ اعظم‘ وہ تاباں و درخشاں نورِ عالمِ افروز ہے جس کے ظہور نے اپنے پرتو جمال کے فیضان سے کائنات کو مالا مال کر دیا۔

اس ہستی مقدس کا کوئی نظیر ہے نہ مثیل‘ نہ ہمتا نہ عدیل‘ لاٹانی نے لاٹانی بنا دیا ہے‘ بے نظیر نے بے مثال پیدا کیا ہے۔ اس روحِ مصور‘ جانِ مجسم پر بے شمار درود جس کے وجود نے وجود بے کیف کا پتا دیا‘ جس کے حسنِ طبع نے محبوبِ حقیقی کے حسن کا خطبہ پڑھا۔ جو آنکھ میں نہ اتر سکتا تھا‘ وہ دل میں سمایا‘ جس کا پتا نہ تھا‘ وہ رہنما ہوا۔

کائنات میں کسی ہستی کا ظہور‘ کسی نئے نقش کی نمود‘ کسی وجود کا نماں خانہ عدم سے قدم نکالنا بڑی پر لطف بات ہے‘ جس کے لیے خوشیاں منائی جاتی ہیں‘ انتظار کھینچے جاتے ہیں‘ آنکھیں شوق دیدار کے لیے وا ہوتی ہیں‘ دلوں کو سرور کی لذت حاصل ہوتی ہے۔ حتیٰ کہ انسانی مصنوعات‘ جو اپنے ہی جیسے افراد کی عقل و تدبیر کا نتیجہ ہیں‘ ان پر کس قدر خوشیاں کی جاتی ہیں۔ ریل جب ایجاد ہوئی‘ اس کی تعریف سے ہر زبان نے استلزاز کیا۔ ہوائی جہاز کی خبریں کس شوق سے سنی جاتی ہیں۔ جب ادنیٰ درجے کی موجودات اور اپنے وہم و خیال کی بنیادوں پر تعمیر کی ہوئی عمارت تک کا عالم ہستی میں نمودار ہونا ایک وقعت رکھتا ہے اور فرح و انبساط کا موجب ہوتا ہے‘ تو کسی اعلیٰ مخلوق کا پیکر وجود میں ظاہر ہونا اور صنایعِ عالم کی قدرت کے کرشمے اور بدیع نگاری کے مرقع کا رونما ہونا کتنی شان و شوکت‘ کیسی عظمت و جلالت‘ کس قدر فرح و طرف کے لوازم اپنے ساتھ رکھتا ہوگا اور دنیا میں اس کے ظہور سے کیسی تجلی اور روشنی اور کیسی دھوم دھام ہوگی۔

ہر طرف کفر و ضلالت کی گھنگھور گھنائیں چھائی ہوئی تھیں۔ کعبہ معظمہ اور بیت المقدس کے در و دیوار اس نعم میں خون در دل تھے، حرم شریف فریاد کر رہا تھا، بیت اللہ ہمہ تن آنکھ بن کر اس مقدس آنے والے کی راہ تک رہا تھا، جس کے قدوم پاک کے ساتھ اس کی عزت و عظمت، حق کا ظہور اور خلق کی اصلاح و درستی وابستہ تھی۔ صفا و مروہ گردنیں اٹھائے ہوئے اس ہادی اعظم کا راستہ دیکھ رہے تھے۔ جس کی تشریف آوری کا مژدہ مسیح و خلیل ہی نہیں، بلکہ تمام انبیاء دیتے آئے تھے۔ سر زمین حجاز کا زرہ زرہ محبوب حق کے قدموں سے پامال ہونے کی تمنا میں دل پر ارمان بنا ہوا تھا۔ زمزم کا دل ایک بحرِ وجود و کرم کی یاد میں پانی پانی ہو رہا تھا۔

بیت المقدس کی آنکھیں اس مقتدائے عالم کا انتظار کر رہی تھیں، جس کے ورود سے اس کی دوبارہ آبادی متوقع تھی اور جو اس گروہ انبیاء کی امامت فرمانے والا تھا۔ بطحا کا ہر سنگریزہ اس عالم نواز ربانی کی قدم بوسی کا تمنائی تھا جس کی جلوہ افروزی کا غلغلہ ابتدائے عالم سے تمام دنیا میں مچا ہوا تھا۔

کارساز قدرت نے اس وجود اقدس کو زلے انداز کے ساتھ عجب شان و شوکت سے ظاہر فرمایا۔ دنیا میں تبدیلیاں ہوئیں، قحط سالی رفع ہوئی، خشک اور چھیل میدان سرسبز و شاداب ہوئے، سوکھے ہوئے درخت پھل لائے، دبلے جانور فریہ ہو گئے، عالم کا نقشہ بدل گیا، دنیا کی کایا پلٹ گئی، نظام قدرت کے عظیم الشان تبدیل نے ایک بشر الہی کے ظہور کا پتا دیا۔ بت خانوں میں ہلچل مچی، بت سرخاک ہوئے، جھوٹی خدائی کی جھوٹی شوکت خاک میں ملی۔ باطل معبودوں کی رسوائی و خواری نے ان کے بطلان کی شہادت دی۔ آتش خانوں کی صدہا سالہ آگ سرد ہوئی، عزت و جبروت والے بادشاہوں کے قصر و ایوان زلزلے میں آئے۔ فلک رفعت قلعوں کی کوہ سماں دیواریں شق ہوئیں، کنگرے سر بسود ہوئے، شیاطین کے تحت الٹ گئے، ربانی انوار خطہ خاک کی طرف متوجہ ہوئے، آرزومندان

جمال کی چشم تمنا وا ہوئی، زرگس منتظر کا فرش بچھا، رحمت الہی کا شامیانہ تنا، گلشن
 تمنا میں یاد مراد پٹی، بام کعبہ پر علم سبز نصب ہوا، کونین کے تاجدار کی آمد آمد کا
 نغزلہ ہوا، جہان نور سے معمور ہوا، فرح و طرب نے عالم پر قبضہ کیا، شب غم نے
 بستر اٹھایا، صبح امید نے چہرہ دکھایا، 12 ربیع الاول صبح صادق کے وقت نے طلوع
 فرمایا۔“



ڈاکٹر نصیر احمد ناصر

”عالم انسانی اندھیروں میں ڈوب چکا تھا۔ کاروان زندگی اپنی راہ و منزل کو گم کر کے بھول، مہلیوں میں سرگرداں تھا۔ چونکہ جرم و گناہ تاریکی ہی میں نشوونما پاتے اور کھل کھیلتے ہیں، اس لیے حیات انسانی مجرموں، ظالموں اور استحصالی قوتوں کی محکوم و غلام تھی۔ کوئی فریاد رس و غم خوار نہ تھا۔ رہنما خود گم کردہ راہ تھے۔ تشمت و افتراق اور تضاد و تخالف کی وجہ سے ہر گوشہ حیات میں فساد برپا تھا۔ حیات انسانی کا وجود شرک و بت پرستی سے پارہ پارہ ہو چکا تھا۔ خوف و حزن کے موت اقلن سائے پھیل کر کل حیات انسانی کو محیط ہو چکے تھے۔ انسان تضادات کا شکار تھا اور ہر گوشہ حیات میں ابتری و برہمی پھیل چکی تھی۔ روح انسانی بلکہ روح کائنات ہی مضطرب و پریشان اور آتش خوف و حزن میں جل رہی تھی۔ اس نجات دہندہ ہستی کا انتظار تھا جس نے رحمۃ للعالمین بن کر ظہور کرنا تھا۔ وہ عظیم ہستی جو مختصر حیات و زمانہ تھی، انسانیت کے لیے ہی نہیں، بلکہ تمام عوالم کے لیے رحمت تمام تھی۔ وہ ختم الرسل، اور خاتم النبیین تھی اور اسے دنیا میں عالمگیر و ہمہ گیر حسین و منور اور مثالی و لائٹانی انقلاب لانا اور حسین و منور مثالی معاشرے کی تشکیل و تعمیر کرنا تھی، جس سے تمام بنی نوع انسان نے بالخصوص ابد تک کے لیے مستفید ہونا تھا۔ وہ ہستی تاریخ ساز و عہد آفرین تھی۔ لہذا رب رحیم و جمیل کی نگاہ میں تھی اور روح انسانیت کو صدیوں سے اس کا انتظار تھا۔

عمر با در کعبہ و بتخانہ نہ نالد حیات

تاز بزم عشق یک دانائے راز آید برون

آخر وہ ساعت سعید اور مبارک دن آگیا، جس کا زمانہ مختصر تھا۔ صحرائے

عرب کی دو شیزہ سرزمین، بیت اللہ کے امین مکہ معظمہ کا مقدس شہر، حضرت

عبدالملک کا گھر، واقعہ فیل کا پہلا سال، ربیع الاول کی 9 تاریخ اور دو شنبہ کی صبح

نعیم صدیقی

”مخس“ انسانیت کا ظہور ایسے حالات میں ہوا جب کہ پوری انسانیت تاریکیوں میں ڈوبی ہوئی تھی۔ کہیں دور وحشت چل رہا تھا اور کہیں شرک اور بت پرستی کی لعنتوں نے مدنیت کا ستیاناس کر رکھا تھا۔ مصر اور ہندوستان، بابل اور نینوا، یونان اور چین میں تمدن اپنی شمعیں گل کر چکی تھی۔ لے دے کے فارس اور روم تمدنی عظمت کے پھریرے ہوا میں لہرا رہے تھے۔ رومی اور ایرانی تمدنوں کی ظاہری چمک دمک آنکھوں کو خیرہ کر دینے والی تھی مگر ان شیش محلوں کے اندر بدترین مظالم کا دور دورہ تھا اور زندگی کے زخموں سے لعفن اٹھ رہا تھا۔ بادشاہ خدا کے اوتار ہی نہیں، خدا بنے ہوئے تھے۔ ان کے ساتھ جاگیردار طبقوں اور مذہبی عناصر کی ملی بھگت قائم تھی۔ روم اور ایران کے دونوں خطوں میں اس سنگم نے عام انسان کا گلا اچھی طرح دبوچ رکھا تھا۔ یہ لوگ ان سے بھاری ٹیکس، رشوتیں، خراج اور نذرانے وصول کرتے تھے اور ان سے جانوروں کی طرح بیگاریں لیتے تھے لیکن ان کے مسائل سے ان کو کوئی دلچسپی نہ تھی، ان کی مصیبتوں میں ان سے کوئی ہمدردی نہ تھی اور ان کی گتھیوں کا کوئی حل ان کے پاس نہ تھا۔ ان بالادست طبقوں کی عیاشیوں اور نفس پرستیوں نے اخلاقی روح کو ہلاک کر دیا تھا۔ بادشاہوں کے اول بدل، نت نئے فاتحین کے ظہور اور خون ریز جنگوں کی وجہ سے حالات میں جو تہوج پیدا ہوتا تھا، اس میں بھی کوئی راہ نجات عام آدمی کے لیے نہ نکلتی تھی۔ عام آدمی کو ہر تبدیلی کی چکی اور زیادہ تیزی سے پیستی تھی۔ ہر قوت اسی کو آلہ کار بنا کر اور اسی کا خون صرف کر کے اور اسی کی محنتوں سے استفادہ کر کے اپنا جھنڈا بلند کرتی تھی اور پھر غلبہ و اقتدار پانے کے بعد وہ پہلوں سے بھی بڑھ چڑھ کر ظالم ثابت ہوتی تھی۔ خود روم و ایران کے درمیان مسلسل آویزش کا چکر چلتا تھا اور مختلف علاقے کبھی ایک حکومت کے قبضے

میں جاتے اور کبھی دوسری سلطنت ان کو نگل لیتی لیکن ہر بار فاتح قوت عوام کے کسی کسی طبقے کو خوب اچھی طرح پامال کرتی۔ مثلاً رومی حکومت آتی تو آتش کدے کلیساؤں میں جاتے اور ایرانی راج چھا جاتا تو پھر کلیسا آتش کدے بن جاتے۔ پھر دنیا کے اکثر حصوں میں طوائف المملوکی کا دور دورہ تھا۔ نت ٹکراؤ ہوتے، بار بار کشت و خون ہوتے، بغاوتیں اٹھتیں، مذہبی فرقے خون ریزیاں کرتے اور ان ہنگاموں کے درمیان انسان بہ حیثیت انسان بری طرح پامال ہو رہا تھا۔ وہ انتہائی مشقتیں کر کے بھی زندگی کی ادنیٰ ضرورتیں پوری کرنے پر قادر نہ تھا۔ اسے مظالم کے کولہو میں پیلا جاتا تھا مگر تشدد کی خوف ناک فضا میں وہ صدائے احتجاج بلند نہیں کر سکتا تھا۔ وہ تلخ احساسات رکھتا ہو گا مگر اسے ضمیر کی آزادی کسی ادنیٰ درجے میں حاصل نہ تھی۔ اس کی مایوسیوں اور نامرادیوں کا، آج ہم مشکل ہی سے تصور کر سکتے ہیں کہ وہ ماحول کے ایک ایسے آہنی قفس میں بند تھا جس میں کوئی روزن کسی طرف نہیں کھلتا تھا۔ اس کے سامنے کسی امید افزا اعتقاد اور کسی فلسفے یا نظریے کا جگنو تک نہیں چمکتا تھا۔ اس کی روح چیختی تھی مگر پکار کا کوئی جواب کسی طرف سے نہ ملتا تھا۔ کوئی مذہب اس کی دستگیری کے لیے موجود نہ تھا، کیونکہ انبیاء کی تعلیمات، تحریف و تاویل کے غبار میں گم کی جا چکی تھیں اور باقی جو شے مذہب کے عنوان سے پائی جاتی تھی، اسے مذہبی طبقوں نے متاع کاروبار بنا لیا تھا اور انہوں نے وقت کی ظالم طاقتوں کے ساتھ سووے گانٹھ لیے تھے۔ یونان کا فلسفہ سکتے میں تھا، کنفیوشس اور مانی کی تعلیم دم بخود تھی، ویدانت اور بدھ مت کے تصورات اور منو شاستر کے نکات سرگرمیاں تھے، جسٹین کا ضابطہ اور سولن کا قانون بے بس تھا۔ کسی طرف کوئی روشنی نہ تھی۔ جب کبھی ایسا ہوتا ہے کہ انسان حالات کے ایک آہنی قفس میں بند ہو جاتا ہے اور اسے کسی طرح سے نجات کا راستہ دکھائی نہیں دیتا تو تمدنی بحران پیدا ہو جاتا ہے۔ وہ خوف ناک ترین بحران کا ایک عالم گیر دور تھا، جس کی اندھیاریوں میں محسن انسانیت کی مشعل

یہ ایک آابھرتی ہے اور وقت کے تمدنی بحران کی تاریکیوں کا سینہ چیر کر ہر طرف اجالا پھیلا دیتی ہے۔

خود عرب کا قریب ترین ماحول جو حضورؐ کا اولین میدان کار بنا، اس کا تصور کیجئے تو دل دہل جاتا ہے۔ وہاں عاد و ثمود کے ادوار میں سہا اور عدن اور یمن کی سلطنتوں کے سائے میں کبھی تہذیب کی روشنی نمودار بھی ہوئی تھی تو اب اسے گل ہوئے مدینے گزر چکی تھیں۔ بقیہ عرب پر دور وحشت کی رات چھائی ہوئی تھی، تمدن کی صبح ابھی تک جلوہ گر نہیں ہوئی تھی اور انسانیت نیند سے بیدار نہ ہو پائی تھی، ہر طرف ایک انتشار تھا، انسان اور انسان کے درمیان تصادم تھا، جنگ و جدل اور لوٹ مار کا دور دورہ تھا، شراب اور زنا اور جوئے سے ترکیب پانے والی جاہلی ثقافت زوروں پر تھی، قریش نے مشرکانہ اور بت پرستانہ مذہبیت کے ساتھ کعبہ کی مجاوری کا کاروبار چلا رکھا تھا، یہود نے کلامی اور فقہی موشگافیوں کی دکانیں کھول رکھی تھیں، باقی عرب فکر کے لحاظ سے ذہنی پریشانی میں مبتلا تھا، مکہ اور طائف کے مہاجنوں نے سود کے جال پھیلا رکھے تھے، غلام سازی کا منحوس ادارہ دھوم دھڑلے سے چل رہا تھا، حاصل مدعا یہ کہ انسان خواہش پرستی کی ادنیٰ سطح پر گر کر درندوں اور چوپایوں کی شان سے جی رہا تھا، جو زور والا تھا اس نے کمزوروں کو بھیڑ، بکریوں کے گلوں کی طرح قابو میں کر رکھا تھا اور کمزور، قوت والوں کے قدموں میں سجدہ پاش تھے۔

یہ تھے حالات جن میں محمد صلی اللہ علیہ وسلم عظیم ترین تبدیلی کا پیغام لے کر یکے و تنہا اٹھتے ہیں۔ ایسے مایوس کن حالات میں کوئی دوسرا ہوتا تو شاید زندگی سے بھاگ کھڑا ہوتا۔ دنیا میں ایسے نیک اور حساس لوگ بکثرت پائے گئے ہیں جنہوں نے بدی سے نفرت کی مگر وہ بدی کا مقابلہ کرنے پر تیار نہ ہو سکے اور اپنی جان کی سلامتی کے لیے تمدن سے کنارہ کش ہو کر غاروں، کھوہوں میں پناہ گزین ہوئے اور جوگی اور راہب بن گئے، مگر حضورؐ نے انسانیت کی نیا کو طوفانی موجوں

میں ہچکولے کھاتے چھوڑ کر اپنی جان بچانے کی فکر نہیں کی بلکہ بدی کے ہلاکت انگیز گروہوں سے لڑ کر ساری اولاد آدم کے لیے نجات کا راستہ کھولا، تمدن کی کشتی کی چوار سنبھالی اور پھر اسے ساحل مراد کی طرح رواں کر دیا۔

روم اور ایران کی دو بڑی نکراتی ہوئی تمدنی طاقتوں نے جو بحران پیدا کر دیا تھا، اسے توڑنے کے لیے آپؐ ایک تیسری طاقت بن کے اٹھے اور آہستہ آہستہ یہ تیسری طاقت جب اپنے پیروں پر کھڑی ہو گئی تو اس نے روم و ایران دونوں کو چیلنج کیا، دونوں کی مرعوب کن قیادتوں کے تخت الٹ دیے اور عوام الناس کو خوفناک تمدنی قفس سے نکال کر آزاد فضاؤں میں اڑان کا موقع دیا۔ اولاد آدم کے سامنے ایک راہ نجات کھل گئی، کارروان زندگی جو رہزनों کے درمیان گھرا کھڑا تھا، وہ پھر فلاح و ارتقا کی راہوں پر گامزن ہو گیا۔

یوں رسول پاکؐ خلق خدا کے لیے نجات دہندہ بن کر تشریف لائے۔

دنیا میں اگر آج ہم مسلمانوں کا وجود ہے تو یہ اسی ہستی کی جانفشانیوں کے طفیل ہے۔ آج اگر سچائی اور نیکی کا کلمہ ہمارے سینوں میں نور انگن ہے تو یہ اسی مقدس وجود کا فیضان ہے۔ آج اگر زندگی کی صلاح و فلاح کے لیے ایک اصولی ضابطہ انسانیت کے سامنے موجود ہے تو یہ محمد صلی اللہ علیہ وسلم کی جدوجہد کا ثمرہ ہے۔ آج اگر زندگی کا ایک بہترین نمونہ و معیار ہماری نگاہوں کے سامنے ہے تو انداز ہے تو یہ نبی اکرم صلی اللہ علیہ وسلم کا ہی پیش کردہ ہے۔ آج اگر ہمارے سینوں میں تحریک اسلامی کے احیاء کے ولولے سگروٹ لے سکتے ہیں، تو اسی محبوب شخصیت کی قربانیوں کی جذبہ انگیز یاد ہی سے لے سکتے ہیں۔ آج اگر ہم اسلامی انقلاب برپا کرنے کا انداز و اسلوب سیکھ سکتے ہیں، تو اسی خدائی رہنما کی کھٹکھٹ کی روداد ہی سے سیکھ سکتے ہیں۔ آج اگر ابنائے آدم کو حقیقت کی شعور افزا کرنیں اخلاق کی لازوال قدریں اور زندگی کی فلاح کے اعلیٰ اصول ہاتھ آ سکتے ہیں تو محمد صلی اللہ علیہ وسلم کی بارگاہ ہی سے ہاتھ آ سکتے ہیں۔ محسن انسانیت جیسا داعی اور

معلم اور مربی اور قائد اگر نہ مبعوث ہوا ہوتا تو کبھی وہ کارِ عظیم اس دورِ ظلمت و
 جہل میں سرانجام نہ پاسکتا۔ حضور ہی سارے انقلاب کی روح تھے۔“



نصیر الدین ہاشمی

”وہ رات جس کی صبح کو مسیح کا سفر ہونے والا ہے، دردِ عالم کی مجسم تصویر ہے۔ عجب یاس و حسرت برس رہی ہے۔ نبی اپنا آخری پیغام اپنے شاگردوں کو سنا رہا ہے۔ ہر طرف سے ناامیدی کا ہجوم ہے، درد انگیز الفاظ و حشت خیز رات کو مہیب کر رہے ہیں۔ مسیح کا وداع ہے۔ بنی اسرائیل کی نبوت کا چراغ ہمیشہ کے لیے گل ہو رہا ہے۔ الٰہی عمد بنی اسرائیل سے نوتا ہے اور بنی اسماعیل سے باندھا جاتا ہے۔ آسمانی دعوت سے ایک گروہ رخصت کیا جاتا ہے اور دوسرے گروہ کے لیے جگہ خالی کی جا رہی ہے۔ ایک خشک درخت کا ٹاٹا جا رہا ہے اور دوسرا نمال بار آور سبز ہوتا ہے۔ کیسی ڈراؤنی غمناک رات ہے۔ مگر کتنی بڑی خوشی اس کے پیچھے کھڑی ہے۔

شام غم لیکن خبر دیتی ہے صبح عید کی
ظلمت شب میں نظر آئی کرن امید کی

اس شام غربت کی صبح امید پونے چھ سو سال کے بعد جلوہ گر ہوتی ہے۔ فاران کی چوٹیوں پر ابر رحمت کی بارش ہوتی ہے جس سے نہ صرف ریگستان عرب کی خشک زمین سیراب ہوتی ہے بلکہ اکناف عالم میں اس بارش سے شیریں نہریں جاری ہو جاتی ہیں اور اپنی آبیاری سے گلشن گیتی کے چمنوں کو سرسبز و شاداب کر دیتی ہے۔

گنا اک پہاڑوں سے بلحا کے اشعی پڑی چار سو یک بیک اصوم جس کی
کڑک اور دمک دور دور اس کی پٹی ہو ٹیکس پہ گرتی تو گنگا پہ بری

رہے اس سے محروم آبی نہ خاکی

ہری ہو گئی ساری کھیتی خدا کی

کاشانہ دہر کے متوالو! خواب غفلت سے ذرا چونکو، کروت بدلو، آنکھیں

کھولو، ہدایت کی پر نور ضیاء آہنچی، تاریکی دور ہوگئی، حق آگیا، باطل ٹوٹ گیا، دنیا کا مصلح اعظم ہادی برحق اس شہستان عالم کو اپنے نور سے منور کر رہا ہے۔ حق کا نہایت سیدھا اور صاف راستہ دکھلا رہا ہے۔ اس دنیا کے لیے ایک نعمت لا زوال لایا ہے۔

دنیا پر ظلمت کی تیرہ و تاریک گھنگھور گھٹا چھائی ہوئی ہے۔ اہل دنیا اپنے مذہب سے نابلد ہو کر سورج، چاند ستاروں کی عبادت میں مشغول ہو گئے ہیں۔ بجائے توحید کے مشکیٹ کی بندگی ہوتی ہے۔ خانہ خدا ہتوں کا ٹلجا و مادا بنا ہوا ہے۔ حق کے متلاشی کے لیے مذہب سرچشمہ ہدایت نہ رہا ہے۔ اعمال ذمیمہ، ان کے افعال شنیعہ ان کے عادات و اخلاق ہیں۔ علم و ہنر سے بیگانہ ہو رہے ہیں۔ ظلم و ستم کا دور دورہ ہے۔ شراب، قمار، چوری، زنا کا زور ہے۔ اس امر کی شدید ضرورت ہے کہ ایک داعی حق ہادی برحق مبعوث ہو اور اپنی ہدایت سے دنیا کی سیاہی کو دور کر دے۔ اہل دنیا کو مذہب سے باخبر اور توحید سے واقف کر دے۔ خانہ خدا کو اس کی عبادت کے لیے مخصوص کر دے۔ اعمال ذمیمہ کو دور کرے، اخلاق حسنہ کی تعلیم دے، علم و ہنر کو مروج کرے، ظلم و ستم کا انسداد کرے، شراب، قمار، چوری، زنا کو موقوف کرے۔

آل ہاشم سے ایک جوان دنیا میں مبعوث ہوتا اور اپنی تبلیغ و ہدایت سے ان امور کی بہترین طور پر اصلاح کرتا ہے۔ وہ اپنے پیروؤں کے لیے ایک اعلیٰ و اکمل قانون اور اپنی زندگی کا بہترین نمونہ چھوڑ گیا، جس کا اتباع اور پیروی نجات کا سیدھا راستہ ہے۔"



نادر جاجوی

”حضور سرور کائنات صلی اللہ علیہ وآلہ وسلم کے جسم اطہر کے سبب تمام عالم تجسیم ہوئے، حضور نے جہاں جہاں قدم رکھا، محبت کی بارگاہیں معطر ہو گئیں۔ جن اشیاء کو چھوا، ان کو عظمت بے پناہ نصیب ہوئی۔ آپ کے تخیل نے جن چیزوں کو سمو لیا، وہ اوج مقدر پر جلوہ افروز ہوئیں اور جدھر جدھر چشمِ رحمت اٹھی، ادھر ادھر عطاء الہی کے دفتر کھل گئے۔ انتخاب خداوندی کن کن مراحل سے گزر کر ایک نقطے پر مرکوز ہوا ہوگا، کتنے الفاظ نے طہارت کا سہارا لیا ہوگا، کتنے فلسفے دم بخود رہ گئے ہوں گے، کتنی تشبیہات نے دم توڑ دیا ہوگا، کتنے لطیف احساسات مجسم ہوتے ہوتے رہ گئے ہوں گے، اظہار نے کیا کچھ ہاتھ پاؤں نہ مارے ہوں گے، سرور و کیف نے کیا کیا کروٹیں نہ بدلی ہوں گی۔۔۔۔۔ دلوں کو وجد نصیب ہو رہا ہوگا، آنکھوں کو ٹھنڈک مل رہی ہوگی، جسم و جاں لطف حیات کے امتحان سے گزر رہے ہوں گے، شوقِ مچل رہا ہوگا، ذوق دید کیفیات کے پل صراط پر رقص کناں ہوگا، جناب رسول خدا محبوب ہر دو سرا (صلی اللہ علیہ وآلہ وسلم) جب دنیا میں تشریف لا رہے ہوں گے، وہ وقت کتنا سانا، پیارا، روح افزا، دل کشا، نزہت افروز اور ورود آگیاں ہوگا۔ وہ وقت جس کی ساعتوں کو سعادت کی لامتناہی خوشبو عطا کی گئی۔“



نسیم حجازی

”دنیا نزع کے عالم میں تھی، ظلم کی اندھی اور بہری قوتوں کے سامنے انسانی ضمیر کے سارے حصار منہدم ہو چکے تھے۔ مظلوموں اور بے بسوں کے لیے اپنے مقدر کی تاریکیوں کے جھوم سے نکلنے کا کوئی راستہ نہیں تھا۔ زیر دستوں میں فریاد کی سکت نہ تھی اور بالادستی کو یوم حساب کا خوف نہ تھا۔ یہ دنیا ایک رزم گاہ تھی جہاں افراد، قبائل اور اقوام ایک دوسرے کا گوشت نوج رہے تھے۔ امن، عدل اور انصاف کے متلاشیوں کی چیخیں، گمراہی، جہالت اور استبداد کی آہنی دیواروں سے نکرانے کے بعد خاموش ہو چکی تھیں۔ روم و ایران کے تاجداروں کی قبائیں اپنے محکوموں کے خون میں ڈوبی ہوئی تھیں اور صحرائے عرب کے باشندوں کی قبائلی عیسیٰ اپنے فرزندوں سے تازہ آنسوؤں کی طلبگار تھیں۔

پھر یکایک مکہ کی برہنہ چٹانوں اور بے آب و گیاہ وادیوں پر پروردگار عالم کی ساری رحمتوں کے درپے کھل گئے اور فرزند ان آدم کی مایوس اور تھکی ہوئی نگاہیں عرب و عجم کے ظلمت کدوں میں ایک نئی صبح کے آثار دیکھنے لگیں۔

انسانی تاریخ کا سب سے مبارک وہ لمحہ تھا جب حضرت آمنہؑ خالق ارض و سما کی ساری نعمتوں اور کائنات کی تمام مسرتوں۔۔۔ اور سعادتوں کو اپنے آغوش میں دیکھ رہی تھیں اور اللہ تعالیٰ کی رحمت کے فرشتے مجروح اور ستم رسیدہ انسانیت کو یہ مژدہ سنا رہے تھے کہ عبدالمطلب کا پوتا اور عبد اللہ کا بیٹا ان دعاؤں کا جواب ہے جو خانہ کعبہ کی بنیاد اٹھاتے وقت حضرت ابراہیم علیہ السلام کی زبان پر آئی۔ یہ وہی ہادی اکبر ہے جس کی بشارت حضرت عیسیٰ علیہ السلام نے دی ہے۔ یہ خدا کے ان برگزیدہ بندوں کے سپنوں کی تعبیر ہے جو ماضی کی ہولناک تاریکیوں میں اللہ تعالیٰ کی رحمت کو پکارتے تھے۔

اسے زمانے کے مظلوم اور مقهور انسانوں! یہ تمہارا نجات دہندہ ہے۔ قیصر و
 کسریٰ کے استبداد کی پٹی میں پسے والے غلامو! تمہارے آلام و مصائب کا دور
 ختم ہو چکا ہے۔ جہالت اور کمراسی کی تاریکی میں بجھنے والو! یہ تمہیں سلامتی کا
 راست دکھائے گا۔ عدل و انصاف کے متلاشیو! اس کے ہاتھ عظیم کے پرچم سرگموں
 کر دیں گے۔ قیہوں، بیواؤں اور زمانے کے ٹھکرائے ہوئے انسانوں! یہ تمہارا سب
 سے بڑا وسیلہ ہے۔"



محمد ولی رازی

”ہادی اکرم صلی اللہ علیٰ رسولہ وسلم کے والد مکرم اس مولود مسعود کی آمد سے کئی ماہ ادھر راہی ملک عدم ہوئے۔ رسول اللہؐ کی والدہ کمرہ سے مروی ہے کہ وہ رسول اللہؐ کی حاملہ ہو کر دور حمل کے ہر دکھ اور ہر الم سے دور رہیں اور دل کو اک طرح کا سرور سا رہا۔ سال مولود کے ماہ سوم کی دس اور دو ہے۔ سوموار کی سحر ہوئی اور مال کار وہ لمحہ مسعود آ کے رہا کہ رسول اللہؐ کی والدہ کی گود اس ولد مسعود سے ہری ہوئی اور وہ اہل عالم کی اصلاح کے لیے مامور ہو کر مولود ہوا۔ اسی لمحہ مسعود و محمود کے لیے سارا عالم مادی کھڑا رہا اور اسی ولد مسعود کو ”لولاک“ کا عمدہ مکرم عطا ہوا۔

اللہ اللہ! وہ رسول امم مولود ہوا کہ اس کے لیے صدہا سال لوگ دعا گو رہے۔ اہل عالم کی مرادوں کی سحر ہوئی، دلوں کی کلی کھلی، گمراہوں کو ہادی ملا، گلے کو راعی ملا، ٹوٹے دلوں کو سہارا ملا، اہل درد کو درماں ملا، گمراہ حاکموں کے محل گرنے، سالہا سال کی دہکھی ہوئی وہ آگ مٹ کے رہی کہ لاکھوں لوگ اس کو اللہ کر کے اس کے آگے سر نکائے رہے اور رود ساوہ ماء رواں سے محروم ہوا۔

رسول اللہؐ کے مکرم دادا کو اطلاع ہوئی، وہ اولاد کے ہمراہ گھر دوڑے اور ولد مسعود کو گود لے کر اللہ کے گھر گئے اور وہاں آ کر اس طرح دعا کی:

”ہر طرح کی حمد ہے اللہ کے لیے کہ اک ولد ظاہر و مسعود ہم کو عطا ہوا۔ وہ لڑکا کہ گوارے ہی سے سارے لڑکوں کا سردار ہوا۔ اس لڑکے کو اللہ کے حوالے کر کے اس کے لیے دعا گو ہوں کہ اللہ اس کا سہارا ہو اور وہ اس کو ہر مکرمہ امر سے دور رکھے اور اس کو عمر عطا کرے اور حاسدوں سے دور رکھے۔“



سید واجد رضوی

”پیغمبر اسلام صلی اللہ علیہ وسلم کی بعثت کے وقت نسل انسانی کی بعینہ وہی حالت تھی جو قرآن مجید نے چند لفظوں میں بیان کی ہے۔ اس سے واضح ہے کہ بادشاہوں کے بے لگام اقتدار اور امراء کے بے رحم اختیار نے انسان کے جسم اور روح، ذہن اور فکر کو بری طرح جکڑ رکھا تھا۔ انسانی سیاست، معیشت، معاشرت، مذہب، عدالت اور ہر شعبہ حیات میں مکمل جابرانہ نظام نافذ تھا، ضمیر مردہ ہو چکا تھا، نیکی کا نام باقی نہیں تھا، قتل اور فہم پر جمالت، خوف، ظلم، جبر اور وہم کے پردے پڑے ہوئے تھے۔ زندگی کے ہر شعبے میں فطری آزادیاں مفقود تھیں۔ ذہنی ارتقاء اور عقلی نشوونما کا عمل جامد ہو گیا تھا اور وحشت و بربریت اپنی تمام ہولناکیوں کے ساتھ حیات انسانی پر مسلط ہو چکی تھی۔ خوف و ہراس، ناکامی اور نامرادی کے گھناؤنے سائے انسانی شعور کے طول اور عرض پر پھیل گئے تھے! لیکن اس تاریکی میں قدرت کے چمکیلے ہاتھ درد و کرب میں ڈوبی ہوئی انسانیت کی مدد کے لیے ابھرتے ہیں۔ اللہ کی رحمت جوش میں آتی ہے اور حضرت محمد مصطفیٰ صلی اللہ علیہ وسلم کا ظہور ہوتا ہے، سب کو پیام رحمت ملتا ہے، انتساب کی موبہیں بلند ہوتی ہیں اور خوف و غم، ظلم و استبداد، شرک و کفر کو جنگوں کی طرح ہمالے جاتی ہے۔ اس سے پہلے ہر صبح، سورج کی ہر کرن، انسان کے لیے نت نئے ظلم کی خبر لاتی تھی، اب اس کی ہر شعاع دامن انسانیت کو امن و سکون، راحت و مسرت، آزادی اور حریت کی متاع بے ہما سے بھر دیتی ہے۔ غلامی کی زنجیریں کٹ جاتی ہیں، پیٹھ کا بوجھ گر جاتا ہے، ذہنی بندشیں اور فکری بندھنیں ٹوٹ جاتی ہیں۔ نسلی غرور اور شخصی برتری کا تصور مٹ جاتا ہے۔ خوف اور غم کا ہر تصور تحلیل ہو جاتا ہے۔“

سرور عالم صلی اللہ علیہ وسلم ایک جلوہ تاباں بن کر سینہ فطرت سے ہویدا

ہوئے۔ آپ کی نگاہوں نے راز ہستی کو روز روشن کی طرح عیاں کر دیا اور انسان کو خالق جہاں کے احکام کا مصفیٰ کر کے معزز عالم کا سر نشیں بنا دیا۔ آپ ہی کے فیض سے وہ غریب گلہ بان جو ابتدائے آفرینش سے ریگزاروں میں گمنام پڑے تھے دہلی سے غرناطہ تک اپنا سکہ چلانے لگے اور وہ مٹھی بھر شتریان جنہیں دنیا حقارت کی نظر سے دیکھتی تھی، ایک قلیل عرصہ میں سارے عالم پر اپنا پرچم لہرانے لگے۔

گویا ذات محمدؐ عربی رحمت کی ایک گھٹنا تھی جو خشک آسمانوں پر پھیل گئی اور تپتی ہوئی انسانیت پر برس کر سبزہ و گل کی افزائش کا سبب بنی، یا نور کی ایک کرن تھی، جو اندھیروں کو چیرتی ہوئی دنیا کے پردے پر اڑی اور ایک عالم کو منور کر گئی۔ یا وہ روشنی کا ایک مینار تھی جو طوفان خیز سمندروں سے ابھری اور تاریک فضاؤں میں بلند ہو کر انسانیت کے سفینے کو نشان راہ دکھانے لگی!

چودہ صدیاں ختم ہو گئی ہیں لیکن روشنی کا یہ مینار اپنی جگہ موجود ہے۔ یہ ”سراج منیر“ پوری تباہی کے ساتھ اپنی جگہ قائم ہے۔“



نور کا سورج اس گھر میں طلوع ہوا

سید محمد جعفر رضا

وہ خانہ اطہر جسے مولد النبی صلی اللہ علیہ وسلم ہونے کا شرف حاصل ہوا، ام القرئی، بلد الامین، مکہ معظمہ میں واقع ہے۔ یہ بیت سعید، بیت عتیق یعنی خانہ کعبہ سے شمال مشرق کی جانب تقریباً ۵۰ میٹر کے فاصلے پر کوہ ابو قہیس کی ایک گھاٹی، جو پہلے شعب ابی طالب اور اب شعب علیؑ کے نام سے موسوم ہے اور مکہ کے ایک اہم تجارتی مرکز سوق اللیل میں واقع ہے۔ اس گھر کے بالکل سامنے موقف السیار، یعنی کار پارک ہے۔ جس سڑک سے یہ بیت المقدس متصل ہے، اس کا نام الطریق الدارئی الاول، یعنی

FIRST CIRCULAR ROAD ہے۔ اس باعظمت گھر کے قریب ہی دائیں جانب شارع مسجد الحرام آکر ملتی ہے۔

امت وسط کے بانی اور رحمت عالم کا یوم میلاد آج سے تقریباً ۱۳۵۹ سال قبل اسی خانہ اطہر میں طلوع ہوا تھا۔ اب یہ ایک دو منزلہ، گلابی رنگ کی عمارت ہے۔ تقریباً ۳۰ فٹ چوڑی اور ۸۰ فٹ لمبی۔ دروازہ محراب دار ہے اور دروازے سے تقریباً ایک فٹ اونچے دائیں بائیں بھورے رنگ کے دو ستون ہیں۔ سرمئی رنگ کا لوہے کا دروازہ ہے۔ دروازے سے ذرا اوپر ایک بورڈ آویزاں ہے۔ یہ تقریباً سات فٹ لمبا اور تین فٹ چوڑا ہے۔ اس پر "وزارت الحج والاوقاف مکتبہ مکہ المکرمہ" کے الفاظ درج ہیں۔ اس بورڈ سے ذرا اوپر تقریباً ۸ فٹ لمبی ایک بالکنی ہے جس کی بلندی چھت سے جا ملتی ہے۔ دائیں بائیں دو کھڑکیاں سبز رنگ کی ہیں۔ اس عمارت کا فرش سڑک کی سطح سے تقریباً ڈیڑھ فٹ نیچے ہے اور عمارت میں داخل ہونے کے لئے دو زینے بنا دیئے گئے ہیں۔ دائیں بائیں دو گلیاں ہیں۔ تین زینے اتر کر بائیں گلی میں داخل ہوں، تو سامنے دائیں طرف ایک بورڈ آویزاں نظر آئے گا جس پر اس محلے

کا نام درج ہے ”محلہ مولد النبی“ (صلی اللہ علیہ وسلم)۔ اس گلی کی طرف بھی اس عمارت کا ایک دروازہ کھلتا ہے۔ یہ دروازہ بھی لوہے کا ہے اور اس کا بھی رنگ سبز ہے۔ اس دروازے کی دائیں طرف ایک دروازے جتنی بڑی سبز رنگ کی کھڑکی ہے۔ بالائی منزل کی چھ بڑی کھڑکیاں ہیں اور ایک چھوٹی۔ ان کے بھی رنگ سبز ہیں۔

اس عمارت کی بائیں جانب ایک اور گلی ہے جہاں مکان کی دیوار سے تقریباً ڈیڑھ فٹ گلی کی طرف ایک سات فٹ بلند لوہے کی جالی نصب ہے جو دیوار کے آخر تک جاتی ہے۔ اس جانب بھی بالائی منزل میں سات کھڑکیاں ہیں۔ چھ بڑی اور ایک چھوٹی۔ دائیں طرف کچھ فاصلے پر دو سرتگلیں نظر آ رہی ہیں جو کوہ ابوقبیس سے نکالی گئی ہیں۔ (کوہ ابوقبیس کے بارے میں ایک روایت یہ ملتی ہے کہ کرۂ ارض پر سب سے پہلا جو پہاڑ نمودار ہوا وہ کوہ ابوقبیس ہی تھا) یہ سرتگلیں آمد و رفت کو آسان بنانے کے لئے تعمیر کی گئی ہیں اور صفا اور مروہ کے درمیانی حصے کی طرف کھلتی ہیں۔

خیر مجسم، خیر العباد صلی اللہ علیہ وسلم کی جب ولادت باسعادت ہوئی تھی تو اس عہد مبارک میں عمارت کا وہ حصہ جو سڑک کی طرف کھلتا ہے، صدر دروازہ نہیں تھا بلکہ بائیں جانب والی گلی میں جو دروازہ ہے، وہی صدر دروازہ تھا۔ حج کے ایام میں یہ دروازے مقفل کر دئے جاتے ہیں، لیکن زائرین دروازوں کے باہر کھڑے ہو کر اس خانہ اقدس کی زیارت کرتے ہیں اور محسن انسانیت صلی اللہ علیہ وسلم کے حضور ہدیہ درود و سلام پیش کرتے ہیں۔

یہ بیعت سعید حضور صلی اللہ علیہ وآلہ وسلم کے دادا حضرت عبدالمطلب نے حضور صلی اللہ علیہ وآلہ وسلم کے والد گرامی حضرت عبد اللہ کو ان کی شادی کے موقع پر دیا تھا۔ حجاج بن یوسف کے عہد میں اس کے بھائی محمد بن یوسف نے یہ مکان خرید کر اپنے دارالہیض میں شامل کر لیا۔ چھٹی اور ساتویں صدی ہجری میں مصر اور یمن کے ملوک کو یہ خیال ہوا کہ اس جگہ عمارت بنائی جائے، لیکن بعض وجوہ کی بناء پر ایسا نہ ہو سکا۔ آخر کار و سوس صدی ہجری میں عثمانیوں نے اس کی تعمیر کرائی، جو آج کی تعمیر سے مختلف تھی۔ ایک بڑا گنبد اور چنار بنوایا گیا۔ ایک مؤذن، ایک امام اور ایک

خادم اس جگہ مقرر کئے گئے۔ اس وقت جو راستہ اس خانہ اطہر کی طرف جاتا تھا، وہ اس بیت اقدس سے ایک یا ڈیزہ میٹر بلند تھا اور نیچے جانے کے لئے نشیب سے گزرتا پڑتا تھا۔ یہ راستہ آگے صحن میں جاتا تھا۔ صحن کا طول بارہ میٹر اور عرض چھ میٹر تھا۔ دائیں طرف کی دیوار میں ایک دروازہ تھا جس سے زائر عمارت کے گنبد والے حصے میں داخل ہوتے تھے۔ اس حصے میں لکڑی کا چھوٹا سا جنگلا تھا۔ جنگلے کے اندر سنگ مرمر کا ایک ٹکرا رکھا گیا تھا جسے اندر سے گہرا کیا گیا تھا اور روایت ہے کہ یہی وہ جگہ تھی جہاں رسول پاک صلی اللہ علیہ وسلم کا ورود مسعود ہوا۔

موجودہ عمارت سعودی حکومت کے عہد میں تعمیر کی گئی ہے اور اسے دارالمطالعہ میں تبدیل کر دیا گیا ہے۔

علم کو صحبت امی لقبی یاد آئی

نور کو بخشش ماہ عربی یاد آئی

اس گھر کو جو عظمت، جو تقدس حاصل ہے، وہ رسالت ماب صلی اللہ علیہ وسلم کے وجود مسعود کی نسبت سے ہے۔ اس خانہ اطہر کے ذرے ذرے کو نبی آخر الزمان صلی اللہ علیہ وسلم کے پاک قدموں کو چومنے کی سعادت حاصل ہے۔ اس کی فضا ختمی مرتبہ صلی اللہ علیہ وآلہ وسلم کے جسم اطہر سے مشک بار ہوئی۔ یہ قطعہ اراضی حضور صلی اللہ علیہ وآلہ وسلم کی حیات طیبہ کے ابتدائی نقوش کی بدولت فلک آہار ہے۔ اس کے در و دیوار خیر مجسم صلی اللہ علیہ وسلم کے نور مبین سے روشن ہیں۔ اس گھر میں نور کے تزکے نور مجسم صلی اللہ علیہ وآلہ وسلم کی ولادت باسعادت ہوئی۔ یہیں آپ صلی اللہ علیہ وآلہ وسلم کے دادا حضرت عبدالمطلب نے آپ صلی اللہ علیہ وسلم کا نام محمد صلی اللہ علیہ وآلہ وسلم رکھا۔ محسن عالم صلی اللہ علیہ وآلہ وسلم کا پہلا فیضان اسی بیت اقدس سے جاری ہوا۔ رحمۃ للعالمین صلی اللہ علیہ وآلہ وسلم کی صداقت کی ابتدا اس خانہ سے ہوئی اور غلامی کی زنجیروں میں جکڑی ہوئی ثویبہ کو حضور پاک صلی اللہ علیہ وآلہ وسلم کی ولادت کے فیض سے آزادی حاصل ہوئی۔ اسی بیت سعید کی دلہیز پر بنو سعد کی خاتون حلیمہؓ کی خوش بختیوں کا آغاز ہوا اور اس کی آغوش کو

پیکر صدق و جمال، صاحب خوش خصال عطا ہوا۔ پھر جب حضور صلی اللہ علیہ وآلہ وسلم واپس تشریف لائے تو حبیب کبریا صلی اللہ علیہ وآلہ وسلم کی مادر گرامی حضرت آمنہ بنت وہب نے آپ صلی اللہ علیہ وآلہ وسلم کی بلائیں لیتے ہوئے یہ الفاظ اشعار کی صورت میں ادا فرمائے۔

ترجمہ: بے شک اس کے پروردگار، اس کے آقائے اس کی نمکبانی کی۔

بے شک اللہ ہی نے دکھایا، مجھے ایک نور اور وہ میرا یہ خواب جھوٹا نہیں ثابت کرے گا۔

جس نے یہ خواب دیکھا اس کے لئے صبح ہونی ضروری ہے۔

وہ خواب جو ایک رات حضور پاک صلی اللہ علیہ وسلم کی مادر گرامی نے اس گھر میں دیکھا، وہ ایک روز پورا ہوا۔ یہ نور مبین ایسا چمکا کہ اندھیرا چھٹ گیا۔ یہ نور شاہد، مبشر، نذیر، داعی الی اللہ اور سراج منیر بن کر قوسین پر چھا گیا۔ یہی وہ خانہ مبارک ہے جس کے مکین کے چہرہ تاباں کا واسطہ دے کر بارانِ رحمت کی دعا مانگی جاتی تھی اور بقول ابوالکلام آزاد ”ہمیں رحمت الہی کی بدلیوں کو عالمگیر نمود ہوئی“ جس کے فیضان عام نے تمام کائنات کو سرسبزی و شادابی کی بشارت سنائی اور زمین کی خشک سالیوں اور محرومیوں کا دور ہمیشہ کے لئے ختم ہو گیا۔

وہ ابر جس سے ہوئیں ساری کھیتیاں سیراب

جدھر برس گیا وانوں سے ہالیاں بھر دیں

مکہ مکرمہ کے اسی ایک سادہ اور پر وقار مکان میں وارثتِ ارضی کی آخری بخشش اور امتِ مسلمہ کے ظہور کا پہلا دن طلوع ہوا تھا۔

عرش کی زیب و زینت پر عرشِ درود

فرش کی طیب و زہبت پہ لاکھوں سلام



نبی کریم صلی اللہ علیہ وسلم کے القاب و اعلام

کلمائے عقیدت بکنور خاتم النبیین صلی اللہ علیہ وسلم

(محمد متین خالد)

سید ابرار، احمد مختار، مدنی، تابدار، حبیب غفار، محبوب ستار، خاصہ کروگار، شافع
یوم قرار، صدر انجمن لیل و نهار، آفتاب نوبهار، سرور عالم، مونس آدم، قبلہ عالم، کعبہ
اعظم، جان مجسم، نور مجسم، فخر دو عالم، مرسل خاتم، خیر مجسم، صبر اقوم، صدر مکرم، نور
مقدم، تیس محکم، نبی اعظم، مرکز عالم، وارث زمزم، اجود و احکم، مہداء کائنات، مخزن
کائنات، منشاء کائنات، مقصود کائنات، سید کائنات، سرور کائنات، مقصد حیات، منبع
فیوضات، افضل اسماوات، اکمل تہیات، خلاصہ موجودات، صاحب آیات، صاحب
معجزات، باعث تخلیق کائنات، جامع صفات، اصل کائنات، فخر موجودات، ارفع
الدرجات، اکمل البرکات، واصل ذات، صاحب التاج، صاحب المعراج، صاحب المحشر،
سید البشر، صاحب الرزق و العلم، صاحب لوح و قلم، سید عرب و عجم، صاحب جود و
کرم، وجہ باران کرم، شمس الضحیٰ، عشق نور خدا، پدر الدنئی، آفتاب حدیٰ، صدر العلیٰ،
نور البدئی، کف الوریٰ، صاحب جود و سخا، خیر الوریٰ، خواجہ دو سرا، بحر جود و سخا، ابر
لطف و عطاء، اتمام شفاء، پیکر تسلیم و رضا، محرم اسرار حرا، سید و آقا، کعبہ انبیاء، قبلہ
انبیاء، مجسم روح فزا، سرور انبیاء، حسن صبر و رضا، نیاہ خوش ادا، شمع نار حرا، راس
عدل و قضا، دست عطا، تیسرا سخا، بے ہما، لقا، بے غرض، بے ریا، بے ہوا یا صفا،
پارسا مصطفیٰ، سرفراز رضا، تابدار غناء، سدرۃ المنتہیٰ، صاحب رشد و ہدئی، مظہر رب
نور العلیٰ، وجہ تخلیق ارض و سما، جلوہ حق نما، سید الانبیاء، نور راہ ہدئی، مطلع دل کشا،
مقطع جان فزا، جان صبح و مساء، سرور انبیاء، رہبر اولیاء، روح ارض و سما، شارع لا
الہ، خاتم الانبیاء، چشم احوان بقاء، رونق منبر نبوت، چشمہ علم و حکمت، نازش سند

امانت، غنچہ راز وحدت، جوہر فرد عزت، ختم دور رسالت، محبوب رب العزت، مالک کوثر و جنت، سلطان دین و ملت، شمع بزم ہدایت، مخزن اسرار ربانی، مرکز انوار رحمانی، مصدر فیوض یزدانی، قاسم برکات صدائی، دانش برہانی، صابر و شاکر، مدثر و منزل، منزل و مرسل، انتہائے کمال، مشتہائے جمال، منبع خوبی و کمال، بے نظیر و بے مثال، فخر جہاں، عرش مکاں، شاہ شہاں، نیر درخشاں، انجم تاباں، ماہ فروزاں، صبح درخشاں، نور بدماں، جلوہ ساماں، جبرہ تاباں، سرو خراماں، سنبل پیچاں، ماتی عصیاں، حارس گیاں، نیر تاباں، مہر درخشاں، خواجہ گیاں، مونس دل نگہستاں، راحت قلوب عاشقاں، نور دیدہ مشتاقاں، صورت صبح درخشاں، پشت پناہ خستہاں، موجب ناز عارفاں، باعث فخر صادقوں، رحیم بے کساں، حب غریباں، شاہ جاناں، جان جاناں، قبلہ زاہداں، کعبہ قدسیاں، ہمد نوح، رہبر خضر، رہبر موسیٰ، ہادی عیسیٰ، شان کریمی، خلق خلیلی، نطق کلیسی، زہد میسجا، عفت مریم، حسن مجرّد، دولت سرمد، ساقی کوثر، شافع محشر، نور مقطر، فیض منوٰبہ، فوز مخلد، بدر منور، حامی مضطر، روح مصور، مرسل داور، زلف معنبر، اشرف و اکمل، احسن و اجمل، احمد مرسل، منظر اول، جسم مزکی، قلب مجلی، مہر نبوت، مہر رسالت، مہر جلالت، عین عدالت، خضر دلالت، قسیم و جسیم، تسنیم و وسیم، رؤف و رحیم، مہر صداقت، خلیل و حکیم، حامل قرآن، باطن قرآن، منظر رحمت، مصدر رافت، مخزن شفقت، عین عنایت، منظر انوار حق، مصدر اسرار حق، ہادی روشن ضمیر، خواجہ یکس نواز، بشری القوی، خیر الوری، محب الوری، صادق البیباں، آخر الزماں، جمیل الشیم، شفیع الامم، منبر جود و الکریم، شہار حرم، صاحب کرم، مہر کرم، سنج نعم، شاہ امم، سید الطہیین، خطیب النہیین، امام المتہیین، امام العالمین، اول المسلمین، محبوب رب العالمین، سید المرسلین، خاتم النبیین، شفیع المذنبین، نور مبین، ظہ و یسین، انیس الغریبین، رحمۃ للعالمین، منظر اولین، حجت آخرین، آبروئے زمین، اکرم الاکرمین، راحت العاشقین، مراد المشتاقین، شمس العارفین، سید العارفین، سراج السالکین، مصباح المتقین، محب الفقراء والغریاء، والمساکین، امام المتہیین، وارث علام اولین و آخرین، مورث کمالات آخرین، صادق و امین، مفسر قرآن مبین، روشن جبین، سلطان امین، سید الثقلمین، نبی الحرین، امام القبتین، وسیلہ فی الدارین، صاحب قاب قوسین، سید الکوین، سرور کونین، نور رب

رحمان، محبوب رب المشرقین والمغربین، جد الحسن والحسین، محبوب رب دو جہاں، قاسم علم و عرفاں، راحت قلوب عاشقان، سرور کشوراں، راحت عاصیاں، فخر کون و مکان، شفقت بیکراں، چارہ گر چارہ گراں، رہبر انس و جاں، تاب جاں، ہادی گمراہاں، شافع عاصیاں، حامی بے کساں، راحت قلب و جسم و جاں، شاہ دوراں، ہادی جہاں، قرار بے قراراں، نمگسار دل فکاراں، انیس بے کساں، چارہ گر آزر دگاں، سکون درد منداں، راحت دل خستگاں، پناہ بے پناہاں، نگاہ بے نگاہاں، دمساز غربیاں، شفیق غم نیسیاں، امید ناامیداں، مونس افسردگاں، مددگار ضعیفاں، نگمدار ستیماں، معین بے قراراں، خانہ بے خانماں، ندیم کور بختاں، ہمد کوماہ دستاں، نصیر عاجزاں، مایہ بے مایگاں، رفیق درویشاں، خیر خواہ دشمنان، شہنشاہ زمین و زماں، ثروت بے ثروتاں، قوت بے قوتاں، خلاصہ دو جہاں، شہ عرش آستاں، خیر الانام، خیر الانبیاء، خیر البریہ، خیر الناس، بشیر و نذیر، سراج المنیر، روح بزم سخن، ہمار گلشن، جان جہاں، فخر زماں، جان ایقان، منبع ایمان، طیبیہ الروح، طیب الفتوح، عطیہ عظیم، زینت دو عالم، سراپا شان رحمت، ہادی برحق، رفع العرب، امام الناس، سید الناس، صاحب محشر، صاحب کوثر، طیب و طاہر، عظیم و عدیل، قائم الخیر، الکریم والطیب، جامع مکارم اخلاق، شافع یوم نشور، حبیب و ہمسب، نجیب و قریب، صاحب شمشیر و تکیں، شہنشاہ کشور کشا، گدائے بے نوا، نمونہ صدق و وفا، راہبر و رہنما، نبی آخر الزماں، مرشد انس و جاں، تاجدار حرم، بحر سماعت، گل کدہ فردوس، سلطان مدینہ، معنی قرآن ہمیں، امین الہی، رفیع المذارج، شہنشاہ وحدت، طیبیہ نہانی، منظر شان کبریا، حامد و محمود، مرجع خاص و عام، منظر کبریا، حبیب خدا، شاہ رحمت، شوکت دیں، آفتاب چرخ ہدایت، تاجدار ملک ہدایت، مطلع نبوت، مطلع نظم رسالت، اورنگ نشین اصالت، زیب فرق سیادت، مخزن امامت و امارت، وجہ و بیہ خلقت، راز آشنائے مشیت، پیغمبر دین فطرت، شہکار کمال قدرت، خواجہ کون و مکان، باعث جنیس و چنناں، روح روان دو جہاں، مقصود تجود قدسیاں، اصل اصول گیماں، خرد عرش نشاں، مالک خلد بناناں، سامن روضہ رضواں، حافظ گلشن ایمان، حاصل کشت ارمان، راحت قلب پریشان، چارہ گر کلفت جاں، نائب حضرت رہنماں، رحمت عالم و عالمیاں، سرور وسعت کائنات، نازش ہنلہ، موجودات، مصدر حسن

کمالات 'شافع عرفہ محشر' نافع اسود و احمر' رافع ازل و اصغر' قاسم سبیل و کوثر' متصرف
 خشک و تر باذن رب اکبر نور الانوار' سرالاسرار' سید ابرار' منظر نفاذ' وجہ لولاک لما'
 مہمان شب اسرئی' متیم قہرئی' رازدار رب العلی' حبیب ذات کبریا' پیکر اسطفا و
 اتقیاء 'منور پر نور شافع یوم الشور' دافع الافات و الشور' عزم جوان 'کوہ گراں' محبوب
 رب 'شاہ عرب' امی لقب' عالی نسب' نقش خرد' ناز احد' شان حمد' از ازل تا ابد'
 شیریں زباں' شیوہ زباں' گوہر فشاں' بحر رواں' آن فقر' شان تمدن' شریار قہل' طرصدار
 عرب' نگار شریعت' بہار قریش' شاہد رب و دود' حامل وحی و کتاب' منظر آئین حق'
 مخزن دین میں 'روح سراپا طہور' شارح بعث و نشور' کاشف غیب و شہود' وارث تاج
 و سریر' عبد خدائے جلیل' ہم سفر جبرائیل' فخر ذبح و خلیل' رشک مسیح و کلیم' زینت
 بیت الحرام' رونق اقصائے شام' صاحب محراب قدس' زینت محفل 'شافع عالمیاء'
 سراج ضوئین 'دولت توحید' ساقی کوثر' پیکر نوری' آیہ رحمت' شہنشاہ زمین 'چہرہ ام
 الکتاب' خلق عظیم' لطف عمیم' سرخیل بنی آدم' سلطان معظم' سرور بنی آدم' روح
 روان عالم' انسان بین وجود' دلیل کعبہ مقصود' کاشف سرکنون' خازن علم مخزون'
 اقامت حدود و احکام' تعدیل ارکان اسلام' امام جماعت انبیاء' مقتدائے زمرہ اتقیاء'
 قاضی سند حکومت' مفتی دین و ملت' قبلہ اصحاب صدق و صفا' کعبہ ارباب علم و حیا'
 وارث علوم اولین' مورث کمالات آخرین' مدلول حروف مقطعات' منشاء فضائل و
 کمالات' منزل نصوص قلعیہ' صاحب آیت بینہ' حجت حق الیقین' تفسیر قرآن مبین'
 تصحیح علوم متقدمین' سند انبیاء و مرسلین' عزیز مصر احسان' فخر یوسف کنعان' منظر حالات
 مضمرہ' مخبر اخبار ماضیہ' واقف امور مستقبلہ' عالم احوال کائنات' حافظ حدود شریعت' مامی
 کفر و بدعت' قائد فوج اسلام' دافع جیوش اصنام' نگین خاتم سروری' خاتم تلغین
 پیغمبری' سراسرار طریقت' یوسف کنعان جمال' سلیمان ایوان جلال' منادی طریق رشاد'
 سراج اقطار و بلاد' اکرم اسلاف' اشرف اشراف' لسان حجت' طراز مملکت' نورس
 گلشن خوبی' چمن آرائے باغ محبوبی' گل گلستان خوش خوئی' لالہ چمنستان خوبروی' رونق
 ریاض گلشن' آرائش نگارستان چمن' طرہ ناصیہ سنبلستان' قرہ دیدہ زرگستان' گلدستہ
 بہارستان جنان' رنگ افزائے چہرہ ارغوان' طراوت جوانوار دل جوئی' تراوش شبنم

رحمت، توتیائے چشم بصیرت، نرسن حدیقہ فردوس بریں، روح رانحہ ریاحین، چمن
خیابان زیبائی، بہار افزائے گلستان رعنائی، نخل بند بہار نو آئین، رنگ آمیز لالہ زار
رنگین، رنگ روئے مجلس آرائی، رونق بزم رنگیں ادائی، گلگونہ بخش چہرہ گلنار، نسیم
اقبال بہار ازہار، نکتہ مہربیزان گلزار، اصل اصول، بیخ فروغ نخلستان ناسوت، فارس
میدان جہوت، شمسوار مہمار لاہوت، شاہباز آشیان قربت، طاؤس مرغزار جنت، شگوفہ
شجرہ محبوبیت، ثمرہ سدرہ مقبولت، نوبادہ گلزار ابراہیم، نورس بہار جنت نعیم، اجوبہ
صنعت کدہ بوقلموں، زینت کارگاہ گوناگون، لعل آبدار بدخشان رنگین، درہ تیم گوشہ
ہستی، بجر گوشہ کن کرم، دستگیر درمانہ گن امم، یاقوت سخن امکان، روح روان عقیق و
مرجان، خزانہ زواہر ازلیہ، گنجینہ جواہر قدسیہ، گوہر محیط احسان، ابر گہریا نیساں، لؤلؤ بحر
سقاوت و عطا، کہ دریائے مروت و حیا، مشکبار صحرائے نعن، گلریز دامن گلشن، عالیہ
سات مشام جان، مطر آمیز دماغ قدسیان، جوہر اعراض جواہر، منشاء اصناف زواہر، مخزن
اجناس عالیہ، معدن خصائص کاملہ، مقوم نوع انساں، ربیع فصل دوراں، مکمل انواع
سافلہ، مہرئی نفوس فاضلہ، اختر برج دلبری، خورشید سماء سردری، آبروئے چشمہ خورشید،
چہرہ افروز ہلال عید، ہلال عید شادمانی، بہار باغ کامرائی، صفائے سینہ نیر اعظم، نور دیدہ
ابراہیم و آدم، زیب نجم گلستان، گل مابتاب باغ آسماں، مشرق دائرہ تنویر، مشرق آفتاب
منیر، شمس چرخ استواء، چراغ دودمان انجلاء، مجلسی نگار خان کونین، سیارہ فضائے قاب
قوسین، زہرہ جبین انوار، فرہ جہہ اسرار، عقده کشائے عقده ثریا، ضیائے دیدہ ید بیضاء،
نور نگاہ شہود، مقبول رب و دود، بیاض روئے سحر، طراز فلک قمر، جلوہ انوار ہدایت،
لمعان شمس سعادت، نور مردک انسانیت، پھلے چشم نورانیت، شمع شہستان ماہ منور،
قدیل فلک مہر انور، مطلع انوار ناہید، تجلی برق و خورشید، آئینہ ہمال خوبروی، برق
سحاب الجوی، مشعل خور تاب لامکاں، تربیع ماہ تاب درخشاں، سہیل فلک ثوابت،
امتدال امزجہ بساط، مرکز دائرہ زمین و آسماں، محیط کرۂ طلیعت و امکاں، مربع نشین مسند
اتمانی، زاویہ گزین گوشہ تنہائی، مسند آرائے ربیع مسکون، رونق مثلثات گردوں، معدن
نہار سخاوت، منطلقہ بیوج سعادت، اوج محب افلاک، رونق حقیض خاک، اسد
میدان شجاعت، امتدال میزان عدالت، سطح دلو ط استقامت، حاوی سطوح کرامت،

طیب بیماران ضلالت، نباض محمودان شقاوت، علاج طبائع مختلفہ، دافع امراض متضادہ، جوارش مریضان محبت، معجون ضعیضان امت، قوت دلہائے ناتواں، آرام جاں ہائے مشتاقان، تفریح قلوب پرشمرہ، دوائے دلہائے افسردہ، مقدمہ قیاس معرفت، مہمد قواعد محبت، عقل اول سلسلہ عقول، مبداء ضوابط فروغ و اصول، نتیجہ استقرائے مہادی عالیہ، خلاصہ مدارک ظاہرہ و باطن، رابطہ علت و معلول، واسطہ جامل و مجعول، مدارک نتائج محسوسات، مہبط اسرار مجردات، جامع لطائف ذہنیہ، مجمع انوار خارجیہ، حقیقت حقائق کلیہ، واقف اسرار جزئیہ، مہبط مزخرفات فلاسفہ، مثبت براہین قاطعہ، اوسط طرفین امکان و وجوب، واسطہ ربط طالب و مطلوب، معلم دبستان تفرید، مدرس مدرسہ تجرید، سالک مسالک طریقت، دانائے رموز حقیقت، اثبات وحدت مطلقہ، برہان احدیت مجرودہ، خزینہ اسرار الہیہ، گنجینہ انوار قدسیہ، تصفیہ قلوب کاملہ، تزکیہ نفوس فاضلہ، سر دفتر دیوان ازل، خاتم صحف ملل، ختم مزرع حسنت، ترغیب اہل سعادت، جمع محاسن فتوت، کفایت حوائج خلقت، ہادی سہیل رشاد، استیعاب قواعد سداد، شیرازہ مجموعہ فصاحت، بہجت حدائق بلاغت، سراج وہاج ہدایت، نسخہ کیسائے سعادت، تکمیل دلائل نبوت، صحیفہ احوال آخرت، لب اصول ادب، بیاض زواہر جواہر، تمہید نوادر بصائر، مشقائے صغیر و کبیر، مفتاح فتح قدر، میزان نزل ابرار، مفید مستفیدان اسرار، قلزم درد قلام، درج جواہر عقائد، تیسیر اصول تاسیس، روضہ گلستان تقدیس، احیائے علوم و کمالات، مطلع اشحہ اللغات، مقدمہ طبقات بنی آدم، رہنمائے دین محکم و مسلم، تشریح حجت بالغہ، تشریح واقعات ماضیہ، تقریر قصص انبیاء، تحریر معارف اصفیاء، دلیل مناسک ملت، مستقی ارباب بصیرت، وسیلہ امداد فلاح، سبب زہمت ارواح، خازن کنز دقائق، در مختار بحر رائق، ذخیرہ جواہر تفسیر، مشکوٰۃ مفتاح تیسیر، جامع اصول غرائب معالم، مصدر صحاح بخاری و مسلم، منظور مدارک عالیہ، مختار عقول کاملہ، ملقطہ کتاب حکوین، نہایت مطالب مومنین، انسان عیون ایمان، قرۃ عینین انسان، منبع شریعت و حکم، مجمع بحرین حدود و قدم، خلاصہ مارب سا لکین، انتہاء منہاج عارفین، شرف ائمہ دین، تہذیب شریعت متین، زیور غرائب مدقین، تلخیص عجائب تحقیق، نائد نقد تنزیل، ناخ توریت و انجیل، حافظ مفتاح سعادت، کشف غطاء جنات، واقف خزائن اسرار، کاشف بدائع

افکار، عالم علوم حقائق، جذب قلوب خلایق، زیب مجالس ابرار، نور عیون اختیار،
 ترمذیب لطائف علیہ، تجرید مقاصد حسہ، بیاض انوار مصباح، توضیح نیاء تلویح، حاوی
 علوم سابقین، قانون شفاء لاحقین، معدن عجائب و غرائب، مدار مکارم و مناقب، نقش
 فصوص کلمیہ، منتخب جواہر مفیدہ، عین علم و ایقان، حصن امتنان، تبیین مشابہات
 قرآنیہ، غایت بیان اشارات فرقانیہ، تصحیح دلائل کافیہ، تصحیح براہین شافیہ، زبدہ اہل
 تطہیر، طہاء صغیر و کبیر، غواص بحار عرفان، زبدہ ارباب احسان، مرقات معارج حقیقت،
 سلم مدارج معرفت، موضح صراط مستقیم، نجات اقصیٰ، معراج اصحاب کمالات، قوت
 قلوب ممکنات، صفاء ینابیع طہارات، وقایہ احکام الیہ، افق مبین انوار شمسیہ، دستور
 قضاة و دکام، ایضاح تیسیر احکام، نور انوار مطالع، تہویر منار طواع، کمال بدور سافره،
 طلعت بوارق مجلیہ، مورد فتح باری، تابش نور سراجی، بحر جواہر درایت، طغرائے منشور
 رسالت، ندیم اشباہ و نظائر، امین کنوز و ذخائر، فہم مضمرات عوارف، شرح مبسوط
 معارف، سراج شعب ایمان، برزخ وجوب و امکان، در تاج افاضل، ملتہمی بحر فضائل،
 باطرق فصل خطاب، میزان انصاب احتساب، منشاء فیض وافی، مبداء علم کافی، تبصیر در
 مکنون، موجب سرور محزون، صراح برہان قاطع، نقایہ دلیل ساطع، رافع لواء ہدیٰ،
 حکمت باذ خدا، ضوء مصباح عنایت، معنی زاد آخرت، عمدہ فتوحات رحمانیہ، مخزن
 مواہب لدنیہ، نتیجہ دلائل خیرات، لمعان مطالع مسرات، قاموس محیط اتقان، بلاغ مبین
 فرقان، شہر خیابان توحید، نور عین خورشید، شمس بازغہ مشارق انوار، رونق ربیعستان
 ابرار، شادور قلزم ملامت، آبیاری جوئے لطافت، تراوش ابر سیرانی، ابر بہار شادابی، حساب
 در افشان سخاوت، نیسان گہر بار عنایت، کوثر عرصہ قیامت، سلسبیل باغ جنت، آب
 حیات رحمت، ساحل نجات امت، روح چہمہ حیواں، آشنائے دریائے عرفان، دانائے
 سبل، مولائے کل، ختم الرسل، مرکز دیدار کل، قافلہ سالار کل، مدرس انوار کل،
 صاحب چار قل، احمد مجتبیٰ یعنی حضرت محمد مصطفیٰ صلی اللہ علیہ وآلہ وسلم۔

محمد شاہد دین جان ایمان محمد رحمت حق لطف یزدان
 بہار بہشت جنت رنگ و بویش بہشت نہ فلک خاکے ز کولیش

کتابیات

- سیرت النبی صلی اللہ علیہ وآلہ وسلم از شبلی نعمانی
- محسن انسانیتؐ از نعیم صدیقی
- رحمت اللعالمینؐ از علامہ قاضی محمد سلیمان منصور پوری
- النبیؐ القائم از سید مناظر احسن گیلانی
- در تہتم از ماہر القادری
- ظہور قدسیؐ از ماہر القادری
- پیغمبر اعظمؐ و آخر از ڈاکٹر نصیر احمد ناصر
- ولادت نبویہؐ از مولانا ابوالکلام آزاد
- محبوبؐ خدا از چوہدری افضل حق مرحوم
- رسول عربی صلی اللہ علیہ وآلہ وسلم از پروفیسر جی ایم دارا
- محمد رسول اللہ صلی اللہ علیہ وآلہ وسلم از توفیق الحکیم، ترجمہ عطیہ ظلیل عرب
- ہادی عالمؐ از مولانا محمد ولی رازی
- صدائے محراب از صاحبزادہ طارق محمود
- ذکر رسولؐ (سیرت کے موضوع پر نشری تقریریں) از مولانا عبدالماجد دریا آبادی
- "دانائے راز" پیغمبرؐ رحمت از سید واجد رضوی
- سیرت مبارکہ محمد رسول اللہ صلی اللہ علیہ وآلہ وسلم از مولانا سید محمد میاں
- حضرت محمد صلی اللہ علیہ وآلہ وسلم ولادت سے نزولِ وحی تک از علی اصغر

چوہدری

- محسن انسانیتؐ از عبدالغنی سکندر شیخ
- آمنہ کلالہؓ از علامہ راشد الخیری
- معراج انسانیت از غلام احمد پرویز
- عرب کا چاند از سوامی لکشمی پرشاد
- ذکر رسولؐ از کوثر نیازی
- ولادت نبویؐ از میاں محمد صدیقی
- رسولؐ کائنات از عبدالکریم ثمر
- رسولؐ مبین از محمد احسان الحق سلیمانی
- پیغمبر صحرا از کے۔ ایل۔ گابا ترجمہ احمد الدین ماہروی
- سیرت احمد مجتبیٰ صلی اللہ علیہ وسلم از شاہ مصباح الدین کللیل
- سیرت طیبہؐ از پروفیسر غلام ربانی عزیز
- آفتاب عالم از مولانا محمد صادق حسن صدیقی
- محمد رسول اللہ صلی اللہ علیہ وآلہ وسلم، غیر مسلمانوں کی نظر میں از مولانا محمد حنیف یزدانی

- عزم نو "سیرت نمبر" گورنمنٹ ڈگری کالج، شکر گڑھ 1991ء
- نقوش "رسولؐ نمبر" جلد نمبر 4
- "مہک" سیرت نمبر گورنمنٹ کالج، گوجرانوالہ

- ماہنامہ "فضائل حرم" لاہور، مئی 1973ء - دسمبر 1984ء - نومبر، دسمبر 1989ء - ستمبر 1993ء

- ماہنامہ "شام و سحر" لاہور، سیرت نمبر، جنوری، فروری 1984ء
 ماہنامہ "محفل" خیر البشر نمبر، مارچ 1989ء لاہور
 ماہنامہ "نعت" لاہور، ستمبر 1988ء - فروری 1989ء
 ماہنامہ "منہاج القرآن" لاہور، اپریل 1993ء - نومبر 1993ء
 ماہنامہ "نقیب ختم نبوت" ملتان، اکتوبر 1990ء
 ماہنامہ "سلسیل" لاہور، سیرت مصطفیٰ نمبر، اکتوبر، نومبر 1981ء



- پندرہ روزہ "تحریک" لاہور، 16 تا 31 اگست 1994ء، یکم تا 15 اگست 1995ء



- ہفت روزہ "ہلال" راولپنڈی، 19 نومبر تا 25 نومبر 1986ء
 ہفت روزہ "خدا ام الدین" لاہور، 15 تا 22 جنوری 1982ء
 ہفت روزہ "ایشیا" لاہور، فروری 1990ء
 ہفت روزہ "زندگی" لاہور، 19 تا 25 اگست 1994ء



- روزنامہ "پاکستان" لاہور، اشاعت خاص عید میلاد النبی، 21 اگست 1994ء





بارگاہِ رسالت میں

حضور نبی کریم ﷺ کے روزہ اقدس پہ حاضری کے موضوع پر
جذب و عشق میں ڈوبی ہوئی 'ایمان پرور' منتخب شاہکار تحریریں



ترتیب و تحقیق

مُدہرہ تین خاں

(زیرِ طبع)

سیرۃ النبیؐ پر ہماری دیگر کتابیں

شبلی نعمانی اور سید سلیمان ندوی

سوامی لکشن پرشاد

سر دارگوردت سنگھ

علی اصغر چوہدری

متین طارق باغپتی

چوہدری محمد یوسف

مولانا عبدالماجد دریا بادی

محمد کلیم رائیس

مولانا اخلاق حسین قاسمی

خالد محمد خالد

پروفیسر غلام ربانی عزیز

خواجہ عابد نظامی

علی اصغر چوہدری

○ سیرت النبی

○ عرب کا چاند

○ محمدؐ کی سرکار

○ نبی اکرمؐ کا شانہ نبوی میں

○ معاشرۃ النبیؐ

○ چراغ مصطفویؐ

○ ذکر رسولؐ

○ سرور عالمؐ کے سفر مبارک

○ رسول اکرمؐ کی انقلابی سیرت

○ حیات رسولؐ کے دس دن

○ سیرت طیبہ (۲ جلد) سلسلۃ ایوارڈ یافتہ

○ ہمارے حضورؐ (بچوں کیلئے پہلی ایوارڈ یافتہ)

○ ہمارے آقا حضورؐ (سلسلۃ ایوارڈ یافتہ)

مکتبہ تعمیر انسانیت

آرڈر بازار، لاہور

fat.com